



ಆಯ್ಕೆ ಎಲ್ ಡಿಕ್ಯೂ  
**ಆಯ್ಕೆ ರಾಜ್ಯ  
ಬುಕ್**

4756  
P KON  
AND







004756  
Konkani in Kannada script  
Konkani in Kannada  
in poem.

ಚ್ರಿಸ್ತಿಯಾನ್ ಬಸ್ತ ಮೊವಸ್.

ವತ್ತಾ ಲೋಕಾಸ್ ಸಂ  
ಅಭಿಮಾನಾಸ್.

4000  
15/1/15

ಆಂಡ್ರೂ ಎಲ್. ಡಿಕುನ್ಹಾ

# ಆಯೆರಾಚೊ ಬೂಕ್

ಕವಿತಾ ಜಮೊ

L: B03-18 20 (Kon. A)

2011  
Nov. 9  
AIA



4756  
P-KON  
ADD

ಪರ್ಗಟ್ಲಾರ್:



ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ್‌ಪಾಲಿಕಾ ಬಾಂದಪ್, ಲಾಲ್‌ಭಾಗ್, ಮಂಗಳೂರು 575 003.

ಇಮೇಲ್: [kksa1994@gmail.com](mailto:kksa1994@gmail.com). ಫೋನ್: 0824-2453167

ವೆಬ್‌ಸೈಟ್: [www.konkaniacademy.org](http://www.konkaniacademy.org)



ಆಯೆರಾಚೊ ಬುಕ್ : ಆಂಡ್ರೂ ಎಲ್. ಡಿಕುನ್ಹಾ ಹಾಣೆ ಲಿಕ್‌ಲ್ಲ್ಯಾ ಕವಿತಾಂಚೊ ಪುಂಜೊ. ಹೊ ಪುಸ್ತಕ್ ಡಾ. ದೇವದಾಸ್ ಪೈ, ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಲಾಲ್‌ಭಾಗ್, ಮಂಗ್ಳುರ್-3 ಹಾಣಿ ಪರ್ಗಟ್ಲಾ ಆನಿ ಆಸ್ಸಿಸಿ ಪ್ರೆಸ್, ಮಂಗ್ಳುರ್ ಹಾಣಿ ಛಾಪುನ್ ಹಾಡ್ಲಾ.

ಪಯ್ಲೊ ಛಾಪೊ : ದಶೆಂಬ್ರ್, 2014

ಹಕ್ಕಾಂ : ಪರ್ಗಟ್ಲಾರಾಚೆಂ

ಫೊರ್ ಎನ್ಯಾಸ್ : ಅಪಾರ

ಛಾಪ್ಯಾ ಸಹಕಾರ್ : ವಿಕ್ಟರ್ ಮತಾಯಸ್

ಪಾನಾಂ : xviii + 80

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

ಫೊರ್ : 300 ಜಿಎಸ್‌ಎಮ್ ಆರ್ಟ್ ಕಾರ್ಡ್

**Ayeracho Book:** A collection of Konkani poems by Andrew L. D'Cunha. This book is published by Dr Devadas Pai, Registrar, Karnataka Konkani Sahitya Academy, Lalbhag, Mangaluru-3 and printed at Assisi Press, Mangaluru-3

First Edition : December 2014

© : Publisher

Cover Design : Apra

Co ordination : Victor Mathias

Pages : xviii + 80

Paper : 80 gsm N.S. Maplitho, demi 1/8 size

Cover : 300 gsm Art Card

4756  
P. KON  
AND

ಮೋಲ್  
Price

₹ 75/-





# ಅಧ್ಯಕ್ಷಾಚಿಂ ಉತ್ತರಂ

ಕೊಂಕ್ಣಿ ಭಾಸ್, ಸಾಹಿತ್ಯ, ಕಲಾ, ಲೋಕ್‌ವೇದ್ ಅಶೆಂ ಕೊಂಕ್ಣೆಚ್ಯಾ ಸಮಗ್ರ ವಾಡಾವಳಿಖಾತಿರ್ ಕರ್ನಾಟಕ ಸರ್ಕಾರಾನ್ ಕೊಂಕ್ಣಿ ಅಕಾಡೆಮಿ ದಿಲ್ಯಾ ತಿತ್ತೆಂಚ್ ನ್ಹಯ್ ಆಸ್ತಾಂ ಕರ್ನಾಟಕಾಂತ್ ಆಸ್ಚ್ಯಾ 41 ಕೊಂಕ್ಣಿ ಸಮುದಾಯಾಂಕ್ ಸಾಂಗಾತಾ ಹಾಡ್ನ್ ವಾವುರ್ಚಿ ಜವಾಬ್ದಾರಿಯಿ ಅಕಾಡೆಮಿಚಿ. ದೆಕುನ್ ವಿವಿಂಗಡ್ ಸಮುದಾಯಾಂಚ್ಯಾ ವ್ಯಕ್ತಿಂಕ್ ಅಕಾಡೆಮಿಚೆ ಸಾಂದೆ ಜಾವ್ನ್ ಸರ್ಕಾರ್ ನೇಮಕ್ ಕರ್ತಾ. ತಾಂಚ್ಯಾ ಸಹಕಾರಾನ್ ಹಿಂ ಸರ್ವ್ ಕಾಮಾಂ ಕರುಂಕ್ ಜಾತಾತ್. ಸಾಂದ್ಚಾಂಚ್ಯಾ ಹುಮೆದಿನ್ ಅಕಾಡೆಮಿ ಸರ್ವ್ ಲೋಕಾಥಂಯ್ ಪಾವೊಂಕ್ ಸಕ್ತಾ.



ಆಮ್ಚ್ಯಾ ಆವ್ದೆಂತ್ ಪಾಟ್ಲ್ಯಾ ಧಾ ಮಯ್ಚ್ಯಾಂನಿ ಅಕಾಡೆಮಿನ್ ಕರ್ಯೆತ್ ಜಾಲ್ಲೆ ಕೊಂಕ್ಣಿಚೆ ನವೆ ನವೆ ಸಾಧ್ಯತಾಯೊ ದಾಕವ್ನ್ ದಿಲ್ಯಾತ್. ಮೈಸೂರ್ ದಸರಾ, ಮಂಗ್ಳುರ್ ದಸರಾ, ಆಳ್ವಾಸ್ ನುಡಿಸಿರಿ, ಕರಾವಳಿ ಉತ್ಸವ ಅಸಲ್ಯಾ ಕಾರ್ಯಾಂನಿ ಕೊಂಕ್ಣೆಕ್ ಏಕ್ ಜಾಗೊ, ಏಕ್ ವೆದಿ ಜೊಡುನ್ ದಿಂವ್ಚೆಂ ಪ್ರೇತನ್ ಯಶಸ್ವಿ ಜಾಲಾಂ. ಕೊಂಕ್ಣಿ ನ್ಹಯ್ ಆಸ್‌ಲ್ಲ್ಯಾ ಲೋಕಾಕ್‌ಯಿ ಕೊಂಕ್ಣೆಚ್ಯಾ ವ್ಹಡ್‌ಪಣಾಚಿ ಗಜಾಲ್ ಕಳ್ಳಾ.

ಶಿಕ್ಷಾ ವೆವಸ್ತೆಂತ್ ಕೊಂಕ್ಣಿ ಬಳ್ವಂತ್ ಜಾಲ್ಯಾರ್ ಮಾತ್ ಕೊಂಕ್ಣಿ ಭಾಶೆಚೊ ಫುಡಾರ್ ಬಳ್ವಂತ್ ಜಾತಾ. ಹ್ಯಾ ದಿಶೆನ್‌ಯಿ ಅಕಾಡೆಮಿಚೊ ವಾವ್ರ್ ಫುಡೆಂ ವಚುನ್ ಆಸಾ. ತೀನ್ ಕೊಲೆಜಿಂನಿ ಕೊಂಕ್ಣೆಚಿ ಪಯ್ಲಿ ಪರೀಕ್ಷಾ ವಿದ್ಯಾರ್ಥಿಂನಿ ಬರಯ್ಲ್ಯಾ ಮಂಗ್ಳುರ್ ವಿಶ್ವವಿದ್ಯಾನಿಲಯಾಂತ್ ಕೊಂಕ್ಣಿ ಅಧ್ಯಯನ್ ಪೀಠ ಸುರು ಕರ್ಚೊ ವಾವ್ರ್ ಭರಾನ್ ಫುಡೆಂ ವಚುನ್ ಆಸಾ.

ಅಕಾಡೆಮಿಚ್ಯಾ ಮಯ್ಚ್ಯಾಕ್ ದೋನ್ ಪುಸ್ತಕಾಂ ಪರ್ಗಟ್ಣಾ ಮಿಸಾಂವಾಂತ್ ಹ್ಯಾ ಮಯ್ಚ್ಯಾಂತ್ ಆಂಡ್ಲ್ಯಾ ಎಲ್ ಡಿಕುನ್ಹಾಚೊ ಕವಿತಾ ಪುಂಜೊ 'ಆಯೆರಾಚೊ ಬೂಕ್' ತಶೆಂಚ್ ಎಡ್ವಿನ್ ಜೆ.ಎಫ್. ಡಿಸೊಜಾಚಿ 'ಉಣ್ಯಾ ಭಾವಾಡ್ತಾಚೆ' ಕಾದಂಬರಿ ಪರ್ಗಟ್ಣಾಂವ್. ಪುಸ್ತಕಾಂ ಪರ್ಗಟ್ಣಾ ಆನಿ ಮೊಬೈಲ್ ಬಜಾರಾದ್ವಾರಿಂ ವಿಕಾಚ್ ಹ್ಯಾ ವಾವ್ರಾಕ್ ಲೋಕಾಚೊ ಬರೊ ಪಾಟಿಂಬೊ ಮೆಳುನ್ ಆಸಾ. ಫುಡ್ಲ್ಯಾ ವರ್ಸಾ ಥೊಡಿಂ ಸಂಸೊದಿತ್ ಪುಸ್ತಕಾಂ ಪರ್ಗಟ್ಣಿ ಯೆವ್ಜಣ್ ಆಸಾ.

ದೇವ್ ಬರೆಂ ಕರುಂ.


ರೊಯ್ ಕ್ಯಾಪ್ತಲಿನೊ

ಅಧ್ಯಕ್ಷ



# ಪ್ರಕಾಶಕಾಲೆ ಉತ್ತಾಂ

ಅಕಾಡೆಮಿ ತರಪೆನ ಸಾಹಿತ್ಯ ಪರ್ಗಟನ್ ಉಣೆ ಆಸಾ ಮ್ಹಳ್ಳೆ ಏಕ್ ಅಪವಾದ ಆಶಿಲ್ಲೆ ವೆಳಾರ್ ನ್ಹವೆ ಸಮಿತಿ ಆಯ್ಲಿ. ಅಧ್ಯಕ್ಷ ರೊಯ್ ಕ್ಯಾಸ್ತೆಲಿನೊ ಹಾನಿ ಧಯ್ರಾನ ಏಕ್ ಯೋಜನ ಪ್ರಸ್ತಾವ ಕೆಲ್ಲೊ - ಹರ್ ಏಕ್ ಮ್ಹಯ್ತ್ಯಾಂತು ದೋನಿ ಸಾಹಿತ್ಯ ಕೃತಿ ಲೋಕಾರ್ಪಣ ಕರಚೆ. ಆನಿ ತೆಂ ಕಾಮ್ ಕಾಂಯ ಅಡಕಳ ನಾತಿಲ್ಯಾನ ಖೂಬ್ ಚೆಂದಾಯೆರಿ ಚಾಲ್ತಾ ದವರೆ ಪರಮಾಣೆ ಆಜ್ ಮೆರೆನ್ 15 ಬುಕಾಂ ಪರ್ಗಟನ್ ಜಾಲ್ಯಾತಿ. ಹ್ಯಾ ಏಕ್ ಹೋಡ ಸಾಧನಾ ಆನಿ ಮಸ್ತ ಪ್ರೇತನಾಂನಿ ಜಾಲೆ ಸಾಧನ್. ಪಯಲೆಂ ಅಕಾಡೆಮಿ ಅನುದಾನಾಂತುಲ್ಯಾನ್ ಹಾಕಾ ಜಾವುಚೆ ಖರ್ಚಾಕ್ ದುಡ್ಡು ಫಾಲಚೆ ನಿರ್ಧಾರ, ಆನಿ ದುಸರೆಂ ಬರ್ಯಾ ಸಾಹಿತ್ಯಾಚೆಂ ವಿಂಚ್ಣಿ, ಟೈಪಿಂಗ್, ವಿನ್ಯಾಸ್, ತಿದ್ದಣಿ ಕೊರುನು ಮುದ್ರಣ ರುಪಾಕ ಹಾಡಚೆ ಸೂಕ್ತ ಕಾಮು ಕೊರುನು ದಿವಚೆ. ಹ್ಯಾ ದೋನಿ ಕಾಮಾಂ ಪೊಂತಾಕ್ ಪಾವಂವುಚ್ಯಾಕ ಅಧ್ಯಕ್ಷಾನ್ ಮುತುವರ್ಜಿ ಘೆತಲ್ಯಾನ್ ಹಿ ಯೋಜನಾ ಸುಫಳ ಜಾಲ್ಯಾ.



ಕವಿತಾ, ಪ್ರಬಂಧ, ನಾಟಕ, ಕಥಾ, ಕಾದಂಬರಿ, ಶಿಕ್ಷಣ ಸಾಹಿತ್ಯ ಶೆತಾಂತುಲೆ ವೈವಿಧ್ಯ ವಿಷಯಾಚೆರಿ ಪುಸ್ತಕಾಂ ಆಯ್ಲ್ಯಾರಾಯಿ ಹ್ಯಾ ಪಾವಟಿಂ ಏಕ್ ನ್ಹವೆ ದಾಖಲೊ ಜಾತಾ. ಸುಮಾರ್ 1,000 ಪಾನಾಂಚಿ ಕಾದಂಬರಿ 'ಉಣ್ಯಾ ಭಾವಾಡ್ತಾಚೆ' ಬೂಕ್ ಆತಾಂ ಲೋಕಾರ್ಪಣ್ ಜಾತೆ ಅಸ. ಲೇಖಕ್ ಮ್ಹಾಲಗಡೆ ಸಾಹಿತಿ, ಪ್ರಶಸ್ತಿ ವಿಜೇತ ಶ್ರೀ ಎಡ್ವಿನ್ ಜೆ.ಎಫ್. ಡಿಸೊಜಾ ಹಾಣಿ ಕೊಂಕಣಿಚೆ ಏಕ್ ಸಂಪತ್. ತಾಂಚೆ ಸಾಹಿತ್ಯ ಉತ್ಪಾದನಚೆ ಕಲಸ್ ಪ್ರಾಯೆಖಾಲ್ ಹ್ಯಾ ಪುಸ್ತಕ ಪ್ರಕಟ ಕೊರಚೆ ಅಕಾಡೆಮಿಕಯ್ ಏಕ್ ಅಭಿಮಾನಾಚಿ ವಿಷಯ್.

ಆನಿ ಹ್ಯಾ ಪಾವಟಿ ಆನಿಯೇಕ ವಿಶೇಷ ಸಾಹಿತ್ಯ 'ಆಯೆರಾಚೊ ಬೂಕ್', ಕವಿ ಶ್ರೀ ಆಂಡ್ರ್ಯೂ ಎಲ್. ಡಿಕುನ್ಹಾ ಹಾಂಚಿ. ಹ್ಯಾ ಕವಿತಾಂ ಬುಕಾಂತು ವರ್ತಮಾನ ಕಾಳಚೆ ಸಾಮಾಜಿಕ, ಭಾಷಿಕ, ಸಾಂಸ್ಕೃತಿಕ ಆನಿ ರಾಷ್ಟ್ರೀಯ ಘಟನಾಂಕಾ ಸುಂದರ ಕವಿತಾಂ ನಿರೂಪಣ ಕೆಲಾ.

ಪ್ರಕಾಶನ್ ಸಂಸ್ಥಾ ತರಪೆನ ಕೃತಿಕಾರಾಂಕ ಹಾಂವ ದೇವ ಬರೆಂ ಕೊರು ಮ್ಹಣತಾ.

ಮಂಗ್ಳೂರ್  
20-12-2014

ಡಾ| ಬಿ.ದೇವದಾಸ ಪೈ  
ರಿಜಿಸ್ಟ್ರಾರ್



# ಫಾಯೆಲ್ಲ್ಯಾ ಭೊಗ್ಲಾಂಕ್ ಉತ್ರಾಂಚೆ ಉಮೆ

ತೀನ್ ವರಾಂ ಆದಿಂ ಉರ್ದು, ಹಿಂದಿ ಕವಿ ಗುಲ್ಜಾರಾನ್ ಮಂಗ್ಳುರಾಂತ್ ಕವಿ ಆನಿ ಕವಿತಾ ಹ್ಯಾ ವಿಷಯಾರ್ ದಿಲ್ಲ್ಯಾ ಎಕಾ ಉಪನ್ಯಾಸಾಂತ್ “ಕವಿತಾ ಕಿತೆಂ ಮ್ಹಣ್ ವಿವರಾಂವ್ಕ್ ಕಷ್ಟ್. ಕಶೆಂ ಜಿವಿತ್ ಮುಕಾರ್ ವೆತಾ, ತಶೆಂ ಕವಿತಾ ಆಪ್ಲಿ ವಾಟ್ ಸೊದುನ್ ಮುಕಾರ್ ವೆತೆ ಆಸ್ತಾ. ವೆಗ್ಯಾನಿಕ್ ರಿತಿನ್ ಕವಿತಾ ಕಿತೆಂ ಮ್ಹಣ್ ಸಾಂಗುಂಕ್ ಜಾಯ್ನಾ.” ಅಶೆಂ ಮ್ಹಳ್ಳೆಂ.

ಪೂಣ್ ಕೊಂಕಣಿ ಕವಿ ಆಂಡ್ರ್ಯಾ ಎಲ್. ಡಿಕುನ್ಹಾನ್ ಹ್ಯಾ ಪುಸ್ತಕಾಂತ್ ಆರಾವ್ನ್ ಆಮ್ಕಾಂ ದಿಲ್ಯಾತ್ ತ್ಯೊ ಕವಿತಾ ವಾಚಿತ್ ವೆತಾನಾ ಆಮ್ಕಾಂ ವಾಚ್ಪಾಂಕ್ ಹಿಚ್ ಆಸಾ ಕವಿತಾ ಮ್ಹಣ್ ಭೊಗ್ಲೆಂ ತರ್ ತಾಂತುಂ ನವಾಲ್ ನಾ. ಆಂಡ್ರ್ಯಾಚ್ಯೊ ಕವಿತಾ, ತ್ಯೊ ಶೀದಾ ಆಮ್ಚ್ಯಾ ಕಾಳ್ಜಾಕ್ ಲಾಗ್ತಾತ್. ಹ್ಯಾ ಕವಿತೆಂನಿ ಆಮಿ ಸದಾಂ ಪಳೆಂವ್ಚಿಂ ಮನ್ಶಾಂ, ಸುಕ್ಲೆ ಸಾವ್ಜಾಂ, ಘಡಿತಾಂ ಆಸಾತ್ ತರ್ಯಿ ಆಂಡ್ರ್ಯಾ ತಾಂಚೆ ಸೊಭಾಯ್, ತಾಂಚೊ ಸ್ವಾದ್, ತಾಂಚೊ ಸ್ವಾಸ್, ಆಕ್ಲಾಸ್, ತಾಂಚೆ ಆಶಾ ನಿರಾಶಾ - ಹೆಂ ಸರ್ವ್ ಥೊಡ್ಯಾಚ್ ಉತ್ರಾಂನಿ ಕಯ್ದ್ ಕರ್ತಾ ಆನಿ ತಾಚ್ಯಾ ಕಾವ್ಯಾಂ ದ್ವಾರಿಂ ಆಮ್ಚ್ಯಾ ದೊಳ್ಯಾಂ ಮುಕಾರ್ ಏಕ್ ಪ್ರತಿಮಾ, ಏಕ್ 3-ಡಿ ಚಿತ್ರ ಉಬೆಂ ಕರ್ತಾ ಆನಿ ನವೊ ಅನ್ನೊಗ್ ವಾಚ್ಪಾಕ್ ದಿತಾ.

ಆಪ್ಲ್ಯಾ ‘ಆಂಜುರಾಚೆಂ ಪಾನ್’ ಪುಸ್ತಕಾಚ್ಯಾ ಸುರ್ವೆರ್ ಆಂಡ್ರ್ಯಾ ಅಶೆಂ ಸಾಂಗ್ತಾ- ‘ಜಿಣಿಯೆಚ್ಯಾ ಸಂಘರ್ಷಾಂತ್ ಉಟುನ್ ದಿಸ್ಚ್ಯಾ ಮನ್ಶಾಪಣಾಕ್ ಮ್ಹಜೆ ಕವಿತೆಂನಿ ಪೊಟ್ಲುನ್ ಧರ್ಲಾಂ. ವಾಚ್ಪಾಂಚಿಂ ಭೊಗ್ಲಾಂ ಸುಕ್ಲೆಮಾಯೆನ್ ಜಾಗೊವ್ನ್, ತಾಂಚೆಂ ಮನ್ ಉಸಂವ್ಚಿಂ ಚಿಂತ್ನಾಂ ಚಾಳಾವ್ನ್ ಕವಿತೆಚ್ಯಾ ತಿರ್ಲಾ ಥಂಯ್ ಪಾವೊಂವ್ಚೊ ಮ್ಹಜೆ ಕವಿತೆಚೊ ಜೆರಾಲ್ ಶೆವೊಟ್.’

ಕೊಣೆಂ ಮ್ಹಳ್ಳೆಂ ಆಸಾ ಕಿ ‘ಸಂಸಾರಾಂತ್ಲೊ ಅತೀ ಸುಂದರ್, ಬರ್ಯಾಂತ್ಲಿ ಬರಿ ವಸ್ತು ತಿ ಪಳೆಂವ್ಕ್ ದಿಸಾನಾ, ಆಪ್ಣುಂಕ್ ಮೆಳಾನಾ, ತಿ ಕಾಳ್ಜಾ ಥಾವ್ನ್ ಭೊಗಿಜೆ. ಕವಿ ಆಂಡ್ರ್ಯಾನ್ ತಾಚ್ಯಾ ಕವಿತೆಂನಿ ವಿಂಚ್ಲೆಲೆ ವಿಷಯ್ ಆಪ್ಲ್ಯಾ ಕಾಳ್ಜಾಚ್ಯಾ ದೊಳ್ಯಾಂನಿ ಪಳೆಲ್ಯಾತ್, ಭೊಗ್ಲಾತ್ ಆನಿ ತ್ಯಾ ದೆಕುನ್ ತಾಚೊ ತೊ ಶೆವೊಟ್, ಹ್ಯಾ ಕವಿತಾ ಸಂಗ್ರಹಾಂತ್ಯಿ ಜ್ಯಾರಿ ಜಾಲಾ ಮ್ಹಣ್ ಮ್ಹಜ್ಯಾನ್ ಖಂಡಿತ್ ಸಾಂಗ್ತೆ.

ಹ್ಯಾ ಕವಿತಾ ಸಂಗ್ರಹಾಂತ್ಲಿಂ ಪಯ್ಲಿ ಕವಿತಾ ‘ಆಯೆರಾಚೊ ಬೂಕ್’ ಹ್ಯಾ ಸಂಗ್ರಹಾಚೆಂ ಶೀರ್ಷಕ್ ಮಾತ್ ನ್ಹಯ್ ಆಸ್ತಾಂ, ಹಾಂತುನ್ ಆಪ್ಲ್ಯಾ ಸರ್ವ್ ಕವಿತೆಂಚಿ ಏಕ್ ಝಳಕ್ ಕಶಿ ದಿತಾ. ಹ್ಯಾ ಕವಿತೆಂನಿ, ಕವಿನ್ ಆಜಾಚ್ಯಾ ಕಾಳಾ ಥಾವ್ನ್ ಪ್ರಸ್ತುತ್ ಕಾಳಾ ಪರ್ಯಾಂತ್, ಆಮ್ಚ್ಯಾ ಆಚಾರ್ ವಿಚಾರಾಂಚೆರ್, ಸಂಸ್ಕೃತೆಚೆರ್, ತಾಂಚೆರ್ ಘುಂತ್ಲ್ಯಾ, ಥೊಡೆ ಪಾವ್ಣಿಂ ಗೊಂದೊಳ್ಲ್ಯಾ ಸಂಬಂಧಾಚೆರ್ ದೀಷ್ಟ್ ಘಾಲ್ಲ್ಯಾ ಸುಕ್ಲೆಮಾಯೆನ್ ವರೊವ್ನ್ ಪಳೆವ್ನ್, ಆಪ್ಣಾಕ್ ಆನಿ ಮನ್ಶಾಘಡಾರಾಕ್ ಜೆಂ ಬರೆಂ ದಿಸ್ಲೆಂ ತೆಂ ಭಾಂಗಾರಾಚ್ಯಾ ದಾಲಿಂತ್, ರಸ್ತಾ ಲುಗಾಟ್ ಹಾಂತುಳ್ನ್ ವಿಂಚ್ಲಾರ್ ಉತ್ರಾಂನಿ ಸಾಂಗ್ತಾನಾ, ಘರಾಂತ್ಲ್ಯಾ, ಕುಟ್ಮಾಂತ್ಲ್ಯಾ, ಸಮಾಜೆಂತ್ಲ್ಯಾ, ಮನ್ಶಾಪಣ್ ನಾತ್ಲೆಲ್ಯಾ ಸಂಬಂಧಾಚೊ, ಧಾರ್ಮಿಕ್, ರಾಜಕೀಯ್ ಮುಖೆಲ್ಯಾಂಚ್ಯಾ ಪೊಕ್ಕಾಪಣಾಚೊ



ಉತ್ರಾಂಚ್ಯಾ ತಲ್ವಾರಿ ಧಾರಿನ್ ಉಗ್ತೊ ಸಂಹಾರ್ ಕೆಲಾ, ದಿಸ್ತಾ ತಶೆಂ ನಾ ದಿಸ್ತಾ  
ಘಾಯೆಲ್ಲ್ಯಾ ಭೊಗ್ಲಾಂಕ್ ಉತ್ರಾಂಚ್ಯಾ ಮೋವ್ ಮುಲಾಮೆನ್ ಥಂಡಾಯೆಚೆ ಉಮೆ  
ದಿಲ್ಯಾತ್. ಹ್ಯಾ ಕವಿತೆಂನಿ ಲೆಕಾವರ್ತ್ ಉತ್ರಾಂಚೊ ಕೊಯ್ ನಾ, ದುಸ್ರ್ಯಾ ಭಾಶೆಂ  
ಥಾವ್ನ್ ಗಾಳ್ನ್ ಹಾಡ್ಲ್ಯಾ ಉತ್ರಾಂಚೊ ಗೊಂದೊಳ್ ನಾ. ಪ್ರಾಸಾಂ ಖಾತಿರ್‌ಚ್  
ಮ್ಹಣ್ ಚೆಪ್ಲೆಲ್ಯಾ ಉತ್ರಾಂಚೆ ತ್ರಾಸ್ ದಿಸನಾಂತ್.

‘ಆಯೆರಾಚೊ ಬೂಕ್’ ಕವಿತೆಂತ್ ಪಳೆಯಾ ಕಿತ್ತಿ ಸೊಂಪಿ ಉತ್ರಾಂ, ಗೂಂಡ್ ದೀಷ್ಟ್

ಆಜೊ ಸರ್ಲ್ಯಾ ಉಪ್ರಾಂತ್  
ವಾಂಟೆ ಕರುಂಕ್ ಆಸ್ತಾ ಜಾಗೊ  
ಉಸ್ತಿಲಿಂ ರಿಕಾರ್ಡಾಂಚೆ ಪೆಟ್

ರಿಕಾರ್ಡಾಂ ಮದೆಂ ಸಾಂಪ್ಡಾಲೊ  
ನಿಮಾಣ್ಯಾ ಪುತಾಚ್ಯಾ ಲಗ್ನಾಚೊ  
ಆಯೆರಾಚೊ ಬೂಕ್ ಪುರ್ಗಲ್ಲೊ  
ಆಲ್ತಾರಿ ಕುಡಾ ಥಾವ್ನ್ ಉಡಯಿಲ್ಲೊ  
ಆಂಗ್ಲಾಂತ್ ಉದಾರೆಂಚ್ ಪಡ್ಲೊ!

ಥೊಡ್ಯಾಚ್ ಪಂಗ್ತೆಂನಿ ಮಾರ್ಮಿಕ್ ಉತ್ರಾಂನಿ ಕವಿ ಸಾಂಗ್ತಾ ಪುರ್ವಜಾಂ ಥಾವ್ನ್  
ಮೆಳ್‌ಲೆಂ ದಾಯ್ಜ್ ಕಶೆಂ ಆಮಿ ಕೊನ್ಯಾಂತ್ ಘಾಲಾಂ, ತೆಂ ದಾಯ್ಜ್ ಮನ್ಶಾ ಅನಿ  
ಕುಟ್ಮಾ ಸಂಬಂಧ್ ಬಳ್ ಕರ್ಚೆ, ಮುಕಾರ್ ವ್ಹರ್ಚೆ..

ಪಿಂಜುನ್ ಮುಡ್ಡುನ್ ಮಜೆನ್ ಖೆಳ್ಳಿಂ  
ಮೊರ್ನಾಕ್ ಪಾವ್ಲಿಂ ಇಂಗ್ಲಿಷ್ ನಾತ್ರಾಂ  
ಮಾಜ್ವೊನ್ ಗೆಲಿಂ ನಾಂವಾಂ ಉತ್ರಾಂ  
ಪಾಸ್ಕೊನ್ ಉಬ್ಲಿಂ ಪಿಂಜ್‌ಲ್ಲಿಂ ಪಾನಾಂ  
ಬದ್ಲಲ್ಯಾ ಸಂಸ್ಕೃತೆಚ್ಯಾ ವಾರ್ಯಾಕ್...

ಸಂಸಾರ್ ವ್ಯವಹಾರಾಚೊ ಜಾಲಾ, ಸರ್ವ್ ಆಮಿ ದುಡ್ವಾನ್ ಮೊಲಾಯ್ತಾಂವ್. ಆಮಿ  
ಆಮ್ಚ್ಯಾ ಭುರ್ಗ್ಯಾಂಕ್ ಸಂಸ್ಕಾರ್ ದೀನಾಂವ್. ಇಂಗ್ಲೆಜ್ ಮರ್ಜೆಚಿಂ ತಿಂ ಆಮ್ಚ್ಯಾ  
ಸಂಸ್ಕೃತೆಚೊ ಚುರೊ ಕರ್ತಾನಾ, ಸಂಬಂಧಾಚೊಯ್ ಚುರೊ ಜಾತಾ.

ಆಜೊ ಸರ್ಲ್ಯಾ  
ಬಾಕಿಚ್ ಉರ್ಲಾ ವರ್ಸಾಂ ವರ್ಸಾಂಚೊ  
ಆಯೆರ್ ಸಂಬಂಧಾಂಚೊ  
ಆಯೆರ್ ಪುರ್ವಜಾಂಚ್ಯಾ ಋಣಾಚೊ  
ಖಿಂತ್‌ಚ್ ನಾ ಘಾರಿಕ್ ಕರ್ಚಿ  
ವ್ಯಾಪಾರಿಸ್ತ್ ಪುತಾಂಕ್!

ದೀಸ್ ವೆತಾಂ ವೆತಾಂ ಆಮ್ಚಿ ಸಂಸ್ಕೃತಿ ಕಶಿ ತಿ ಪೊಕ್ಕಿ ಜಾಲ್ಯಾ, ಆಮ್ಚಿ ಮರ್ಜೆ  
ದಾಕೊಂವ್ಕ್ ವದ್ತಾಡ್ಚೆಂ ಹಾತೆರ್ ಜಾಲ್ಯಾ, ತ್ಯಾ ಧಾಂವ್ಲೆಂತ್ ಸಂಸ್ಕೃತಿ ಕಶಿ ಮ್ಹಳ್ಳಿ  
ಜಾಲ್ಯಾ, ಹೆಂ ಸುಕ್ಲ್ಯಾಂಚ್ಯಾ ಜಾಲ್ಯಾ ಚಾಲಿಂಕ್ ದಾಕೊವ್ನ್ ಕವಿ ಆಪುರ್ಬಾಯೆನ್  
ಸಾಂಗ್ತಾ ‘ಬದಲ್ಲ್ಯಾ ಸಂಸ್ಕೃತಿ’ ಕವಿತೆಂತ್



ಆತಾಂ ಸುಕ್ಷಾಂಚೆಯ್ ಬದಲ್ಲ್ಯಾ ಸಂಸ್ಕೃತಿ....

ಎಸಿಂತ್ಯಾಂತ್ ದೆಂವ್ಚೆ ಹುನ್ ಥೆಂಬೆ

ಚಾಕೊಂಕ್ ಶಿಕ್ಷಾಂತ್,

ಮನ್ಯಾ ಸಹವಾಸಾಂತ್ ಮ್ಹೆಳೆಂ ಕರುಂಕ್ಯಾ ಶಿಕ್ಷಾಂತ್

ಇಟ್ಕಾಂಚೆರ್, ದಾಕ್ಟೆರ್ ನಾಸ್ತಾಂ!

ಆತಾಂಚ್ಯಾ ದಿಸಾಂನಿ ಖಬ್ರೊ ದಿಂವ್ಚಿ ಆನಿ ಕರ್ಚಿ ಮಾಧ್ಯಮಾಂ ಚಡತ್ ಆಸಾತ್.  
ತಾಂಕಾಂ ತೊ ವ್ಯವಹಾರ್, ಕಸಬ್. ತೆಂ ಲಾಭಾಚೆಂ ಜಾಯ್ತೆ ತರ್, ಉಜೊ ಜಾಯ್,  
ಜಳುಂಕ್ ಜಾಯ್. ತೊ ಉಜೊ ಜಿವೊ ದವ್ರುಂಕ್ ಲಾಸುಂಕ್ ಕಿತೆಂಯ್ ಜಾತಾ...  
ಹಾಡಾಂ ಅನಿ ರಗ್ತಾಂಯ್...

ರಾಂದ್ಲಿಂತ್ ಉಜೊ ಪಾಲ್ವೊನ್ ವೆತಾ  
ಉಜ್ಯಾಕ್ ಆಮ್ಚ್ಯಾ ಕಿತೆಂಯ್ ಜಾತಾ  
ಲಾಸ್ತಾ ಮಾನ್ ಗೊಬೊರ್ ರಾಜಾಂವ್  
ಹಾಡ್‌ರೆ ಹಾಡಾಂ, ಹಾಡ್‌ರೆ ರಗ್ತಾಂ  
ದಮ್ ಬಾಂದುನ್ ಫುಂಕ್‌ರೆ ಉಜೊ  
ತಾಪುಂಕ್ ಲಾಗ್ತಾ ಭೆಜೊ

WORLD KONKANI LIBRARY



Accn No: 004756

ಆಮ್ಕಾಂ ಸಂಭ್ರಮ್ ಕರುಂಕ್ ದಾಕೊಂವ್ಕ್ ಕಿತೆಂಯ್ ಕಾರಣ್ ಪಾವ್ತಾ. ಆಪ್ಲ್ಯಾ  
ಸಾಹಿತ್ಯಾ ದ್ವಾರಿಂ ಸಮಾಜೆಚೊ ಆರ್ಸೊ ಜಾಲ್ಲ್ಯೊ, ಯು.ಆರ್. ಅನಂತಮೂರ್ತಿ  
ದೆವಾಧಿನ್ ಜಾಲ್ಲ್ಯಾ ವೆಳಾ ಸಗ್ಳೊ ಸಾಹಿತ್ಯ ಸಂಸಾರ್ ರಡ್ತಾನಾ ಧರ್ಮಾಂದ್ಲ್ಯಾ  
ಥೊಡ್ಯಾಂನಿ ಫುಗೇಟ್ಕಾಂಚ್ಯಾ ಆವಾಜಾನ್ ತಾಂಚೊ ಸಂತೊಸ್ ಪರ್ಗಟ್ಲೊ. ಹಾಂಗಾಸರ್  
ಆಮ್ಚೊ ಕವಿ ಅಮಿನಾಚೆ ಅಕ್ಲಾಸ್ ಹ್ಯಾ ಕವಿತೆಂತ್ ಸಬಾರಾಂಚ್ಯಾ ಮೊರ್ನಾಕ್ ಕಾರಣ್  
ಜಾಲ್ಲ್ಯಾ ಕಸಪ್ಪಿ ಕಸಬಾಕ್ ಫಾಶಿ ದಿತಾನಾ ಫುಟಯಿಲ್ಲ್ಯಾ ಪಟಾಕ್ಯಾಂಚ್ಯಾ ಆವಾಜಾಕ್,  
ಕಸಬಾಚ್ಯಾಚ್ ಹಾತಿಂ ಮಾಡ್ತಿರ್ ಜಾಲ್ಲ್ಯಾ ಉಮರಾಚೆ ಪತಿಣೆಚೆ ಅಕ್ಲಾಸ್ ಆಮ್ಕಾಂ  
ಆಯ್ಕಾಶೆಂ ಕರ್ತಾ, ಆಮ್ಚ್ಯಾ ಅತ್ಮಾಕ್ ದಾಗ್ ದಿತಾ.

ತಾಚ್ಯಾ ಫಾಶಿಯೆಚ್ಯಾ ಸಂಭ್ರಮಾಂತ್  
ತುಮಿ ಫುಟಯಿಲ್ಲ್ಯಾ ಪಟಾಕ್ಯಾಂಚ್ಯಾ ಆವಾಜಾಕ್  
ಆನಿ ಮ್ಹಜ್ಯಾ ಆಕ್ಲಾಸಾಂಕ್  
ಪರತ್ ಹಾಲ್ಲ್ಯೊ ತ್ಯೊ  
ಫುಟೊನ್ ಗೆಲ್ಲ್ಯಾ ಆಶ್ಯಾಂಚ್ಯೊ ಖೊಂವ್ಚಿ  
ಪಿಟೊ ಜಾಲ್ಲ್ಯಾ ಸಪ್ಲಾಂಚೆ ಚುರೆ  
ಭೆಸಾಂ ಜಾಲ್ಲ್ಯಾ ನಶಿಬಾಂಚೆಂ ಮುಖಾಂ ಖಿಂಚೊವ್ನ್

ಆಖೆರಿರ್ ಕವಿ ಅಮಿನಾಚ್ಯಾ ಉತ್ರಾಂನಿಂಚ್ ಆಮ್ಕಾಂ ಜಾಗಯ್ತಾ:

ರಾವಯಾ ಹೊ ಆವಾಜ್, ಆಯ್ಕಾಯಾ ಮ್ಹಜೆ ಅಕ್ಲಾಸ್  
ಹಾಂವ್ ಸೊಸುಂಕ್ ಜಾಣಾಂ, ಉಸಯ್ನಾಕಾತ್ ಮಾವೊ  
ಸೊಡಯಾ ಬಾಳಾಂ ಪುಡಾರಾ ಗಳ್ವಾಸ್  
ನಾಕಾ ಉಜೊ, ನಾಕಾ ಕ್ರೋಧ್, ಪೆಟಯಾ ದಿವೊ  
ವಿಸ್ತುನ್ ವಚೊಂ ಸಾಸ್ಣಾಕ್ ತೊ ಕಸಬ್  
ಫುಟುನ್ ಯೆಂವ್ಚಿ, ಬಾಳಾಂ ನಶಿಬಾಕ್ ಭರ್ವಶ್ಯಾ ಕೊಂಬ್ರೊ



ಅಸಲ್ಯೊಚ್ ಸಬಾರ್ ಕವಿತಾ, ಮ್ಹಜ್ಯಾ ಅತ್ಮಾಕ್ ಜಾಗಯಿಲ್ಲ್ಯೊ,

ಸತ್ ಆನಿ ಮರ್ಯಾದ್

ಹ್ಯಾ ದೊಗಾಂ ಮದೆಂ

ವಿಂಚ್ಣಿ ಕರ್ಚಿ ಘಡಿ...

ಆಜ್...

ಧವೆಂ ಪುರ್ತೆಂ ಸಾಂಡುನ್

ಸತಾಚ್ಯಾ ರಗ್ತಾಂತ್ ತಾಂಬ್ಡಿ

ನಾಗ್ಡಿ ಮರ್ಯಾದ್!

ಥೊಡ್ಯೊ ಕಾಳ್ಜಾಕ್ ಉಮೆ ದಿಲ್ಲ್ಯೊ...

ಕಣ್ಣೆಕ್ ಪೊಶೆವ್ನ್ ಪುಸುನ್ ದುಖಾಂ

ಹಾಸ್ತಿ ಚಲಿ ಖುಶೆನ್

ಉಡಿಯೊ ಮಾರುನ್ ಧಾಂವ್ಲಿ

ಘರಾ ಕುಶಿನ್ ಸಂತೊಸಾನ್...

ಎಕ್ಸುರ್ಟಣ್ ಪೊಳ್ಳೆಂ

ಪಾಟ್ಲ್ಯಾ ಪಾಂಯಾನ್!

‘ತಾನ್’ - ಕವಿತಾ ಕಶೆಂ ಕವಿ ಎಕ್ಲೊ ವೊತಾ ದಾವೆಕ್ ಕರ್ಪೊನ್ ವೆಚ್ಯಾ ಝಾಡಾಕ್ ಪಳೆವ್ನ್ ಬಿಸ್ಲೆರಿ ಉದ್ಯಾ ಬೊತ್ತಿಂತ್ಲೆಂ ಉದಕ್ ಪಿಯೆವ್ನ್ ಕವಿತಾ ಲಿಕ್ತಾನಾ, ದುಬ್ಳೊ ಕಾಮೆಲಿ ಎಕ್ಲೊ ಆಪ್ಲ್ಯಾ ಕಟ್ಟಿಂತ್ಲೆಂ ಅರ್ಧೆಂ ಉದಕ್ ತ್ಯಾಚ್ ಝಾಡಾ ಮುಳಾಂತ್ ವೊತುನ್ ಆಪ್ಲೆಂ ಮನ್ಶಾಪಣ್ ಚಲಯ್ತಾ - ಅಶೆಂ ಸಾಂಗುನ್ ಕವಿ ಆಪ್ಣಾಕ್‌ಚ್ ಆನಿ ಹೆರಾಂಕ್‌ಯ್ ಜಾಗ್ವಣ್ ದಿತಾ ಮ್ಹಣುನ್ -

ಮನ್ಶಾಪಣ್ ನಾಸ್ಲಿ ಕವಿತಾ

ಸಬ್ದಾಂಚೊ ಪಿಂಜ್ರೊ ಆಂದ್ರಾಮಾ!

ಆನಿ ಥೊಡ್ಯೊ ನಿರಾಶೆಂತ್‌ಯ್ ಆಶೆಚೆಂ ಕೀರ್ಣ್ ಘಾಂಕಯಿಲ್ಲ್ಯೊ...

ಪೆಂಕ್ಟಾಕ್ ಆಪ್ಣಾಲ್ಲ್ಯಾ ಖೊಟಿಂಚಿ ದೂಖ್ ಸೊಸುನ್ ಆಪ್ಲ್ಯಾ ಬೆಬ್ಡ್ಯಾ ಘೊವಾಕ್ ನಿದಾಯ್ತಾ ಬಾಯ್ಲ್, ಕಿತ್ಯಾಕ್ ತಿಣೆ ಭಾಸ್ ದಿಲ್ಯಾ ಆಲ್ತಾರಿರ್ ಆನಿ ತಿಚ್ಯಾ ಆವಯ್ನಾಯಿ ಭೊಗ್ಗಿಲ್ಲೆಂ ಬಾಬಾಕ್... ಆಯ್ಚಿ ಸ್ತ್ರೀ ಅಸಹಾಯಕ್ ವಾ ಕುಸ್ಕುಟಾಚಿ ಆಶಾ ಅಜೂನ್ ಜಿವಿ ಆಸಾ...

ನಿದೆ ನಿದೆ ಘೊವಾ

ಸುರ್ಯೊ ಉದೆವ್ನ್ ಆಯ್ಲಾ

ಪಾಂಗ್ರುಂಕ್ ಘಾಲ್ತಾಂ ತುಕಾ...

ಸುಖಾಂತ್ ಆನಿ ದುಖಾಂತ್ ತುಕಾ

ಘೆತ್ಲಾ ಮ್ಹಜೊ ಪತಿ ಮ್ಹಣುನ್

ಸ್ತ್ರೀಯೆ ಕಾಳಿಜ್ ಭೊಗ್ಸುಂಕ್ ತಯಾರ್

ಆವಯ್ನ್ ಮ್ಹಜ್ಯಾ ಭೊಗ್ಗಿಲಾಂ ಬಾಬಾಕ್



ಮಾರಾಂನಿ ಕೂಡ್ ರಡ್ಲಾರಾಯಿ ಸುಜುನ್  
ಮೋಗ್ ಕೆದಿಂಚ್ ಸುಕ್ಕೊನಾ ಜಿರೊನ್  
ಅಲ್ತಾರಿಚಿ ಭಾಸ್ ವೆಚಿನಾ ಸರೊನ್  
ನಿದೆ ನಿದೆ ಘೊವಾ...

ಆನಿ ಏಕ್ ಆಪುರ್ಬಾಯೆಚಿ ಕವಿತಾ. ಹಾಂತುಂ ಆಸಾತ್, ಸಾರಣ್ ಏಕ್ ನವಿ ಆನಿ  
ಏಕ್ ಪರ್ನಿ ತಿ ಝರುನ್ ಖುಂಟೊ ಜಾಲ್ಯಾ. ತ್ಯಾ ದೊನಾಂ ಮದೆಂ ಆಯ್ಚಿ ಹೊಕಲ್  
ಖಿಣಾ ಭಿತರ್ ಪಾಟ್ ಬಾಗಲ್ಲಿ ಆಜಿ ಜಾತಾ. ಕವಿ ಥೊಡ್ಯಾಚ್ ಸಬ್ದಾಂನಿ ಆಮ್ಚ್ಯಾ  
ದೊಳ್ಯಾಂಚೆರ್ ಮಾಂಡ್ಲೊ ಕೊಯ್ತ್ ಝಾಡುನ್ ಕಾಡ್ತಾ, ಜಿವಿತಾಚೆಂ ಕರೋರ್  
ಸತ್ ಉತ್ರಾಯ್ತಾ...

ನವ್ಯಾ ಹೊಕ್ಲೆಪರಿಂಚ್ ಸೊಬ್ಬಿ ಲಾಂಬ್ ಹಿರಾಂಚಿ  
ನವಿಚ್ ಸಾರಣ್ ಘೆತ್ಲ್ಯಾ ಹಾತಿಂ ನವ್ಯಾ ಹೊಕ್ಲೆನ್  
ಪಯ್ಲ್ಯಾ ರಾತಿಂ ಉಪ್ರಾಂತ್ಲ್ಯಾ ಪಯ್ಲ್ಯಾ ದಿಸಾ  
ನೊವ್ರ್ಯಾ ಘರ್ದೊ ಸೊಪೊ ಝಾಡುಂಕ್...

ಪಾಟ್ಲಾ ದಾರಾ ಕುಶಿನ್ ಝರೊನ್ ಅರ್ಧೊ ಜಾಲ್ಲೊ  
ಸಾರ್ಣಿ ಖುಂಟೊ ಘೆವ್ನ್ ಹಾತಿಂ ಘಾಸ್ತಾ ನ್ಹಾಣಿ  
ಪಾಟ್ ಬಾಗ್ಲೊನ್ ಅರ್ಧಿ ಜಾಲ್ಲಿ  
ಪೊರ್ಚಿ ಹೊಕಲ್ ಆಯ್ಚಿ ಆಜಿ..  
ನಿಯಾಳ್ನ್ ಜಿಣಿ!

ಅವಾಜ್ ಆಸಾತ್ ಥೊಡೆ, ತೆ ಸ್ವಾಭಾವಿಕ್. ಆನಿ ಥೊಡೆ ಆಸಾತ್ ತೆ, ಕರ್ಚೆ ಸರ್ವಾಂಕ್  
ಆಯ್ಕುಂಕ್ ಕರೊಂವ್ಚೆ, ತೆ ಚಿಂತಾತ್ ಆಮ್ಚೆಂ ಆಯ್ಕಾಲೆಂ, ಆಮಿ ಜಿಕ್ಲ್ಯಾಂವ್.  
ಪೂಣ್ ತ್ಯಾ ಆವಾಜಾಂಕ್ ಜಾಪ್ ದೀಂವ್ಕ್ ಸಕ್ಕೊ ಆವಾಜಾಯಿ ಆಸಾ, ಆಯ್ಕೊಂಕ್  
ಕೊಣಾಕ್ಯಾ ತಾಂಕ್ ಆಸಾ? ಸೈರಾಣ್ ಆಸಾ?

ಆವಾಜಾಂಚಿ ಆವಯ್  
ಆಂಗ್ಣಾಂತ್ಲ್ಯಾ ಭುರ್ಗ್ಯಾಂಚ್ಯಾ ಖೆಳಾ ಆವಾಜಾ ಮಧೆಂ  
ಭುರ್ಗ್ಯಾಚ್ಯಾ ಆಂಗ್ಣಾಚ್ಯಾ ತುಟ್ಲೆ ಬುತಾಂವ್ ಸುವಿ ಸುತಾನ್ ಶಿಂವ್ಚ್ಯಾ  
ಆವಯ್‌ಪರಿಂ...

ಮ್ಹಜ್ಯಾ ಭಿತರಾಯಿ ಸರ್ವ್ ಆವಾಜಾಂಚಿ ತಿ ಆವಯ್  
ತಿಕಾ ಮೊಡ್ಚ್ಯಾ ಸಬ್ದಾಂಕ್, ಬುತಾಂವಾಪರಿಂ ಎಕ್ವಟಾವ್ನ್  
ಸರ್ವ್ ಅಕಾಂತ್ ಸೊಸುನ್ ವಾವ್ರ್ ಕರ್ನ್ ಆಸಾ, ಪಿಂಜ್ಲೆಂ ಶಿಂವುನ್ ಆಸಾ  
'ಮೌನ್' ತಿಚೆಂ ನಾಂವ್!

ಹ್ಯಾ ಉತ್ತೀಮ್ ಕವಿತಾಂ ಮದೆಂ ವಿಂಚ್ಲೆ ಥೊಡೆ ಆಂದ್ರಾಮಾಚೆ ವಿ-ಚಾರ್,  
ಅರ್ಥ್

ವೊಪಾರಿಂನಿ ವಿಣ್ಲೆಲಿ ಜಿಣಿ, ಕವಿತಾಪರಿಂಚ್  
ದೆಖ್ತಲ್ಯಾಕ್ ಗಯ್ತಿ ಗಯ್ತಿ, ಹಜಾರ್ ಅರ್ಥ್  
ಜಿಯೆತೆಲ್ಯಾಕ್ ಕಳಿತ್ ಖರೊ ಆರ್ಥ್ ಆಂದ್ರಾಮಾ



ಮುಖಾಟೆಂ

ದೀಸಭರ್ ನ್ಹೆಸ್ಲೆಂ ಮುಖ್ 'ಕವಚ್' ನಿಕ್ಕಾಯ್ತಾನಾ  
ಕೆತ್ತಿ ಸುಟ್ಕಾ, ಅಸೊಯ್ ಹಾಸ್ಲೊ ಮಿಶೆನ್  
ಮುಖಾಟ್ಯಾವಿಣೆಂ ಜಿಯೆ, ಅತ್ಮೊ ಧಾದೊಶಿ ಆಂದ್ರಾಮಾ!

ಹ್ಯೊ ಕವಿತಾ ತುಕಾ ಪರತ್ ಪರತ್ ಆಪ್ಣಾಕ್ ವಾಚುಂಕ್ ಲಾಯ್ತಾತ್. ಜರ್ ಕೊಣ್‌ಯಿ ಏಕ್ ನವೊಚ್ ವಾಚ್ಪಿ ಹ್ಯೊ ಕವಿತಾ ವಾಚಿತ್ ತರ್ ಖಂಡಿತ್ ಜಾವ್ನ್ ತೊ ಕೊಂಕ್ಣಿ ಕವಿತೆಚ್ಯಾ ಮೊಗಾರ್ ಪಡ್ತಲೊ. ಮಿಶೆಚಿ ಗಜಾಲ್ ಆಸಾ ತಿ ಆಯ್ಲೆವಾರ್ ಸಬಾರ್ ನವೆ ಕವಿ ಕೊಂಕ್ಣೆಚ್ಯಾ ಬರ್ಯಾ ಫುಡಾರಾಚೆಂ ಕೀರ್ಣ್ ಜಾವ್ನ್ ಉದೆವ್ನ್ ಆಯ್ಲಾತ್. ತಾಂತ್ಲ್ಯಾ ಸಬಾರಾಂಕ್ ಹೊ ಅಪೂರ್ವ್ ಕಾವ್ಯ ಸಂಗ್ರಹ್ 'ಆಯೆರಾಚೊ ಬೂಕ್', ಏಕ್ ರೆಫರೆನ್ಸ್ ಪುಸ್ತಕ್ ಜಾವ್ನ್ ತಾಂಚ್ಯಾ ಘರ್ಚ್ಯಾ ಬುಕಾಂ ಆಲ್ಮಾರೆಂತ್, ಕೊನ್ಯಾ ಪೆಟೆಂತ್ ವ ಕಾಳ್ಜಾ ಮುಲ್ಯಾಂತ್ ಜಗವ್ನ್ ದವರ್ನ್, ಕೆದ್ನಾಂ ಕೆದ್ನಾಂ ತೊ ಉಗ್ತೊ ಕರುನ್, ಮನ್ಯಾಪಣಾಚಿ, ಕವಿತೆಚಿ ರೂಚ್ ಚಾಕ್ಲೊ ಕವಿತಾ ಸಂಗ್ರಹ್ ಜಾತಲೊ ಹಿ ಮ್ಹಜಿ ದೃಢ್ ಪಾತ್ಯೆಣಿ.

ಕೊಂಕ್ಣಿ ವಾಚ್ಪ್ಯಾಂಕ್ ಆನಿ ಬರವ್ಪ್ಯಾಂಕ್ ಏಕ್ ಬರೆಂ ಭವಿಶ್ಯ್ ರೂಪಿತ್ ಕರುಂಕ್ ಆಯ್ಲೆವಾರ್ 'ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ'ಚ್ಯಾ ಕಾರ್ಬಾರ್ಯಾಂನಿ ಜಾತಾ ತಿಲ್ಲಿ ಬರಿಂ ಕೊಂಕಣಿ ಪುಸ್ತಕಾ ಪ್ರಗಟುಂಚಿ ಜವಾಬ್ದಾರಿ ಘೆತ್ಲ್ಯಾ ತ್ಯಾಚ್ ಎಕೀನ್ ಶೆವಟಾದ್ವಾರಿಂ ಭೋವ್‌ಚ್ ಆಕರ್ಶಿತ್ ರಿತಿನ್ ವಿನ್ಯಾಸ್ ಕರುನ್ ಹೆಂ ಆಪುರ್ಬಾಯೆಚೆಂ ಪುಸ್ತಕ್ ಪ್ರಗಟ್ಲೆಲ್ಯಾ ತಾಂಕಾಂಯ್ ಹ್ಯಾ ವೆಳಾ ಶಾಬಾಸ್ಕಿ ಫಾವೊ.

1976 ಇಸ್ವೆಂತ್, ಮ್ಹಜ್ಯಾ ಪಂಚ್ವಿಸಾವ್ಯಾ ಪ್ರಾಯೆರ್, ಹಾಂವೆಂ ಪಯಿಲ್ಲೆ ಪಾವ್ಪಿಂ ಕೊಡ್ಯಾಳಾಂತ್ ಚಲ್‌ಲ್ಲ್ಯಾ ಅಖಿಲ್ ಭಾರತ್ ಕೊಂಕ್ಣಿ ಸಾಹಿತ್ಯ ಪರಿಷದೆಚ್ಯಾ ಮಾಂಚಿಯೆರ್ ಥಾವ್ನ್ ಸಬಾರ್ ಬಳ್ವಂತ್ ಕೊಂಕ್ಣಿ ಕವಿಂಚೊ ಕವಿತಾ ಆಯ್ಕಾಲ್ಲೊ. ತಾಂತ್ಲ್ಯಾ ತಾಂತುನ್ ಫಾಮಾದ್ ಗೊಂಯ್ಚ್ಯಾ ಕವಿಂಚೊ. ಹಾಂವ್ ಕವಿ ಆನಿ ಕವಿತೆಚ್ಯಾ ಮೊಗಾರ್ ಪಡ್ಲೊಂ, ಡಜನ್ ಭರ್ ಕವಿತಾ ಲಿಕುನ್ ಕವಿ ಜಾಲ್ಲೊಂ. ಪೂಣ್ ಥೊಡ್ಯಾಚ್ ವರ್ಸಾಂನಿ ಹಾಂವ್ ಆನಿ ಕವಿತಾ ದೊನ್‌ಯಿ ಶೆಳೆಲ್ಲೊ. ಆತಾಂ ಅಪೂರ್ವ್ ಕೆದ್ನಾಂ ಕೆದ್ನಾಂ ಲಿಕ್ತಾಂ. ಪೂಣ್ ಆಪುಣ್ ಏಕ್ ಕವಿ ಮ್ಹಣ್ ಸಾಂಗುಂಕ್ ಲಜೆತಾಂ. ಅಸಲ್ಯಾ ಘಡಿಯೆ, ಮ್ಹಜ್ಯಾ ತ್ಯಾ ಅಪೂರ್ವ್ ಕವಿತಾಂಕ್ ಲಾಗುನ್ ಮ್ಹಾಕಾ ಪಾಂದ್ಚ್ಯಾ ಕವಿಂ ಮದ್ಲೊ ಎಕ್ಲೊ, ಆಂಡ್ರೊ ಎಲ್. ಡಿಕುನ್ಹಾ ಹಾಣೆಂ ತಾಚ್ಯಾ ಹ್ಯಾ ಆಮೊಲಿಕ್ ಕವಿತಾ ಸಂಗ್ರಹಾಕ್ ಪ್ರಸ್ತಾವನ್ ಬರೊಂವ್ಚೆಂ ಭಾಗ್ ದೀವ್ನ್, ಶೆಳೆಲ್ಲೊ ಸೊರ್ಮುಣಾಂತ್ ಜಳ್ಜ್ಜಿ ಮ್ಹಾಕಾ, ಉಜ್ವಾಡಾಚಿ ಥಂಡಾಯ್ ದಿಲ್ಯಾ. ತಾಕಾ ಆನಿ ತುಮ್ಕಾಂ ದೇವ್ ಬರೆಂ ಕರುಂ.

ಕೊಂಕ್ಣಿ ಕವಿ ಆನಿ ಕವಿತೆಚೆಂ ನಂದನ್ ಜಾಂವ್.

-ಎಡ್ಡಿ ಸಿಕೇರ್



## ಕವಿ-ಕಾವ್ಯಾ ವಿಶಿಂ...

ಆಪ್ಲ್ಯಾ ಭೊಂವ್ತಣಿ ಘಡ್ಜಾ ಘಡಿತಾಂಕ್ ಖಿಣಾನ್ ಸ್ಪಂದನ್ ಕರ್ಚಿ ಸಂವೇದನ್ ಶೀಳತಾಯ್, ತ್ಯಾ ಘಡಿತಾ ಪಾಟ್ಲ್ಯಾ ಕೊಣಾಯ್ಚೆ ಝಳ್ಕೆಕ್ ಪಡನಾತ್‌ಲ್ಲ್ಯಾ ಕಾಣಿಯಾಂಕ್ ಉತ್ರಾಂನಿ ಧರ್ಚಿ ಕಲಾ ಆನಿ ಹ್ಯಾ ಕಲೆಂತ್ ಮಿಸ್ಕಾಲ್ಲಿಂ ದಿಸ್ಪಡ್ಲ್ಯಾ ಜಿವಿತಾಂತ್ಲಿಂ ಅದ್ಭುತ್, ಅಪೂರ್ವ ರೂಪಕಾಂ ತಶೆಂಚ್ ರೂಪಕಾಂಕ್ ಬಳ್ವಂತ್ ಕರ್ಚೆ ದಿಶೆನ್ ವಾಪರ್‌ಲ್ಲೊ ಪ್ರತಿಮಾ ಹೆಂ ಸಕ್ಕಡ್ ಆಂಡ್ಲ್ಯಾಚ್ಯೊ ಕವಿತಾ ವಾಚ್ತಾನಾ ಆಮ್ಕಾ ಕಳನಾಸ್ತಾನಾ ರಾವಾನಾ. ಆಂಡ್ಲ್ಯಾಚ್ಯೊ ಕವಿತಾ ಬಾರ್ಕಾಯೆನ್ ವಾಚುನ್ ಪಳೆಲ್ಯಾರ್ ಎಕ್ಲೊ ಹೀರೊ ಉಟೊನ್ ದಿಸ್ತಾ. ತೊ ಮ್ಹಳ್ಯಾರ್ ಆಜೊ. ಆಜೊ ಆನ್ಭೊಗಾಚೊ ಕುಡವ್. ಹ್ಯಾ ಆನ್ಭೊಗಾ ಮುಕಾರ್ ಆತಾಂಚೆಂ ಭೆಷ್ವಂ! ಸರ್‌ಲ್ಲ್ಯಾ ಕಾಳಾಕ್, ವರ್ತಮಾನ್ ಕಾಳಾಕ್ ಆನಿ ಪುಡಾರಾಚ್ಯಾ ಕಾಳಾಕ್ ಪ್ರತಿನಿಧಿತ್ ಕರ್ಚೆ ಮನಿಸ್ ಆಜೊ, ಪೂತ್ ಆನಿ ನಾತು ಆಂಡ್ಲ್ಯಾಚ್ಯಾ ಕವಿತೆಂನಿ ಪರ್ತ್ಯಾನ್ ಪರ್ತ್ಯಾನ್ ಯೆತಾತ್. ವರ್ತಮಾನ್ ತಶೆಂ ಪುಡಾರಾಂತ್ಲ್ಯಾ ಕಾಳಾಂಕ್ ಸರ್‌ಲ್ಲ್ಯಾ ಕಾಳಾಚ್ಯಾ ಸಾಣ್ಯಾರ್ ಸರಾಗ್ ಪಾಜ್ತಾತ್.

- ಮೆಲ್ವಿನ್ ರೊಡಿಗಸ್

ಕವಿ ಆಂಡ್ಲ್ಯಾ ಎಲ್. ಡಿಕುನ್ಹಾಚಿ, ನದರ್ 'ವಾಗಾ ನದರ್'. ವಾಗ್ ಗಂಭೀರ್ ಧರಾನ್, ಸುಕ್ಷಿಮಾಯೆನ್ ಭೊಂವಾರಿಂಚೊ ಗಜಾಲಿ ಪಳೆತಾ. ಉಪ್ರಾಂತ್ ಎಕೆ ಸಂಗ್ತಿಚೆರ್ ಗುಮಾನ್ ದಿತಾ, ಉಪ್ರಾಂತ್ ತ್ಯಾ ಮೊನ್ನಾತಿಕ್ ತೊ ಗ್ರಾಶಿತಾ. ಕವಿ ಆಂಡ್ಲ್ಯಾ ಸಮಾಜೆಂತ್ಲ್ಯಾ ಸರ್ವ್ ಗಜಾಲಿಂಚೆರ್ ಆಪ್ಲಿ ದೀಷ್ಟ್ ಚರಯ್ತಾ. ದಾಕ್ಲ್ಯಾಕ್ ಸಂಸ್ಕೃತೆಚಿ ಬದ್ಲಾವಣ್, ಮನ್ಯಾ ಸಂಬಂಧ್, ಮನ್ಯಾಂಚೆ ಗೂಣ್-ಆವುಣ್, ಪ್ರಕೃತಿಚಿ ಪರಿಗತ್, ಸಮಾಜೆಂತ್ಲೆ ಚಾಲ್ತಿ ಸಮಸ್ಯೆ ಆನಿ ದೇವ್-ಮನ್ಯಾ ಸಂಬಂಧ್ ಅನಿ ಹೆರ್. ಹ್ಯಾ ಕವಿತೆಂತ್ ಮನ್ಯಾ ಶಾಸ್ತಿರ್, ಸಮಾಜ್ ಶಾಸ್ತಿರ್ ಅನಿ ದೇವ್ ಶಾಸ್ತಿರಾ ಸವೆಂ ತತ್ವ್ ಶಾಸ್ತಿರ್ ಆಸಾ. ಹ್ಯಾ ಸರ್ವ್ ಶಾಸ್ತಿರಾಂ ಮಧೆಂ ಮನ್ಯಾಚಿ ಕಾಳಾಚಿ ಗಾಜ್ ಆಯ್ಕತಾ. ಸಾಂಸ್ಕೃತಿಕ್ ಆನಿ ಸಾಮಾಜಿಕ್ ಬದ್ಲಾವಣಾ (ಆಯೆರಾಚೊ ಬೂಕ್) ಥಂಯ್ ಖೊಬ್ ಬೆಜಾರಾಯ್, ಹುಳ್ವಳೆ, ಕಳ್ವಳೆ, ತಳ್ವಳೆ ದಿಸ್ತಾತ್.

ಬದ್ಲಾವಣ್ ಜಾಯ್. ಬದ್ಲಾವಣ್ ಮನ್ಯಾಕುಳಾಚ್ಯಾ ಬರ್ಯಾಕ್ ಮ್ಹಳ್ಳೊ ಆತ್ರೆಗ್ ಆನಿ ಭರ್ವಸೊ ಚಡಾವತ್ ಕವನಾಂನಿ ಝಳ್ಕಾತಾ. ಕವಿ ಆಂಡ್ಲ್ಯಾಚಿ ವಿಶಿಶ್ವತಾ, ಉತ್ರಾಂನಿ ರುಪ್ಣಿಂ ಪಿಂತ್ರಾಂವ್ಣಿಂ. ದಾಖ್ಲ್ಯಾಕ್, ದೋಗ್ ತಾಂಡೆಲಿ, ಉಜೊ ಪುಂಕ್ತಲೆ, ಕುತಿಯೆಕ್ ಆಂಕರ್, ಲಾಂಬ್ ಇರ್, ಮಟ್ವೊ ಸಾರ್ಣಿ ಕುಂಟೊ ಆನಿ ಹೆರ್. ಕವಿತಾ ವಾಚುನ್ ದೊಳೆ ಧಾಂಪ್ತಾನಾ ರುಪ್ಣಿಂ ಮತಿ ಪಡ್ಲ್ಯಾರ್ ಉದೆವ್ನ್ ಯೆತಾತ್ ಅನಿ ಕವಿತಾ ಜೀವ್ ಜೊಡ್ತಾ. ಜಿಣಿ ಕಾಣಿ ಜಾತಾ. 'ಅಂದ್ರಾಮಾಚಿ ವಿಚಾರ್', ಕೊಂಕ್ಣಿ ಕಾವ್ಯ ಸಾಹಿತ್ಯಾಂತ್ ಎಕ್ ವಿಶಿಶ್ವ ಪ್ರಯೋಗ್ ಮ್ಹಳ್ಯಾರ್ ಚೂಕ್ ಜಾಂವ್ಚಿನಾ. ಅಂದ್ರಾಮಾಚಿ 'ವಾಗಾ ನದರ್' ಆನಿಕ್ಯಿ ತೀಕ್ಣ್ ಜಾಂವ್ ಮ್ಹಣ್ ಅಶೆತಾಂ ಆನಿ ಮಾಗ್ತಾಂ.

-ಮಾ. ಜೊಕಿಮ್ ಫೆರ್ನಾಂಡಿಸ್



ಹಾಂವೆಂ ಆಂಡ್ರೊ ಡಿಕುನ್ಹಾಚಿ ಕವಿತಾ ಪಯ್ಲೆ ಪಾವ್ಟಿ ಆಯಕಲ್ಲೊ ಜೂನ್ 13, 2010 ತಾರಿಕೆಕ್ ವಿಶ್ವ ಕೊಂಕಣಿ ಕೇಂದ್ರಾಂತ್ ಚಲ್ಲೆ ಬಾಕಿಬಾಬ್ ಬೊರ್ಕರಾಚೆ ಜಲ್ಮೆ ಶತಾಬ್ದಿ ಕಾರ್ಯಕ್ರಮಾಂತ್. ಕವಿತಾ ಟ್ರಸ್ಟ್‌ಯ್ ಹ್ಯಾ ಸುವಾಳ್ಯಾಂತ್ ಭಾಗಿ ಆಶಿಲ್ಲಿ. ಆಂಡ್ರೊನ್ ತಾಚ್ಯಾ ಖರಸ್ ತಾಳ್ಯಾನ್ 'ಬಾಂಯ್' ಮ್ಹಳ್ಳಿ ಕವಿತಾ ವಾಚ್ಲಿ. ತಾಚೊ ತಾಳೊ ಮ್ಹಾಕಾ ಆಪ್ಣಾಯ್‌ಮಾನ್ ಲಾಗ್ಲೊ ಆನಿ ತ್ಯಾ ಬಾಂಯ್ಚ್ಯಾ ಗುಂಡಾಯೆಂತ್ ಹಾಂವೆಂ ಮ್ಹಾಕಾಚ್ ಹೊಗ್ಡಾವ್ನ್ ಘೆತ್ಲೆ. ತ್ಯಾ ಪರಾಂತ್ ಆಂಡ್ರೊಚ್ಯಾ ಹರ್ಯೆಕ್ ಕವಿತೆನ್ ಮ್ಹಾಕಾ ವಿಶೇಷ್ ರಿತಿನ್ ಅಸ್ವಸ್ತ್ ಕೆಲ್ಲಾ. ಹ್ಯಾ ಬುಕಾಂತ್ಲೊಯ್ ಸಬಾರ್ ಕವಿತಾ ವಾಚ್ತಾ ವಾಚ್ತಾನಾ ಹೃದಯಾಕ್ ಪಾಂಗ್ತಾಣ್ ಕಶೆಂ ಸುತು ಘಾಲ್ನ್ ಪೊಟ್ಲೊನ್ ಧರ್ತಾತ್. ಆನಿ ಪರತ್ ಪರತ್ ವಾಚೂಕ್ ವತಾಯ್ ಕರ್ತಾತ್.

-ಗುರು ಬಾಳಿಗಾ



# ಬದ್ಲಾವಣೆಚ್ಯಾ ಧುಳಿಂತ್ಲ್ಯಾನ್ ಮನ್ಶಾಪಣಾಚಿಂ ಸೊಧ್ನಾಂ

1984 ಇಸ್ವೆಂತ್ ಹಾಂವೆಂ ಲಿಕ್‌ಲ್ಲ್ಯಾ 'ಮಹಿಮಾ' ನಾಂವಾಚ್ಯಾ ಮ್ಹಜ್ಯಾ ಪಯ್ಲ್ಯಾ ಕವಿತೆಂತ್ಲ್ಯೊ ದೋನ್ ವೊಳಿ ಅಶ್ಯೊ ಆಸಾತ್:

"ಸುಕ್ಲ್ಯಾ ಭಯ್ಣಿಂಚೊ ರಂಗೀತ್ ತಾಳೊ ವ್ಹಾಳೊಂಕ್ ಲಾಗ್ಲೊ ರುಕಾ ಫಾಂಟ್ಯಾಂನಿ  
ಪಂತೊಸಾನ್ ನಾಚ್ಲೊ ಪಾಚ್ಲೊ ಮೊಳೊ ರೈತಾ ಭಾವಾಂಚ್ಯಾ ಜಿವಾಳ್ ಗಾಣಾಂನಿ..."

ಆತಾಂ ತೀಸ್ ವರಾಂ ಉಪ್ರಾಂತ್ ಹಾಂವೆಂ ಬರಯಿಲ್ಲ್ಯಾ 'ಕೆದ್ನಾ ಯೆತಾಯ್  
ಕವಿನ್' ಕವಿತೆಂತ್ಲ್ಯೊ ದೋನ್ ವೊಳಿ:

"ಆಜ್ ಸಿಮಿಟೆಚೆಂ ಧಾರುಣ್ ಧಾಂಪಾಣ್, ಉಜ್ವಾಡ್ ಚಿಂವುನ್ ಕಾಡ್ಚಿ ಕಾಳ್ಬಾಣ್  
ಪರ್ವ್ ಗಯ್ತೆಂ ಗಯ್ತೆಂ ಸಯ್‌ಭಯ್ ಭೊಂವಾರ್, ಝರ್ ಜಿರೊನ್ ನಿತ್ರಾಣ್"

ತೀಸ್ ವರಾಂ ಅದಿಂ ದಿಸ್‌ಲ್ಲೆಂ ಮೊಳಾಬ್ ಆಜ್‌ಯಿ ತಶೆಂಚ್ ಆಸಾ. ಸುರ್ಯೊ  
ಆಜ್‌ಯ್ ಉಜ್ವಾಡ್ ಫಾಂಕ್ತಾ. ನಕ್ತಿರಾಂ ಆಜ್‌ಯಿ ಜಿಳ್ಳಿಲ್ತಾತ್. ಫಾಂತ್ಯಾರ್ ಆಜ್‌ಯಿ  
ಮೊವಾ ಪಾವ್ನ್ ದೆಂವ್ತಾ. ಪೂಣ್ ಸಂಸಾರ್ ಬದಲ್ತಾ. ಮನ್ಶಾನ್ ಬದ್ಲಿಲಾ.

ಹಾಂವ್‌ಯಿ ಬದಲ್ತಾಂ. ಮ್ಹಜಿ ಕವಿತಾಯ್ ಬದಲ್ತಾ. ಸಂಭ್ರಮಿಕ್ ಭಾವಗಿತಾಂ  
ಪಾಂಡುನ್ ಆಜ್ ಮ್ಹಜಿ ಕವಿತಾ ವಾಸ್ತವಿಕತೆಕ್ ಪುಡ್ ಕರ್ನ್ ರಾವ್ಲ್ಯಾ. ಹಾಂವೆಂ

ಸುಕ್ಲ್ಯಾ ಭಯ್ಣಿಂಚೊ ರಂಗೀತ್ ತಾಳೊ ಆಯ್ಕಲ್ಲ್ಯಾ ಶೆತಾಂತ್ ಆಜ್ ಕೊಂಕ್ರಿಟ್  
ಪರಲ್ಲ್ಯಾ. ಶೆತಾಂತ್ ಭಾತಾಂ ಪೆಂಡಿಯೊ ಘೆವ್ನ್ ಗಾಣಾಂ ಗಾವ್ನ್ ಆಸ್‌ಲ್ಲ್ಯಾ

ಕಳಾಂಚಿಂ ಬಾಳಾಂ ಆಜ್ ಕಟ್ಟೊಣಾಂಕ್ ಇಟೆ ವ್ಹಾವಯ್ತಾತ್. ಮ್ಹಜ್ಯಾ "ವ್ಹಳೊ  
ವ್ಹಳೊ ವ್ಹಳ್ ವ್ಹಾಳ್ಯಾ" ಕಾವ್ಯಾ ಪುಂಜ್ಯಾಕ್ ಪ್ರೇರಣ್ ಜಾಲ್ಲ್ಯಾ ಕಿನ್ನಿಕಂಬಾಚ್ಯಾ

ವ್ಹಾಳ್ಯಾಕ್ ಕಾಟ್ ಬಾಂದುನ್ ಗಳೊ ಚಿಡ್ಡಿಲಾ ಆನಿ ತೊ ಸುಕೊನ್ ಮೆಲಾ. ಆನಿ  
ಹಾಂ! ಆಂದ್ರಾಮಾಯಿ ಆಜ್ ಕಿನ್ನಿಕಂಬ್ ಧಾವ್ನ್ ಚುಕೊನ್ ಗೆಲಾ ಆನಿ ಇಜಯಾಂತ್

ನಿಡಾರ್ ಕರ್ನ್ ರಾವ್ಲಾ!

1983 ಇಸ್ವೆಂತ್ ಹಾಂವೆಂ ಕೊಂಕ್ಣೆಂತ್ ಬರಂವ್ಕ್ ಸುರು ಕೆಲ್ಲೆಂ ತರ್‌ಯಿ, ಮ್ಹಜಿ ಪಯ್ಲಿ  
ಕವಿತಾ "ಮಹಿಮಾ" ಹಾಂವೆಂ 1984 ವರಾ ಬರಯಿಲ್ಲಿ. (ತಿ ಕವಿತಾ ಹಾಂವೆಂ ಹ್ಯಾ

ಪುಸ್ತಕಾಂತ್ ಆಸಾ ತಶಿ ಪರ್ಗಟ್ ಕೆಲ್ಯಾ). ವೀಸ್ ವರಾಂ ಉಪ್ರಾಂತ್ ಮ್ಹಜೆಂ ಪಯ್ಲೆಂ  
ಕವಿತಾ ಪುಸ್ತಕ್ 'ವ್ಹಳೊ ವ್ಹಳೊ ವ್ಹಳ್ ವ್ಹಾಳ್ಯಾ' 2004 ಇಸ್ವೆಂತ್ ಮಾನೆಸ್ತ್ ವಲ್ಲಿ

ಪ್ರಾಡ್‌ಸಾಚ್ಯಾ 'ಆಶಾವಾದಿ' ಪ್ರಕಾಶನಾ ಮುಖಾಂತ್ ಪರ್ಗಟ್ ಜಾಲ್ಲೆಂ. ನೋವ್  
ವರಾಂ ಉಪ್ರಾಂತ್, ಆದ್ಲ್ಯಾ ವರಾ ಮ್ಹಜೆಂ 'ಅಂಜುರಾಚೆಂ ಪಾನ್' ಕವಿತಾ ಟ್ರಸ್ಟಾನ್

ಪರ್ಗಟ್ ಕೆಲೆಂ. ಆತಾಂ ಎಕಾಚ್ ವರಾ ಭಿತರ್ ಮ್ಹಜೊ 'ಆಯೆರಾಚೊ ಬೂಕ್'  
ಕವಿತಾ ಪುಂಜೊ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ ಪರ್ಗಟ್ ಕರ್ನ್ ಆಸಾ.

ಪಾಟ್ಲ್ಯಾ ದೋನ್ ತೀನ್ ವರಾಂನಿ ಕಾವ್ಯಾಳ್ ಸ್ಪೂರ್ತಿನ್ ಮ್ಹಜೆಂ ಭಿತರ್ ಕರ್ಚ್ಯಾ  
ಅಜ್ಯಾಪಾಂನಿ ಮ್ಹಾಕಾಚ್ ವಿಜ್ಞಿತ್ ಕರ್ನ್ ಸೊಡ್ಲಾಂ. ಎಕಾ ಕವಿನ್ ಸಮಾಜೆ ಧಾವ್ನ್‌ಚ್

ಕನ್ನೊಗ್ ಜೊಡ್ಲೊ. ಹೊ ಆನ್ವೊಗ್ ಕವಿ ಭಿತರ್, ತಾಚೆ ವಿಚಾರ್, ವಿಶ್ವಾಸ್ ಆನಿ



ಪ್ರತಿಕ್ರಿಯೆ ಸರಿ ಜಾವ್ನ್ ರುಪಾಂತರ್ ಜಾವ್ನ್ ನವೆಂ ರಚನ್ ಜಾವ್ನ್ ಕಾವ್ಯಾ ರುಪಾರ್ ಭುಂಯ್ ಪಡ್ತಾ. ಹ್ಯಾ ಪುಸ್ತಕಾಂತ್ಲಿಂ ಚಡಾವತ್ ಕವಿತಾ ಪಾಟ್ಲ್ಯಾ ದೋನ್ ವರ್ಸಾಂಚ್ಯಾ ಆನ್ವೊಗಾಂತ್ಲಿಂ. ಥೊಡಿಂ ಕವಿತಾಂ ಆಯ್ಲೆವಾರ್ ಘಡ್ಲ್ಯಾ ಸಂಗಿಚ್ಯಾ ಪ್ರೇರಣಾನ್ ಕಿರ್ಲಾಂ ಆಸಾತ್. ಸ ವರ್ಸಾಂಚೊ ತಿಮ್ಮಣ್ಣಾ ನಳಾ ಬಾಂಯ್ತ್ ವಳ್ವಳ್ತಾನಾ ಮ್ಹಜ್ಯಾ ಕವಿತೆನ್ ತಾಚ್ಯಾ ಫಿಂರೋಣೆಕ್ ತಾಳೊ ದಿಲಾ. ಕಸಪ್ಪಿ ಕಸಬಾಕ್ ದಿಲ್ಲಿ ಫಾಶಿ ಶಿಕ್ಷಾ ಸಂಭ್ರಮುಂಕ್ ಲೋಕ್ ಪಟಾಕಿ ಪುಟಯ್ತಾನಾ ಅಮಿನಾಚ್ಯಾ ಮತಿಂತ್ಲ್ಯಾ ಆಕ್ಲಾಸಾಂಕ್ ಮ್ಹಜ್ಯಾ ಭಿತರ್ಲ್ಯಾ ಕವಿನ್ ಉತ್ರಾಂ ದಿಲ್ಯಾಂತ್. ಸೌಜನ್ಯಾಚೆರ್ ಬಲಾತ್ಕಾರ್ ಘಡ್ತಾನಾ ಮೊನೆ ಜಾವ್ನ್ ಪಳೆಂವ್ಚ್ಯಾ ರುಕಾಂಚ್ಯಾ ಅಟೆವಿಟ್ಯಾಂಕ್ ಮ್ಹಜ್ಯಾ ಕವಿತೆನ್ ಸಬ್ದ್ ಬಸಯ್ಲ್ಯಾತ್. ಅತ್ಯಾಚಾರಾಚೊ ಖಬ್ರೊ ವಾಚುನ್ ಆಪ್ಲ್ಯಾ ಬಾಪಯ್ ಥಂಯ್ಚ್ ಭರ್ವಸೊ ಸಾಂಡ್ಲ್ಯಾ ಚೆಡುಂ ಬಾಳಾಚ್ಯಾ ಭೊಗ್ಲಾಂ ಥಂಯ್ ಮ್ಹಜಿ ಕವಿತಾ ಕಳ್ವಳ್ಳ್ಯಾ. ತೀವ್ರ ವೆಗಾನ್ ಜಾಂವ್ಚ್ಯಾ ಬದ್ಲಾವಣೆ ಥಾವ್ನ್ ಉಟ್ಚ್ಯಾ ಧುಳಿನ್ ಆಜ್ ಮನ್ಶಾಚೆ ದೊಳೆ ಗಯ್ತೆ ಕರ್ತಾನಾ, ಕವಿತಾ ಮ್ಹಜಿ ಜಾಗಿ ಜಾವ್ನ್ ಬದ್ಲಲ್ಯಾ ವ್ಯವಸ್ಥೆಕ್ ಮುಖಾಮುಖಿ ಕರ್ನ್ ರಾವ್ಲ್ಯಾ.

ಆಮ್ಚ್ಯಾ ಮ್ಹಾಲ್ಗಡ್ಯಾಂನಿ ಆಮ್ಚಿ ಅಸ್ಮಿತಾಯ್ ಉಬಾರ್ನ್ ಧರ್ಚಿ ಭಾಸ್ ಆನಿ ಗ್ರೇಸ್ತ್ ಸಂಸ್ಕೃತಿ ಏಕ್ ವರ್ತೆಂ ದಾಯ್ಜ್ ಜಾವ್ನ್ ಆಮ್ಕಾಂ ಪಾಶಾರ್ ಕೆಲ್ಯಾ. ತಶೆಂಚ್ ತಾಣಿಂ ಬೆಳೆಂ ಪಿಕಯಿಲ್ಲಿ ಭುಮಿ ಆನಿ ಆಸ್ತ್ ಬದಿಕ್ ಆಯ್ಚ್ಯಾ ಪಿಳ್ಗೆಕ್ ಪಾಶಾರ್ ಕೆಲ್ಯಾ. ಆತಾಂಚಿ ಪಿಳ್ಗೆ ಮುಖ್ಯಾ ಪಿಳ್ಗೆಕ್ ಕಿತೆಂ ಪಾಶಾರ್ ಕರಿತ್? ಮ್ಹಾಲ್ಗಡ್ಯಾಂನಿ ಪಾಶಾರ್ ಕೆಲ್ಲ್ಯಾ ದಾಯ್ಜಾಕ್ ಚಡಿತ್ ಕುಡ್ಡುನ್ ಮುಖ್ಯಾ ಪಿಳ್ಗೆಕ್ ಪಾಶಾರ್ ಕರ್ಚೊ ಆಮ್ಚೊ ಕಾಯ್ದೊ ಆಮಿ ಪಾಳುನ್ ಆಸಾಂವಾಗಿ? ಆಮ್ಚ್ಯಾ ಪುರ್ವಜಾಂಚೆಂ ರೀಣ್ ಆಮಿ ಫಾರಿಕ್ ಕರುಂಕ್ ಸಕ್ತಾಂವಾಗಿ? ಅಸಲ್ಯಾ ಚಿಂತ್ಪಾಕ್ ಈಟ್ ಜಾವ್ನ್ ಮ್ಹಜ್ಯಾ ಕಾವ್ಯಾಂ ಪುಂಜ್ಯಾಕ್ “ಆಯೆರಾಚೊ ಬೂಕ್” ಮ್ಹಣ್ ವೊಲಾಯ್ಲಾಂ.

ಮ್ಹಜ್ಯೊ ಕವಿತಾ ಸ್ವೀಕಾರ್ ಕರ್ನ್, ಸಂತೊಸ್ ಆನಿ ಉಮೆದ್ ಜೋಡ್ನ್ ಮ್ಹಜಿ ಉರ್ಬಾ ವಾಡಯಿಲ್ಲ್ಯಾ ಸರ್ವ್ ಕಾವ್ಯ ರಸಿಕಾಂಕ್ ಮ್ಹಜಿ ವಂದನ್. ಹೆಂ ಪುಸ್ತಕ್ ಪರ್ಗಟ್ ಕರುಂಕ್ ಮುಖಾರ್ ಆಯಿಲ್ಲ್ಯಾ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಅಧ್ಯಕ್ಷ ಮಾನೆಸ್ತ್ ರೊಯ್ ಕ್ಯಾಸ್ತೆಲಿನೊ ಆನಿ ರಿಜಿಸ್ಟ್ರಾರ್ ಡಾ. ಬಿ. ದೇವದಾಸ ಪೈ ಹಾಂಚೊ ಹಾಂವ್ ಉಪ್ಕಾರ್ ಬಾವುಡ್ತಾಂ. ಹ್ಯಾ ಪುಸ್ತಕಾ ಪಾಟ್ಲ್ಯಾನ್ ವಾವ್ರ್ ದಿಲ್ಲ್ಯಾ ಸರ್ವ್ ಕಾರ್ಬಾರ್ಯಾಂಕ್, ಪ್ರಸ್ತಾವನಾಚಿಂ ಉತ್ರಾಂ ಬರಯಿಲ್ಲ್ಯಾ ಮೊಗಾಳ್ ಎಡ್ಡಿ ಸಿಕೇರಿಕ್, ಕೊಂಕ್ಣಿ ಕವಿತೆಚೊ ಭೊಂವಾರ್ ಜಿವಾಳ್ ದವರುಂಕ್ ಹರ್ ಪ್ರಯತ್ನ್ ಕರ್ಚ್ಯಾ ಕೊಂಕ್ಣಿ ಮ್ಹಾನ್ ಕವಿ ಮೆಲ್ವಿನ್ ರೊಡ್ರಿಗಸಾಕ್, ಮ್ಹಜ್ಯೊ ಕವಿತಾ ಪರ್ಗಟ್ ಕೆಲ್ಲ್ಯಾ ಸರ್ವ್ ಕೊಂಕ್ಣಿ ಪತ್ರಾಂ ಆನಿ ಜಾಳಿಜಾಗ್ಯಾಂಚ್ಯಾ ಸಂಪಾದಕಾಂಕ್ ಹಾಂವ್ ರಿಣ್ಕಾರಿ ಉರ್ದೊಂ. ದೊಳ್ಕಾಂಕ್ ದಿಸ್ಚ್ಯಾ ಆನಿ ದಿಸಾನಾತ್ಲೆ ಸಂಗಿಂಚಿ ಗುಂಡಾಯ್ ಪಳೆಂವ್ಚಿ ಅಂತರ್‌ಗಿನ್ಯಾನ್ ಫಾವೊ ಕೆಲ್ಲ್ಯಾ ಸರ್ವೆಸ್ಪರಾಕ್ ಖಾಲ್ತಾಪಣಾನ್ ಅರ್ಗಾಂ ದಿತಾಂ.

- ಆಂಡ್ರೊ ಎಲ್. ಡಿಕುನ್ಹಾ

(9980202153)



ಶಾಳೆಂನಿ ಕೊಂಕ್ಣಿ ಹಾಡುಂಕ್ ವಾವುರ್ಲಲ್ಯಾ ಸರ್ವ್ ವಾವ್ರಾಡ್ಯಾಂಕ್ ಆನಿ  
ಹ್ಯಾ ಆಂದೋಲನಾಂತ್ ಖಿಳ್ತೆ ನಾಸ್ತಾಂ ವಾವುರ್ಚೊ ಮ್ಹಜೊ ಮಿತ್ರ್ ವಿತೊರಿ, ಕಾರ್ಕಳ್  
ಹಾಂಕಾಂ ಹೊ ಕವಿತಾ ಪುಂಜೊ ಅಭಿಮಾನಾನ್ ಅರ್ಪಿತಾಂ.



ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ  
2014-17 ಆವೃತ್ತಿ ಅಧ್ಯಕ್ಷ ಆನಿ ಸಾಂದೆ

ಅಧ್ಯಕ್ಷ:

ಶ್ರೀ ರೋಯ್ ಕ್ಯಾಸ್ತೆಲಿನೊ, ಮಂಗಳೂರು

ಸಾಂದೆ:

ಶ್ರೀ ಅಶೋಕ್ ಕಾಸರಕೋಡು ಹೊನ್ನಾವರ್, ಡಾ. ಚೇತನ ಎಸ್. ನಾಯಕ್ ಧಾರವಾಡ್,  
ಶ್ರೀ ಕಮಲಾಕ್ಷ ಶೇಟ್ ಉಡುಪಿ, ಶ್ರೀ ಶೇಖರ ಗೌಡ ಬಜ್ಜೆ, ಶ್ರೀ ಜಯರಾಮ್ ಸಿದ್ದಿ  
ಯಲ್ಲಾಪುರ್, ಡಾ. ಅರವಿಂದ ಶ್ಯಾನಭಾಗ ಬಿಜಾಪುರ್, ಶ್ರೀ ಎಮ್. ಎಮ್. ಮೀರನ್  
ಬೈಂದೂರ್, ಶ್ರೀಮತಿ ಮಮತಾ ಕಾಮತ್ ಮೈಸೂರ್, ಡಾ. ವಾರಿಜಾ ನಿರ್ಬೈಲ್ ಬಂಟ್ವಾಳ್,  
ಶ್ರೀ ಯಾಕೂಬ್ ಅಹ್ಮದ್‌ಜೀ ಶೀರೂರ್, ಶ್ರೀ ಕೆ. ದೇವದಾಸ್ ಪೈ ಮಂಗಳೂರು, ಶ್ರೀ ಲೋರೆನ್ಸ್  
ಡಿಸೋಜಾ ವಾಮಂಜೂರ್, ಶ್ರೀ ಲುಲ್ಲುಸ್ ಕುಟಿನ್ದಾ ಬೆಂಗಳೂರು.

ಅಧಿಕಾರಿ ವರ್ಗ:

ನಿರ್ದೇಶಕಾಚೊ ಪ್ರತಿನಿಧಿ: ಶ್ರೀ ಬಲವಂತರಾವ್ ಪಾಟೀಲ್, ಬೆಂಗಳೂರು

ರಿಜಿಸ್ಟ್ರಾರ್: ಡಾ. ಬಿ. ದೇವದಾಸ್ ಪೈ

ಅರ್ಥ ಸದಸ್ಯ: ಶ್ರೀ ಚಂದ್ರಹಾಸ್ ರೈ, ಮಂಗಳೂರು



# ಆಯೆರಾಚ್ಯಾ ಬುಕಾಂತ್...

- ಆಯೆರಾಚೊ ಬೂಕ್ / 01  
ಚೊವ್ಡಾ ಶೆರ್ ತಾಂದು / 02  
ದೋಗ್ ತಾಂಡೆಲಿ / 03  
ಬದಲ್ಲ್ಯಾ ಸಂಸ್ಕೃತಿ / 04  
ಅಮಿ ಧುಳಿಂ ಮನ್ಶಾಂ / 05  
ಅವಾಜಾಂಚಿ ಆವಯ್ / 06  
ತಿಮ್ಮಣ್ಣಾ / 07  
ತ್ಯಾ ಧೊಲಿಂತ್ / 09  
ಅಮಿ ಮೊನೆ ಸಾಕ್ಷಿ / 10  
ಅಮಿನಾಚೆ ಅಕ್ಲಾಸ್ / 11  
ಫರ್ಮಾಣ್ / 13  
ಫಡಿತ್ / 14  
ಸರ್ಜಲಿ / 15  
ನಾಂವ್ ನಾತ್ಲೊ ಎಕ್ವಟ್ / 16  
ಅಫ್ಜಾರ್ / 17  
ಉಬೆಂ ಪಾನ್ / 18  
ಬರಯ್ಣಾತ್ಲಿ ಕಾಣಿ / 19  
ಮೊಟ್ / 20  
ಕಣ್ಣಿ ಪೊಲೆತಾನಾ / 21  
ಆವ್ / 23  
ಆಯ್ಲಿ ಫಡಿ / 24  
ಲಾಂಬ್ ಹಿರಾಂಚಿ / 25  
ಪಾವ್ಲ್ಯಾಚೊ ಶಿಣ್ / 26  
ಮರ್ಯಾದಿಚೆಂ ಝುಜ್ / 27  
ಉಜೊ ಪುಂಕ್ತಲೆ / 28  
ತುಂ ಖಂಯ್ಸರ್ ಆಸಾಯ್? / 29



ವ್ಹಾಜಪ್ ಥಾಂಬ್ಲ್ಯಾ ಉಪ್ರಾಂತ್ / 30
ಅಂತರಾಜಿಂ ರೀತ್ / 31
ವೇಳ್ ನಾ / 33
ಲೋಕ್ ಕಲ್ಯಾಣ್ / 34
ಮಾಸೂಮ್ ಜಿವಿತ್ / 35
ನಿರಾಶ್ರಿತ್ / 36
ದೊರ್ಯಾ ಭಾಯ್ರ್ ತಿಳ್ತಾನಾ / 37
ತಾನ್ / 38
ತಾಪ್ಲೆ ರೆಂವೆ ಕಣ್ / 39
ಆಟ್ ಭಾರಿ / 40
ಬದ್ಲಾನಾತ್‌ಲ್ಲಂ / 41
ಅಮಿ ದಾವಿದಾಚ್ಯಾ ಕುಳಿಯೆಜೆ / 42
ಖುರ್ಶಾಂವ್ಚೆಂ ಯೋಜನ್ / 43
ದಾವೊ ಪೊಲೊ / 45
ಪಾಟ್ಲೆಂ ದಾರ್ / 46
ನಿದೆ ನಿದೆ ಘೊವಾ / 47
ಭಾಸ್ ನಾತ್‌ಲ್ಲೊ / 48
ಹಾಂವ್ ಸಗ್ಳೊಚ್ ಬದಲೊಂ / 49
ನಾದ್ / 50
ಮಹಿಮಾ / 51
ದಿವ್ಜಾ ಪಾಟ್ಲಾನ್ / 52
ಮಾಡ್ ಆನಿ ಮೂಳ್ / 53
ತೆಂಕುನ್ ರಾವ್ಲಾಂ / 54
ಎಕ್ಸುರೊ / 55
ಕೆದ್ನಾ ಯೆತಾಯ್ ಹೆವ್ಶಿನ್? / 56
ತೊ ಆವಾಜ್ / 57
ಸುರ್ಯಾಕ್ ತಾಪ್ ಆಯ್ಲ್ಯಾರ್? / 58
ಉದ್ಕಾ ನಳ್ ಆನಿ ಖೊಡ್ಯಾರೊ / 59
ತಾಯ್ಕುಟೊ / 61
ಕುತಿಯೆಕ್ ಅಂಕರ್ / 63
ಆಂದ್ರಾಮಾಜೆ ವಿ-ಚಾರ್ / 64
ಥೆಂಬೆ / 70



## ಆಯೆರಾಚೊ ಬೂಕ್

ಆಜೊ ಸರ್ಲ್ಯಾ ಉಪ್ರಾಂತ್  
ವಾಂಟಿ ಕರುಂಕ್ ಆಸ್ತಾ ಜಾಗೊ  
ಉಸ್ತಲಿ ರಿಕಾರ್ಡಾಂಚಿ ಪೆಟ್

ರಿಕಾರ್ಡಾಂ ಮದೆಂ ಸಾಂಪ್ಡಾಲೊ  
ನಿಮಾಣ್ಯಾ ಪುತಾಚ್ಯಾ ಲಗ್ನಾಚೊ  
ಆಯೆರಾಚೊ ಬೂಕ್ ಪುಂಗ್‌ಲೆಲ್ಲೊ  
ಅಲ್ತಾರಿ ಕುಡಾ ಥಾವ್ನ್ ಉಡಯಿಲ್ಲೊ  
ಆಂಗ್ಲಾಂತ್ ಉದಾರೊಚ್ ಪಡ್ಲೊ!

ಪಿಂಜುನ್ ಮುಡ್ಡುನ್ ಮಜೆನ್ ಖೆಳ್ಳಿಂ  
ಮೊರ್ನಾಕ್ ಪಾವ್‌ಲ್ಲಿಂ ಇಂಗ್ಲಿಷ್ ನಾತ್ರಾಂ  
ಮಾಜ್ವೊನ್ ಗೆಲಿಂ ನಾಂವಾಂ ಉತ್ರಾಂ  
ಫಾಸ್ಕೊನ್ ಉಬ್ಲಿಂ ಪಿಂಜ್‌ಲ್ಲಿಂ ಪಾನಾಂ  
ಬದ್ಲಲ್ಲ್ಯಾ ಸಂಸ್ಕೃತೆಚ್ಯಾ ವಾರ್ಯಾಕ್...

ಆಜೊ ಸರ್ಲ್ಯಾ  
ಬಾಕಿಚ್ ಉರ್ಲಾ ವರ್ಸಾಂ ವರ್ಸಾಂಚೊ  
ಆಯೆರ್ ಸಂಬಂಧಾಂಚೊ  
ಆಯೆರ್ ಪುರ್ವಜಾಂಚ್ಯಾ ಋಣಾಚೊ  
ಖಿಂತ್‌ಚ್ ನಾ ಫಾರಿಕ್ ಕರ್ಚಿ  
ವ್ಯಾಪಾರಿಸ್ತ್ ಪುತಾಂಕ್!



## ಚೊವ್ವಾ ಶೆರ್ ತಾಂದು

ದುಜಾಮಾಚ್ಯಾ ಕುಟ್ಮಾಚ್ಯಾ  
ಮಿಸಾಂವಾಚ್ಯಾ ಚೆಲಾಂತ್ ಆಜ್  
ಚೊವ್ವಾ ಶೆರ್ ತಾಂದು

ಹರ್ಯೆಕಾ ಸನ್ವಾರಾ ಏಕ್ ಪಾವ್ ತಾಂದು  
ಮಿಸಾಂವಾಚ್ಯಾ ಚೆಲಾಂತ್ ತಾಣಿಂ ವೊತ್ತಾ  
ತ್ಯಾಗಾಚ್ಯಾ ಕಾಣಿಕೆಚೆಂ ಚೀಲ್ ಭರ್ಲಾಂ

ಆಜ್ ಹಾತ್ ಮೊಡ್ಕೆ ಧಳಾಕ್ ಫಾಲ್ಸ್  
ನಿಮಾಣೊ ಪಾವ್ ತಾಂದು ಪುಸುನ್ ಆರಾಯ್ತಾನಾ  
ದೋನ್ ದುಖಾಂ ಮೇರಿಬಾಯೆಚೆಂ ತಾಂದ್ಕಾ ಸಾರ್ಕೆಂ  
ದೊಳ್ಯಾಂತ್ಲಾನ್ ಸುಟೊನ್ ಖಾಡ್ಕೆ ಥಾವ್ನ್ ಗಳುನ್  
ಮಿಸಾಂವಾಚ್ಯಾ ತಾಂದ್ಕಾಂತ್ ಇರೊನ್ ಗೆಲಿಂ  
ಉಣೆ ಪಡ್ಲೆ ದೋನ್ ತಾಂದು ಭರ್ತಿ ಕರುಂಕ್!

ಸನ್ವಾರಾ ರಾತಿಂ ನೀಸ್ ಜೇವ್ನ್ ನಿಲ್ಲಿಂ ಧಾದೊಸ್ಕಾಯೆನ್  
ಚ್ಯಾರ್ ಭುರ್ಗ್ಯಾಂಕ್ ದನ್ವಾರಾಂಚಿ ಪೇಜ್ ವಾಡ್ನ್

ಮಿಸಾಂವಾಂಚೆಂ ಚೀಲ್ ಖಾಂದ್ಯಾರ್ ಘೆವ್ನ್  
ಗಾದ್ಯಾ ಮೆರೆ ವಯ್ಲಾನ್ ಚಮ್ಕತಾನಾ  
ಖಿಳಾನಾಸ್ತಾಂ ವೊತ್‌ಲ್ಲಾ ಪಾವ್ಸಾಕ್  
ಭಿಜೊನ್ ಜಡಾಯೆನ್ ಪರ್ತಾಲ್ಲಾ ಕಣ್ಯಾಂಕ್ ದೆಕ್ತಾನಾ,  
ಭಿಜ್‌ಲ್ಲಿಂ ಭಾತಾಂ ಮೆಂದು ಕರ್ಲಿತಾನಾ  
ರಿಣಾ ವೊಜ್ಯಾ ಜಡಾಯೆಚ್ಯಾ ಭೊರಾನ್ ಕಾಳ್ಜಾಕ್ ಚಿಡ್ಡಿಲ್ಯಾರಾಯಿ  
ತ್ಯಾಗಾಚೊ ತಾಂದು ಸಂತೊಸಾನ್ ವಾವರ್ನ್  
ದೇವಾಳಾ ಮೇಟ್ ಚಡ್ಲೊ ದುಜಾಮ್  
ಕಾಣಿಕೆಚ್ಯಾ ಪುರ್ಶಾಂವಾಕ್ ರಾವ್ಲೊ ಭರ್ಮಾನ್!

ಮಿಸಾ ಉಪ್ರಾಂತ್ಲ್ಯಾ ಎಲಮಾಚೆರ್  
ಚೊವ್ವಾ ಶೆರ್ ತಾಂದು ಸಾತ್ ಹಜಾರಾಂಕ್ ಮೊಲಾವ್ನ್  
ಘೆತ್‌ಲ್ಲಾ ಗ್ರೇಸ್ತಾಕ್ ವಾಖಾಣುನ್, ಶೆಂಭರ್ ವಾಂಟ್ಕಾಂನಿ  
ಉದಾರ್ ಮನಾಚ್ಯಾ ತಾಕಾ ಪಾಟಿಂ ಮೆಳೊಂ ಮ್ಹಣ್  
ವರ್ತಾ ಉಲ್ಲಾಸಾನ್ ವಿಗಾರ್ ಬೆಸಾಂವ್ ದಿತಾನಾ  
ಸಂತೊಸಾನ್ ತಾಳಿಯೊ ಪೆಟಿಲಾಗ್ಲೊ ದುಜಾಮ್  
ಪಾಟ್ಲಾನ್ ದೆಗೆನ್ ಉಬೆ ರಾವುನ್!



## ದೋಗ್ ತಾಂಡೆಲಿ

ತ್ಯಾ ಘರಾಚ್ಯಾ ಶೋಕೇಸಿಂತ್  
 ಉಟೊನ್ ದಿಸ್ಚೊ ದೋನ್ ವಸ್ತು  
 ಏಕ್ ವಿಮಾನ್  
 ಆನ್ಯೇಕ್ ಬೊಯ್ಲಾ ಗಾಡಿ

ಪಳೆವ್ನ್ ಸಂತೊಸ್ತಾತ್ ದೋಗ್ ತಾಂಡೆಲಿ  
 ಇಜಿಚೆರಾಚೆರ್ ಬಸ್ಲಾ ಎಕ್ಲೊ, ಕದೆಲಾರ್ ಆನ್ಯೆಕ್ಲೊ  
 ಎಕ್ಲೊ ಪ್ರಾಯೆಸ್ತ್, ಆನ್ಯೆಕ್ಲೊ ಜಾಲಾ ನಿವೃತ್ತ್  
 ಬೊಯ್ಲಾ ಗಾಡಿ ಚಲಯಿಲ್ಲೊ ಬಾಪುಯ್  
 ಆನಿ ಫವ್ಜೆಚೊ ಪಾಯ್ಲೆಟ್ ಪೂತ್

ಶೋಕೇಸಿಂತ್ಲೆ ವಿಮಾನ್ ಪರ್ನೆಂ  
 ಶ್ವೆರಾ ಥಾವ್ನ್ ಸೊಧುನ್ ಹಾಡ್ಲೆಂ  
 ಪುತಾಕ್ ಇನಾಮ್ ಭುರ್ಗ್ಯಾಪಣಾಚೆಂ  
 ಬೊಯ್ಲಾಗಾಡಿ ನವಿಚ್ ತಿ ರುಪ್ಯಾಳಿ  
 ಸೊನಾರ್ಯಾಲಾಗಿಂ ಕರಯಿಲ್ಲಿ!

ಬೊಯ್ಲಾ ಗಾಡ್ಯೆಚ್ಯಾ ತಾಂಡೆಲಿನ್ ದಾಕಯಿಲ್ಲೆಂ  
 ಮೊಡಾಂ ವಯ್ಲ್ಯಾನ್ ಉಬ್ಜಾಚ್ಯಾ ವಿಮಾನಾಚೆಂ ಸ್ವಪಣ್  
 ವಿಮಾನ್ ಉಬೊಂವ್ಚ್ಯಾ ಬೊಳ್ಳಾ ಪುತಾಕ್  
 ಬೊಯ್ಲಾ ಗಾಡ್ಯೆಚೆಂಚ್ ಸದಾಂ ಧ್ಯಾನ್

ದೊಗಾಂ ತಾಂಡೆಲಿಂಚ್ಯಾ ದೊಳ್ಳಾಂನಿ ದುಖಾಂ ಆಜ್  
 ಶೆವಟ್ ಆಪ್ಣಾಯಿಲ್ಲಾ ಜಯ್ತಾಚೆಂ  
 ಧನ್ಯ್ ಜಿವಿತಾಚೆಂ!

## ಬದಲ್ಲ್ಯಾ ಸಂಸ್ಕೃತಿ

ಮನ್ಯಾ ಗಾಂವಾಂತ್  
ರೂಕ್ ಶಾಶ್ವಿತ್ ನ್ಹಯ್

ಹೆಂ ಸುಕ್ಲ್ಯಾಂಕ್ಯಾಯಿ ಸಾರ್ಕೆಂ ಗಮ್ಲಾಂ

ರುಕಾ ಗೊಪಾಂತ್ ಫಾಂಟ್ಯಾ ಬಾವ್ಲ್ಯಾಂನಿ  
ಸುಖ್ ಭೊಗ್ಲೆ ದೀಸ್ ಗೆಲೆ

ಮನ್ಯಾ ಮಾತ್ಯಾರ್  
ಪಾಕೆಂ ಜಾಯ್‌ಚ್ ನ್ಹಯ್?  
ತೆಂ ಶಾಶ್ವಿತ್, ಪರ್ತಿಲ್ಯಾರ್‌ಯಿ ಬಾಂದ್ತಾತ್ ನವೆಂ  
ರೂಕ್ ಕೋಣ್ ರೊಯ್ತಾತ್?

ಆತಾಂ ಸುಕ್ಲ್ಯಾಂಚೆರ್ ಬದಲ್ಲ್ಯಾ ಸಂಸ್ಕೃತಿ  
ಸಳಾವಳ್ ಕೊಂಕ್ರಿಟಿಚಿ

ಕಟ್ಟೊಣಾಂಚೆಂ ಪಾಕೆಂ ಸೊಧುನ್  
ಕೊನ್ಯಾ ಕೊನ್ಯಾಂನಿ ಘುಡ್ ಬಾಂದುನ್  
ಜಿಯೆಂವ್ಕ್ ಶಿಕ್ಲ್ಯಾಂತ್ ತಿಂ  
ಶೆತಾಂಕ್ ಉಬಾನಾಸ್ತಾಂ, ಸಂಭ್ರಮಾಂಚೆಂ  
ಕೇಟರಿಂಗ್ ಖಾಣಾಂ ಖಾಂವ್ಕ್ ಶಿಕ್ಲ್ಯಾಂತ್!

ಎಸಿಂತ್ಲ್ಯಾಂತ್ ದೆಂವ್ಚೆ ಹುನ್ ಥೆಂಬೆ  
ಚಾಕೊಂಕ್ ಶಿಕ್ಲ್ಯಾಂತ್,  
ಮನ್ಯಾ ಸಹವಾಸಾಂತ್ ಮ್ಹಳೆಂ ಕರುಂಕ್‌ಯಿ ಶಿಕ್ಲ್ಯಾಂತ್  
ಇಟ್ಕಾಂಚೆರ್, ದಾಕ್ಟೆಣ್ ನಾಸ್ತಾಂ!



## ಆಮಿ ಧುಳಚಿಂ ಮನ್ಶಾಂ

ಮ್ಹಜ್ಯಾ ಜೆವ್ಣಾ ಬೊಶಿಯೆಂತ್  
ಕಾಳಿ ಧುಳ್ ಬಸ್ಲಾ ಸಜೊನ್

ಹಾಕಾಣ್ಯಾಂಚಿ ಧುಳ್ ತಿ  
ಸೆಜಾರ್ಚ್ಯಾ ಕುಜ್ನ್ ಥಾವ್ನ್ ಉಬ್ಲಿ  
ಹಾಂಚ್ಯಾ ಕುಜ್ನ್‌ಂತ್ ದುರಸ್ತಿ!

ಹಾಂವ್ ಜಾಣಾಂ, ಹಾಂವೆಂ ಮಿಬಾಳ್ಚೆಪರಿಂ ನಾ  
ಪೋಯ್ತ್ ಮ್ಹಜ್ಯಾ ನಾಣ್ಯೆ ಥಾವ್ನ್ ಉಬ್ಲಿ  
ನವ್ಯಾ ಇಟ್ಕಾಂಚಿ ಧುಳ್  
ತಾಂಚ್ಯಾ ಜೆವ್ಣಾ ಮೆಜಾರ್ ಬಸ್ಲಿ ಖಬರ್  
ವಾಡ್ಯಾ ಜಮಾತೆ ಮ್ಹಣಾಸರ್ ಪಾವ್ಲಿ!

ವಪ್ಲತೆಚಿ ದುರಸ್ತಿ ಮುಗ್ಡಾಲ್ಲಿ ನಾ  
ಬದ್ಲಾವಣೆಕ್ ಆಖೇರ್ ನಾ!  
ಇಟೆ, ಫಾತೊರ್, ರಂಗ್ ಬದಲ್ತಾನಾ  
ವರ್ತ್ಯಾ ಶಾಂತಿನ್ ಪ್ರಗತೆಚಿ ಧುಳ್  
ವಾಂಟ್ತಾಂವ್ ಕುಸ್ವಾರಾಪರಿಂ  
ಪಾಟಿಂ ಪರ್ತಿತಾಂವ್ ಆಯೆರಾಪರಿಂ

ಸುಂಗಾರಾಯಿಲ್ಲಾ ನಿದ್‌ಲ್ಲಾ ಕುಡಾಚೆ  
ಪಡ್ಲೆ ಉತ್ರೊನ್ ತಿಳುಂಕ್ ಆಯಿಲ್ಲಾ  
ನವ್ಯಾ ರಸ್ತಾಚ್ಯಾ ಕಾಳ್ಯಾ ಧುಳಿನ್  
ರಂಗಾಳ್ ಪೊಣೊದಿಂಕ್ ಪಾಂಗ್ತುಂಕ್ ಫಾಲಾಂ!

ಜನೆಲಾಂಚಿ ಸರ್ವ್ ಇಡಿಂ ಧಾಂಪುನ್  
ದಮ್ಮ್ ಬಾಂದುನ್ ಜಿಯೆಲ್ಯಾರಾಯಿ  
ನಿದೆಂತ್ ಉಗ್ತೆಂಚ್ ತೊಂಡ್!  
ಸುರಕ್ಶಿತ್ ಜಾಗೊ ಸೊಧುನ್  
ಫೊಂಟೆರ್ ಬಾಂದ್ಚಾ ಸುಕ್ಲಾಪರಿಂ  
ಧುಳಿಕ್ ಪೊಪ್ಪಾಂತ್ ಭದ್ರ್ ಕೊಂಡ್!

ಮನಿಸ್ ಉಟೊನ್ ಧುಳ್ ಉಟೊಂವ್ಚಾ ಪಯ್ಲೆಂಚ್  
ಫಾಂತ್ಯಾರ್ ಆಕಾಸಾ ಥಾವ್ನ್ ದೆಂವ್‌ಲ್ಲೊ ದೋವ್  
ಪಾನಾಚಿ ಧುಳ್ ಪುಸುನ್ ನಾಣಿಯಾನಾ  
ಸುಕ್ಲಾಂ ಗಾಣಾಂಕ್ ನಿದೆಂತ್ಲೆಂ ಉಟನಾತ್‌ಲ್ಲಿಂ  
ಸಕಾಳಿಂಚ್ಯಾ ಸುಟನಾತ್‌ಲ್ಲಾ ಖೊಂಕ್ಲೆಕ್ ಜಾಗಿಂ!

## ಆವಾಜಾಂಚಿ ಆವಯ್

ಆಂಗ್ಲಾಂತ್ಲ್ಯಾ ಭುರ್ಗ್ಯಾಂಚ್ಯಾ  
ಖೆಳಾ ಆವಾಜಾ ಮದೆಂ  
ಭುರ್ಗ್ಯಾಚ್ಯಾ ಆಂಗ್ಲಾಚೆ  
ತುಟ್ಲೆ ಬುತಾಂವ್  
ಸುವಿ ಸುತಾನ್ ಶಿಂವ್ಚ್ಯಾ  
ಆವಯ್‌ಪರಿಂ

ಮ್ಹಜ್ಯಾ ಭಿತರ್ಯಿ  
ಸರ್ವ್ ಆವಾಜಾಂಚಿ ತಿ ಆವಯ್  
ತಿಕಾ ಮೊಡ್ವಾ ಸಬ್ದಾಂಕ್  
ಬುತಾಂವಾಂಪರಿಂ ಎಕ್ವಟಾವ್ನ್  
ಸರ್ವ್ ಆಕಾಂತ್ ಸೊಸುನ್  
ವಾವ್ರ್ ಕರ್ನ್ ಆಸಾ  
ಪಿಂಜ್ಲೆಂ ಶಿಂವೊನ್ ಆಸಾ

‘ಮೌನ್’ ತಿಚೆಂ ನಾಂವ್!



## ತಿಮ್ಮಣ್ಣಾ

ಅಪ್ಪಾ... ಮಾಘ್ ಕರ್ ಮ್ಹಾಕಾ  
 ಸಾಂಡ್ತಾಂ ಸರ್ವ್ ಪೊಕ್ರಿಪಣಾಂ  
 ಚಾವ್ ಕರ್ ಮ್ಹಾಕಾ  
 ಲಂಗಾತಾ ಧಾಕ್ಪಲೊ ತಿಮ್ಮಣ್ಣಾ  
 ತ್ರಾಣಿ ತಾಳೊ ವಯ್ ಪಾವ್ಲೊಚ್ ನಾ..

ಬಾಪುಯ್ ನಿತಿಚೊ ಶಿಸ್ತೆಚೊ  
 ಪೊಕ್ರಿಪಣಾಂಕ್ ದಿತಾಲೊ ಶಿಕ್ವಾ  
 ಕಾಂಟ್ಯಾಂಚಿ ವೋಂಯ್ ಉತ್ತೊನ್ ವಚುಂಕ್ ನಜೊ  
 ಕರಿಣ್ ತಾಕಿದ್ ದಿಲ್ಯಾರಾಯಿ  
 ಬೆಳ್ತಾನಾ ತೆಣೆಂ ಧಾಂವೊನ್ ಲಿಪ್‌ಲ್ಲ್ಯಾ ಚುಕಿಕ್  
 ರೋತ್ ಪಾಟಿರ್ ಸರ್ಸರಿತ್ ವೊಡ್‌ಲ್ಲೆಂ  
 ರಾತಿಂ ಘಾಯಾಂಕ್ ಮುಲಾಮ್ ರಗ್ಡುನ್  
 ಪೊಟ್ಟುನ್ ಧರ್ನ್ ಉಮೆ ದಿಲ್ಲೊ  
 ದಯಾಳ್ ಮೊಗಾಳ್ ಅಪ್ಪಾ  
 ಅಶೆಂ ನಳಾ ಬಾಂಯ್ತ್ ವಳ್ವಳುಂಕ್ ಸೊಡ್ಚೊನಾ  
 ತಿಮ್ಮಣ್ಣಾನ್ ಭರ್ವಸೊ ಸಾಂಡ್ಚೊನಾ...

ವರ್ಸಾಂಚೊ ಧಾಕ್ಪಲೊ ತಿಮ್ಮಣ್ಣಾ  
 ದೆವಾಲಾಗಿಂ ಮಾಗುಂಕ್ ನೆಣಾ  
 ಷ್ಟಾನಾ ಅಮ್ಮಾ ಮ್ಹಣ್ ಕಿಂಕ್ರಾಟ್ಲೊ ತರ್ಯಿ  
 ಉಪ್ರಾಂತ್ ಭರ್ವಸೊ ಬಾಪಯ್ಲೊಚ್  
 ಪಾಪಯ್ಲೊಚ್ ರಾಕ್‌ಲ್ಲೆಂ ಲ್ಹಾನ್ ವ್ಹಡ್ ಆನ್ವಾರಾಂತ್ಲೆಂ  
 ಬೆಳ್ತಾನಾ ತಕ್ಲಿ ಪುಟಾನಾ  
 ಸಾಂದ್ಯಾರ್ ಬಸವ್ನ್ ವಯ್ಜಾಲಾಗಿಂ ಧಾಂವ್‌ಲ್ಲೊ  
 ಖೊಂಚ್ ಮಾರುಂಕ್ ಆಯಿಲ್ಲ್ಯಾ ಜಿವ್ವಾಳಿಕ್  
 ಲೂಧುನ್ ಮಾರ್ನ್ ಪುರ್‌ಲ್ಲೆಂ  
 ಶೆತಾಂತ್ ರಿಗ್‌ಲ್ಲ್ಯಾ ಲುಟ್ಯಾರಾಂಕ್  
 ಸಾಂವ್ಡಾವ್ನ್ ವ್ಹರ್ನ್ ಬೆತಾಂನಿ ಪೊಪಾಯಿಲ್ಲೆಂ  
 ಭುರ್ಗ್ಯಾಕ್ ಘಟ್ ಮುಟ್ ಬಾಪುಯ್‌ಚ್ ತಾರೊಕ್  
 ತಿಮ್ಮಣ್ಣಾನ್ ಭರ್ವಸೊ ಸಾಂಡ್ಚೊನಾ

ದಿಸನಾತ್‌ಲ್ಲ್ಯಾ ದೆವಾಕ್ ವಳ್ಕೊಂಕ್ ಹೊ ಧಾಕ್ಪಲೊ  
 ಸುರ್ಯಾಚಿ ಬರಿ ವಳಕ್ ತಿಮ್ಮಣ್ಣಾಕ್

ಸುರ್ಯೊ ಲಿಪ್ತಾನಾ ರಾತಿಕ್ ಭಿಯೆವ್ನ್  
ಬಾಪಾಯ್ಚ್ಯಾ ಗೊಪಾಂತ್ ಲಿಪ್ತಾಲೊ ನೆಣ್ಣೊ

ತ್ಯಾ ನಳಾಂತ್ಲಿ ರಾತ್ ಲಾಂಬ್ತಾನಾ  
ಸುರ್ಯಾಚೆಂ ಅಪ್ಪೊಪ್ ಏಕ್ ಕೀರ್ಣ್  
ನಳಾ ಗುಂಡಾಯೆಂತ್ಲೊ ಆಂದ್ಕಾರ್ ಶಿಂದುನ್  
ತಿಮ್ಮಣಾಕ್ ವೆಂಗುನ್ ರೆವೊಡ್ ಘಾಲ್ನ್ ರಾವ್ಲೆಂ  
ತಿಮ್ಮಣಾಚ್ಯಾ ತ್ರಾಣಾಚ್ಯಾ ನಿಮಾಣ್ಯಾ ಕಣಾಕ್  
ಎಕಾ ಖಿಣಾನ್ ಚಿಂವೊನ್ ಕಾಡ್ನ್  
ಉಜ್ವಾಡಾಂತ್ ವಿಲೀನ್ ಜಾಂವ್ಚ್ಯಾ ಕ್ಷಣಾ ಮ್ಹಣಾಸರ್  
ಆಪ್ಲ್ಯಾ ಅಪ್ಪಾಚೆರ್ ಆನಿ ಸುರ್ಯಾಚೆರ್  
ಭುರ್ಗ್ಯಾನ್ ಭರ್ವಸೊ ಸಾಂಡ್ಲೊ ನಾ  
ಹ್ಯಾ ಭರ್ವಸ್ಯಾಚ್ಯಾ ಉಜ್ವಾಡಾಂತ್  
ಪ್ರಾಣ್ ಉಬ್ಲೊ ಕಳ್ಳೊಚ್ ನಾ!

ಆಜ್ ಸುರ್ಯಾನ್ ಏಕ್ ನವೆಂ ಕೀರ್ಣ್ ಜೊಡ್ಲಾಂ  
ತ್ಯಾ ಕೀರ್ಣಾಚೆಂ ನಾಂವ್ ತಿಮ್ಮಣ್ಣಾ!



## ತ್ಯಾ ಧೊಲಿಂತ್

ತ್ಯಾ ಧೊಲಿಂತ್ ಜಾಗೊ ವಾಗ್ ಆನಿ  
 ತಾತ್ ಜೊಡ್ನ್ ಜಿವಾಚಿ ಭಿಕ್ ಮಾಗ್ಚ್ಯಾ ಮನ್ಶಾ ಸಂಗಿಂ  
 ತಾಕ್ ವ್ಹಡಿ ಕಾಳಿ ಮೂಯ್ ಆನಿ ತಿಚಿ ಮಜ್ಬೂತ್ ಫವ್ನ್ ಆಸ್ಲಿ

ತಿಂ ಧಾ ಮಿನುಟಾಂ...

ದೊಳೆ ವಾಟಾರುನ್ ಪಳೆತಾ ವಾಗ್ ಧರ್ಧರ್ಚ್ಯಾ ಮನ್ಶಾಕ್  
 ಶೆರ್ಮೆವ್ನ್ ದೆಕ್ತಾತ್ ಹ್ಯೊ ಕಾಳ್ಯೊ ಮುಯೊ ಧವ್ಯಾ ವಾಗಾಕ್  
 ವಾಗಾಚ್ಯಾ ತಳ್ಳೆಕ್ ಗೆಲ್ಯೊನಾಂತ್ ಮುಯೊ ಮನ್ಶಾ ಭಿರ್ಮತೆನ್...

ದೂಣ್, ವಯ್ರ್ ಆಸ್ಚ್ಯಾ ಬುದ್ವಂತಾಂಚ್ಯಾ ಖೆಳ್ಕುಳಾಂಕ್  
 ತಾಗ್ ಚಿಡ್ತಾನಾ, ಫಾಲೊ ಫಾಸ್ ಗೊಮ್ಚ್ಯಾಕ್  
 ಪದ್ವೆದಾರ್ ಮನ್ಶಾಕ್ ಆಪ್ಲೊ ಧರ್ಣಿಕ್!

ಮಿಬೊನ್ ಮುಯೆಂ ಫವ್ಜೆನ್ ವಾಗಾಚೆರ್ ಕೆಲೊ ಹಲ್ಲೊ  
 ಮನ್ಶಾಕ್ ಬಚಾವ್ ಕರುಂಕ್ ಸಗ್ಳ್ಯಾಂನಿ ಚಾಬ್ಲೊ!

ತಾಗಾ ಫಾಸಾಕ್ ಫಾಪ್ಸಲ್ಲಾ ಮನ್ಶಾ ಸಂಗಿಂ  
 ತಾಕೆಚ್ಯಾ ಶಿಪಾಯಾಂಪರಿಂ ವಾಗಾಕ್ ಗ್ರಾಸುನ್  
 ಹೊರೊನ್ ಪಡ್ಲೊ ದುಬೊ ಮುಯೊ  
 ದೂಣಾಕ್ ಪುಣ್ ದಿಸ್ಲೊ?  
 ಬುದ್ವಂತಾಂಚ್ಯಾ ಕೆಮರಾಂನಿ ಲಿಪೊನ್ ಗೆಲ್ಯೊ  
 ಮೀಡಿಯಾಕ್ ಕಳ್ಳೆಂಚ್ ನಾ  
 ಹೊಸಾರಾಕ್ ಕಳ್ಳೆಂಚ್ ನಾ!



## ಆಮಿ ಮೊನೆ ಸಾಕ್ಷಿ

ಉಲೊಂವ್ಕ್ ಕಳ್ಳೆಲ್ಲಿಂ ತರ್  
ಕಿಂಕ್ರಾಟುನ್ ಸತ್ ಉಗಡ್ತೆ ಆಸ್‌ಲ್ಲ್ಯಾಂವ್

ಬರೊಂವ್ಕ್ ಕಳ್ಳೆಲ್ಲಿಂ ತರ್  
ಝಡಯಿಲ್ಲ್ಯಾ ಪಾನಾಂನಿ ಲಿಖ್ತೆ ಆಸ್‌ಲ್ಲ್ಯಾಂವ್

ಹಾತ್ ಆಸ್‌ಲ್ಲೆ ತರ್  
ಫಾಂಟ್ಯಾಂಕ್ ಉಮ್ಮಾಳಾವ್ನ್ ಫಾಶಿ ದಿತೆ ಆಸ್‌ಲ್ಲ್ಯಾಂವ್

ಸರ್ವ್ ಪಳೆವ್ನ್, ಥರ್ಥರುನ್, ಕಳ್ಳಳುನ್  
ಆಮಿ ಫಕತ್ ಝಡಯ್ಲಿಂ ತರ್ನಿ ಜಿವಿಂ ಪಾನಾಂ  
ಉಗ್ತಾ ತುಜ್ಯಾ ಕುಡಿಚೆರ್

ಸೌಜನ್ಯಾ  
ಮಾಫ್ ಕರ್ ಮುಗ್ಡ್ ಚಲಿಯೆ  
ಮನ್ಯಾ ರಾಜ್ವಟ್ಕಿಂತ್  
ಆಮಿ ಉರ್ಲ್ಯಾಂವ್ ಮೊನೆ ಸಾಕ್ಷಿ



## ಅಮಿನಾಚೆ ಅಕ್ಲಾಸ್

ಚ್ಯಾ ಫಾಶಿಯೆಚ್ಯಾ ಸಂಭ್ರಮಾಂತ್  
 ಮಿ ಪುಟಯಿಲ್ಲಾ ಪಟಾಕ್ಯಾಂಚ್ಯಾ ಆವಾಜಾಕ್  
 ನಿ ಮ್ಹಜ್ಯಾ ಆಕ್ಲಾಸಾಂಕ್  
 ರತ್ ಕಾಂಪ್ಲೊ ತ್ಯೊ  
 ಟೊನ್ ಗೆಲ್ಲಾ ಆಶ್ಯಾಂಚ್ಯೊ ಖೊಂವ್ಚೊ  
 ಟೊ ಜಾಲ್ಲಾ ಸ್ವಪ್ನಾಂಚೆ ಚುರೆ  
 ಸಾಂ ಜಾಲ್ಲಾ ನಶಿಬಾಂಚಿಂ ಮುಖಾಂ ಖಂಚೊವ್ನ್

ದಿವಾಳೆ ರಾತಿಕ್ ಆನಿ ಆಜ್  
 ತುಮ್ಕಾಂ ಕಸ್ಲೊ ಫರಕ್  
 ತ್ಯೊಚ್ ಪಟಾಕಿ, ತೊಚ್ ಆವಾಜ್, ತೊಚ್ ನಾಚ್...

ಮ್ಹಾಕಾ ಮೆಲಾ ತೊ, ತ್ಯಾಚ್ ದೀಸ್  
 ಬಾಕಿಚ್ಯಾ ನೋವ್ ಕಸಪ್ಪಾಂ ಸಂಗಿಂ  
 ಮೆಲಾ ತೊ... ಮೊರೊನ್ ಆಸುಂ

ಉಗ್ಡಾಸಾಚೆಂ ಗಸಾರೆಂ ಕಿಡಾಯ್ಲ್ಯಾರ್  
 ನೋವ್ ವರಾಂಚ್ಯಾ ನೆಣ್ಣಾ ಅರ್ಬಾಜಾಚ್ಯಾ  
 ದೊಳ್ಯಾಂ ಪರ್ಜಳಾಂತ್ ದಿಶ್ಪಿಕ್ ಪಡ್ತಾ  
 ಭಿರಾಂಕುಳ್ ಧಾರುಣ್  
 ಕಸಬ್

ಉಗ್ಡಾಸ್ ಅಮರ್ ಉರೊಂ ಫಕತ್  
 ಮೊಗಾಳ್ ಅಬು ಉಮರಾಚೊ  
 ಜಿಣಿಯೆಚಿ ಭಾಕ್ರಿ ದಿಲ್ಲಾ ಟ್ಯಾಕ್ಸಿಚೊ

ನಾಂತ್ ಪುಟ್ಟಾ ತುಮ್ಮಿ ಜಯ್ತಾ ಬೊಬಾಟ್  
 ನಾಂತ್ ಗಾಜ್ತಾ ಸ್ಪೊಟಾಂತ್ಲಿ ಆಕಾಂತಾ ಕಿಂಕ್ರಾಟ್  
 ರಾರ್ ಜಳ್ಚಾ ಪಟಾಕ್ಯಾಂ ಝಗ್ಲಾಣ್ಯಾಂತ್  
 ಸ್ಫಾಲ್ಲೆಂ ದಿಸ್ತಾ, ಉಮರಾಚೆಂ ಫಾಸ್ಕಾಲ್ಲೆಂ ಶರೀರ್...  
 ಚ್ಯಾ ಗಳ್ಪಾಸಾಚ್ಯಾ ಸಂತೊಸಾಂತ್  
 ಮರಾಚ್ಯಾ ಪೊಟ್ರೆಟಿಚೆರ್ ಉಬಾರ್ಲೊ ತೊ ಜಯ್ತಾ ಝಲೊ

ಜಾಂವ್ಚೊ ನಾಕಾ ಮ್ಹಾಕಾ ಮ್ಹಜ್ಯಾ ಗಲ್ಯಾಕ್ ಪಾಸ್  
ತುಮ್ಚ್ಯಾ ಸಂಭ್ರಮಾಚ್ಯಾ ಉಜ್ಯಾಂತ್  
ನೆಣ್ತಿಂ ಬಾಳಾಂ ಅರ್ಬಾಜ್, ಫೈಸಲ್, ಅಪ್ಪಲ್ ಆನಿ ಫರಾನಾಚೆಂ ನಶಿಬ್  
ಉಮರಾಚ್ಯಾ ಟಾಕ್ಸಿಪರಿಂ ಭಸ್ಮ್ ಜಾಂವ್ಚೆಂ ಮ್ಹಾಕಾ ಕಿತ್ಯಾಕ್ ದಿಸ್ತಾ?

ರಾವಯಾ ಹೊ ಆವಾಜ್, ಆಯ್ಕಾಯಾ ಮ್ಹಜೆ ಆಕ್ಲಾಸ್  
ಹಾಂವ್ ಸೊಸುಂಕ್ ಜಾಣಾಂ, ಉಸಯ್ನಾಕಾತ್ ಮಾವೊ  
ಸೊಡಯಾ ಬಾಳಾಂ ಪುಡಾರಾ ಗಲ್ವಾಸ್  
ನಾಕಾ ಉಜೊ, ನಾಕಾ ಕ್ರೋಧ್, ಪೆಟಯಾ ದಿವೊ  
ವಿಸ್ತುನ್ ವಚುಂ ಸಾಸ್ಣಾಕ್ ತೊ ಕಸಬ್  
ಪುಟೊನ್ ಯೆಂವ್ಚಿ, ಬಾಳಾಂ ನಶಿಬಾಕ್ ಭರ್ವಶ್ಯಾ ಕೊಂಬ್ರೊ



## ಫರ್ಮಾಣ್

ಮ್ಹಜ್ಯೆ ಭಿತರ್ಲೊ ನಿತಿದಾರ್  
ಮ್ಹಜ್ಯಾ ಭಿತರ್ಲ್ಯಾ ಅಕ್ರಮಿಚೆರ್  
ಪಯ್ಲೆ ವಾಚುಂಕ್ ತಯಾರ್ ಜಾಲೊ

‘ವಾಚ್ ವಾಚ್...’ ಬೊಬಾಟಾ ಅಕ್ರಮಿ  
ಪರಾಕ್ರಮಿಚ್ಯಾ ರುಬಾವಾನ್  
‘ಚ್ಯಾರ್ ವರ್ಸಾಂ ಯೆಮ್ಕೊಂಡ್ ದಿ..  
ಪೂಣ್ ಉಗ್ಡಾಸ್ ಆಸುಂ...  
ತುಂಯ್ ಭಿತರ್ಲೊಚ್, ಕಯ್ಡಿ  
ಯೆತಲೊಯ್ ಯೆಮ್ಕೊಂಡಾಕ್  
ಮ್ಹಜೆಸಂಗಿಂ!

ನಿತಿದಾರಾನ್ ಆಯ್ಕಾಲೆಂ ಅನಿ  
ವಾಚ್ಲೆಂ ಫರ್ಮಾಣ್!

‘ಚ್ಯಾರ್ ಆಮ್ಚ್ಯಾ ಬಾಪಾ  
ಚ್ಯಾರ್ ನಮಾನ್ ಮರಿ  
ಚ್ಯಾರ್ ಆನಂದ್ ಬಾಪಾ  
ದುಖಿಚೆಂ ವಿಧಾನ್  
ಆನಿ ಚ್ಯಾರ್ ಕಾಸ್ ದಾನ್’

ಹಾ! ಕಾಕುಳ್ತೊ ಶೆಲೊ  
ಅಕ್ರಮಿಚೆರ್!

ಕಿತ್ಲೆ ರಗ್ಣೆ  
ಭಿತರ್ಲ್ಯಾ ಕರ್ಮ್ಯಾಕ್  
ಖೊಡೊ ಘಾಲುಂಕ್  
ಫಿಚಾರ್ ಕರುಂಕ್!

## ಘಡಿತ್

ಆಯ್ತಾರಾಚ್ಯಾ ದನ್ವಾರಾಂ  
ದೊಳ್ಯಾಂ ಮುಖಾರ್ಚ್  
ಕಾವ್ಯಾನ್ ಪಿಲಾಕ್ ವ್ಹಾವಯ್ತಾನಾ  
ಕೊಂಬಿ ಹಾಕ್‌ಬೊಬ್ ಮಾರ್ತಾನಾ  
ಮೊನೆ ಜಾವ್ನ್ ಪಳೆಂವ್ಕ್ ಪಡ್ಲೆಂ ಹೆಂ  
ಕಾವ್ಲೊ ಉಬ್‌ಲ್ಲೆ ಕುಶಿಕ್

ಮನ್ ಘಾಯೆಲ್ಲೆಂ,  
ಕಶೆಂ ವಿಸ್ತುಂ ಹೆಂ ಘಡಿತ್?  
ಬಾಪಾಯ್ಚ್ಯಾ ಪಾಂಯಾಂಕ್ ದುಖಿನ್  
ವೆಡ್ಕೊಳ್ ಮಾರ್ನ್ ಚಿಡ್ಕೊನ್ ರಾವ್ಲೆಂ

ಟೀಚರಿನ್ ನಿವ್ನ್ ಹೆಡ್‌ಲೈನ್ಸ್  
ಬರೊವ್ನ್ ಹಾಡುಂಕ್ ಸಾಂಗ್‌ಲ್ಲೆಂ  
ಖಬ್ರೆ ಪತ್ರ್ ವಾಚ್ತಾ ಚೆಡುಂ...  
ತಿಚ್ ಹೆಡ್ಲಾಯ್ಸ್, ಅತ್ಯಾಚಾರ್  
ಸ ವರ್ಸಾಂಚ್ಯಾ ಭುರ್ಗ್ಯಾಚೆರ್

ಘಾಯೆಲ್ಲೆಂ ಮನ್ ಆತಾಂ  
ಕಾವ್ಯಾಕ್ ಸಂಪೂರ್ಣ್ ವಿಸ್ತಾಲ್ಲೆಂ  
ಲಾಗಿಂಚ್ ಆಸ್ಲಾರ್ಯಾ ಬಾಪಾಯ್ಚೆ ಪಾಂಯ್  
ಆವಯ್ಕ್ ಸೊಧಿಲಾಗ್ಲೆಂ ಹುಸ್ಕೆವ್ನ್ ಹುಸ್ಕೆವ್ನ್!!



## ಸರ್ಜಲಿ

ಆಯ್ತೆ ರಾವ್ಲಾತ್ ಧವೆಂ ನ್ಹೆಸುನ್  
ಆಮ್ಚೆ ಪ್ರತಿನಿಧಿ, ಚಲೊವ್ನ್ ವ್ಹರುಂಕ್  
ಕಾರ್ಯಾ ವಿಧಿ ಬೈಪಾಸ್ ಸರ್ಜರೆಚಿ

ಶಸ್ತ್ರಾಂ ಅಸ್ತ್ರಾಂ ಆನಿ ಮೊಟೆ ನಳ್  
ಯಂತ್ರಾಂ ತೆಂತ್ರಾಂ ಸರ್ವ್ ತಯಾರ್  
ವಾಂಚ್ಲ್ಯಾರ್ ವಾಂಚ್ಲಿ ಮುಗ್ಡ್ ನೇತ್ರಾವತಿ

ವಾಂಚುನ್ ಉರ್ಲಿ ತರ್ ಬಾವ್ಲಿ...

ಪೂರ್ವಾಂ ಥಾವ್ನ್ ಧಮ್ಕ್ ಬಾಂದುನ್  
ನಳಾಂನಿ ವ್ಹಾಲ್ತಲಿ, ಗಳ್ಯಾಂನಿ ದೆಂವ್ತಲಿ  
ನಿಸ್ಸಂತಾನ್ ವನಾಂ ಪ್ರಾಣಿ ಪಾಸ್ಕೆಂತ್ಲಿಂ!

ಕೆದ್ನಾಂ ತಾನ್ ಭಾಗತ್ ಅಬ್ಲೆಶಿ ಮನ್ಶಾಂಚಿ?  
ಧವೆಂ ನ್ಹೆಸ್ಲಾಂಕ್ ಬೊಶಿ ಭಾಂಗಾರಾಚಿ!

## ನಾಂವ್ ನಾತ್‌ಲ್ಲೊ ಎಕ್ವಟ್

ಹ್ಯಾ ನಾಂವ್ ನಾತ್‌ಲ್ಲಾ ಪಂಗ್ಡಾಂನಿ  
ಹಜಾರಾಂನಿ ಸಾಂದೆ, ಆಮ್ಚೆ ಮದ್ಲೆಚ್ ಥೊಡೆ  
ನಾಂವ್ ಬಿಲ್ಕುಲ್ ಸಾಂಗಾನಾಂತ್ ಕೊಣ್‌ಯಿ!

ನಾಂವ್ ನಾತ್‌ಲ್ಲೊ, ಗಾಂವ್ ನಾತ್‌ಲ್ಲೊ ಎಕ್ವಟ್  
ಮೊಡುಂಕ್ ಜಾಯ್ನಾ, ಪೊಡುಂಕ್ ಜಾಯ್ನಾ  
ಸಾಂದ್ಯಾಪಣಾಕ್ ನಾಂತ್ ವಾಂದೆ  
ಕೊರೊಡ್‌ಪತಿ, ಭಿಕಾರಿ, ಪಾಡಾರಿ, ಪುಡಾರಿ  
ಶಿಕ್ಷಕ್, ಭಕ್ತಿಕ್, ಸ್ವಾಮಿ, ಹರಾಮಿ  
ಸರ್ವ್ ಸ್ವತಂತ್ರ, ಸರ್ವ್ ಹಾಂಗಾ ಸಾಂದೆ

ಲೋಂಚ್ ಘೆತ್‌ಲ್ಲೊ ಶಿರ್ಕುನ್ ಪಡ್ಲಾರ್  
ಲೋಂಚ್ ದಿಲ್ಲೊ ಬಿಲ್ಕುಲ್ ತಾಕಾ ವಳ್ಕಾನಾ  
ಅತ್ಯಾಚಾರ್ ಆಧಾರ್ನ್ ದೊಳ್ಕಾಂಕ್ ಮಾತಿ ಘಾಲ್ಚೊ  
ರಸ್ತಾಂನಿ ರಾತಿಂ ವಾತಿಂಚೊ ಪುರ್ಶಾಂವ್ ಚುಕಯ್ನಾ  
ಹ್ಯಾಚ್ ಪಂಗ್ಡಾಚೆ ಸಾಂದೆ ಭೊಂವ್ತಿಂ  
ಹಾತ್ ಉಬಾರ್ತಾತ್ ದೊನ್‌ಯಿ, ಜುಲುಮ್ ಚಲ್ತಾನಾ  
ನ್ಹಯ್ ಖೊಟ್ಯಾಕ್ ಧಾಪ್ಡಾವ್ನ್ ಅಕ್ರಮ್ ಆಡಾಂವ್ಕ್,  
ಮೊಬಾಯ್ಲಾರ್ ತಸ್ವೀರ್ ಧರುಂಕ್!

ನಾಂವ್ ಆಸುನ್ ಭೆಶ್ಟಾಂವ್ಚ್ಯಾ ಪಂಗ್ಡಾಂಕ್  
ಬಹಿಷ್ಕಾರ್ ಘಾಲ್ಯೆತ್, ಬೊಂಬ್ ಘಾಲ್ನ್ ಕರೈತ್ ನಿರ್ನಾಮ್  
ನಾಂವ್ ನಾಸ್ತಾಂ ಫಟೊಂವ್ಚ್ಯಾ ನಾಮ್ ಘಾಲ್ಚ್ಯಾ  
ಭೃಶ್ಟಾಚಾರಿ, ಅತ್ಯಾಚಾರಿ, ಅಕ್ರಮಿಂಚ್ಯಾ  
ಖೊಟ್ಯಾ ಎಕ್ವಟಾಕ್ ಕೊಣೆಂ, ಕಿತೆಂ ಕರೈತ್?

ಹಾಂ! ಕರೈತ್! ಹಾಂವೆಂ ಆನಿ ತುವೆಂ  
ಅಬ್ಲೆಶ್ಯಾನ್, ಮಿಶಾಲ್ಪಣಾನ್ ವಾ ದಾಕ್ಷೆಣಿನ್  
ನಾಂವ್ ನಾತ್‌ಲ್ಲಾ ಎಕ್ವಟಾಚೆ ಸಾಂದೆ ತರ್ ಆಮಿ  
ತುರ್ತಾನ್ ಭಾಯ್ರ್ ನಿಕಳೈತ್  
ಹೊ ಎಕ್ವಟ್ ಮೊಡುಂಕ್ ಪುಡೆಂ ಸರ್ಚ್ಚಾ ಪಯ್ಲೆಂ  
ಆಮ್ಚಾಚ್ ದೋನ್ ಪೊಂಟಾಂ ಎಕ್ವಟಾಕ್ ಪೊಡುನ್  
ಮನ್ಶಾಪಣಾಚೆ ಭಾಶೆಂತ್ ಬೊಬಾಟ್ ಮಾರೈತ್!



## ಅಫ್ಫಾರ್

ಲಿಫ್ಫಾರ್ ಸೆಜಾರ್ಚಿಂ  
ತೆಗಾಂ ಉಬಿಂ...  
ನಾ ಹಾಸೊ  
ನಾ ಸಬ್ದ್

ಬರೊ ದೀಸ್ ತುಮ್ಮಾಂ...  
ದಾರ್ ಉಗಡಾ...  
ದಾರ್ ಧಾಂಪಾ...  
ಚೊವ್ತಿ ಮಾಳಯ್..  
ಪಾಂಚ್ವಿ ಮಾಳಯ್..  
ಧನ್ಯವಾದ್...  
ಲಿಪ್ಪ್ ಮಾಯ್ಪಾಸಾನ್  
ಉಲೊವ್ನ್‌ಚ್ ಅಸಾ

ಮನಿಸ್ ಇಮಾಜ್  
ಮೊನೊ ಜಾತಾನಾ  
ಯಂತ್ರಾಂಚೊಚ್ ಆವಾಜ್  
ತಾಳೊ ಆಂದ್ರಾಮಾ!

## ಉಬೆಂ ಪಾನ್

ಉಬೆಂ ತರ್ನೆಂ

ಕೆಂಞ್ಬಾ ಪಾನ್

ಆಕಾಸಾಕ್ ದೆಕ್ಚೆಂ

ಝಡ್‌ವಾರ್ಯಾಕ್

ಪರಪರ ಚಿರುನ್

ಧರ್ಣಿಕ್ ತೆಂಕ್ತಾನಾ

ಪಿಂಜ್‌ಲ್ಲೊ ಶಿರೊ

ಬಳಾನ್ ಉಸೊವ್ನ್

ದುಖಿನ್ ಹಾಸ್ಲೆಂ

ಬಾಗ್ವಾಲ್ಲೆಂ ಪಾನ್

ಮನ್ಯಾ ಉಶ್ಟಾಕ್

ಶಿರೊತಿ ಜಾಯ್ನಾತ್‌ಲ್ಲಾ

ಮಿಶೆನ್!

ವಾದಾಳಾಚಿ ವಿಬರ್ ನಾತ್‌ಲ್ಲಾ

ಮುಳಾಂತ್ಲ್ಯಾ ಕಳ್ಯಾಂಕ್

ಧರ್ಣಿಕ್ ಬಾಗ್ವಾಲ್ಲ್ಯಾ

ಖಾಲ್ತಾ ಪಾನಾಚ್ಯಾ

ಚಿರ್‌ಲ್ಲಾ ಶಿರಾಂಕ್

ಪರ್ಮಳ್ ದಿಂವ್ಚಿ

ಜಬ್ಬೊರ್ ವೊಡ್ಣಿ!



## ಬರಯ್ನಾತ್ಲಿ ಕಾಣಿ

ದೊಳ್ಯಾಂ ಹುಜ್ರಿಂ  
ಜಿಣಿ ವರ್ತಿ  
ಆಯ್ತಿಂ ವರ್ನಾಂಚಿ  
ಪೆಟೊನ್ ಆಸ್ಲಿ  
ಪಣೆಪರಿಂ...

ಪಿಸೊ ಹಾಂವ್  
ಪುಸ್ತಕಾಂಚೊ  
ಜಳ್ಜಿ ಜಿಣಿ  
ವಾಚ್ಚಿಚ್ ನಾ!  
ಆಳ್ವಿ ಹಾಂವ್  
ಪಯ್ಸ್ಚ್ ಉರ್ದೊಂ

ಅಶಿ...  
ಅನ್ಯೇಕ್ ವರ್ತಿ ಜಿಣಿ  
ಪಾಲ್ವಾಲಿ  
ಬರಯ್ನಾತ್ಲಿ  
ವಾಚಿನಾತ್ಲಿ  
ಕಾಣಿ ಜಾಲಿ

ಪಾಲ್ವಾತಾನಾ  
ಎಕ್ ಕಿಟಾಳ್  
ಹೆವ್ಳಿನ್ ಉಸ್ಕೊನ್ ಗೆಲಿ

ಆತಾಂ ಘೆತ್ಲಾ ನಿಚೆವ್  
ಜಳೊನ್ ಆಸ್ಚೊ  
ಪಣ್ಣೊ ಸೊದುಂಕ್  
ಜಿಣಿ ವಾಚುನ್  
ಉಜ್ವಾಡ್ ವಾಂಟುಂಕ್  
ತೆದ್ನಾಂಚ್ ಸಂಪ್ತಲಿ  
ಶೃದ್ಧಾಂಜಲಿ

## ಖೊಬ್

ಗಾಡ್ಯೆಕ್ ಆದ್ಮೊನ್ ಕುಂಟೊನ್  
ರಸ್ತಾ ದೆಗೆನ್ ಧಾಂವ್ಚ್ಯಾ ಸುಣ್ಯಾಕ್  
ಮೊಟಿ ಖೊಟ್ ಪಡ್ತಾನಾ  
ಎಕಾ ಖಿಣಾಕ್ ಧಾಂಬ್ಲೆಂ ಸುಣೆಂ

ಪಳೆಂವ್ಕ್ ಲಾಗ್ಲೆಂ ದೊಳೆ ಉಬಾರುನ್  
ಪಾತ್ಯೆಂವ್ಕ್ಯಾಯಿ ಜಾಲೆಂನಾ ನೆಣ್ಣ್ಯಾ ಪ್ರಾಣಿಕ್  
ತಿ ಅನ್ನಿಟಿ ಕುಸ್ಕಾಂವ್ಚಿ ಬಳಾಧಿಕ್ ಖೊಟ್  
ಆಪ್ಲೆಂ 'ದೇವ್' ಮಾಂದ್ಚ್ಯಾ ಮನ್ಶಾಚೆ!

ಪಿಂಗೊನ್ ಧಾಂವ್ತಾನಾ ಚಿಂತಾ ಸುಣೆಂ  
ನಾ... ನಾ... ದೇವ್ ಖೊಟ್ ಮಾರಿನಾ  
ನ್ಹಯ್ ಹಿ ಖೊಟ್ ದೆವಾಚಿ  
ದೆವಾ ಸಾಕ್ಯಾ ದೆಂವ್ಚಾರಾಚೆ!

## ಕಣ್ಣಿ ಪೊಶೆತಾನಾ...

ಎಕ್ಸರ್ವಣಾ ಉಜ್ಯಾಂತ್ ಶಿಜುನ್  
 ದೊಳ್ಯಾಂನಿ ದುಖಾಂ ಭರುನ್  
 ಗಾದ್ಯಾ ಮೆರೆರ್ ಚಮ್ಕೊಂಚ್ಯಾ ಚಲಿಯೆಕ್  
 ಆಡ್ ಯೇವ್ನ್ ರಾವಯ್ಲಾಗಿ  
 ಭಾತಾಂ ಭರುನ್ ವಾರ್ಯಾರ್ ಧಲ್ಲಿ  
 ಪಾಚ್ಚಿ ಕಣ್ಣಿ...

‘ಎಕ್ಸರ್ವಣಾಂತ್ ರಡುನ್ ಆಸಾಂ  
 ನಾಂತ್ ಕೊಣ್ ಸಮ್ಜತಲಿಂ  
 ಜಾಯ್ ಮ್ಹಾಕಾ ವೇಂಗ್ ಮೋಗ್  
 ಆರಾವ್ನ್ ಧರ್ನ್ ರಡುಂಕ್  
 ಧರುಂಗಿ ತುಕಾ ಪೊಟ್ಲುನ್...’  
 ವ್ಹಾಳಿಂ ದುಕಾಂ ಉಮಾಳ್ಯಾಂನಿ...

ಪೊಕ್ರಿ ಕಣ್ಣಿ ಭಾತಾಂ ಧಲೊವ್ನ್  
 ಚಲಿಯೆಕ್ ಪೊಶೆಂವ್ಕ್ ಲಾಗಿ ಮಾಯ್ಪಾಸಾನ್

‘ಮೊವಾಳ್ ನಾಜೂಕ್ ಕಣಸ್ ತುಂ  
 ಧರ್ತಿ ಮೊಗಾನ್ ಪೊಟ್ಲುನ್ ಮ್ಹಾಕಾ  
 ಸೊಭಾಯೆಕ್ ಭುಲೊನ್  
 ವೆಡೊ ಫಾಲ್ತಲಿಂ ಸುಕ್ಲಿಂ...  
 ಘಡ್ಯೆನ್ ಮೊಗಾನ್ ಪುಗೊನ್  
 ಪುಟಲಿಂ ಭರ್ಲಿಂ ಭಾತಾಂ  
 ಗಳೊನ್ ವೆತಲೆಂ ಪೀಕ್ ಸುಖ್’

‘ಜಿಣಿ ಸೊಭಿತ್ ನಾಜೂಕ್  
 ಜಾಯ್ನಾಕಾ ಚೆಡ್ವಾ ಭಾವುಕ್  
 ಮ್ಹಾಕಾ ಪಳೆವ್ನ್ ಶಿಕ್ ಇಲ್ಲೆಂ  
 ಆಜ್ ಸರ್ವ್ ಪಾಚ್ಚೆಂ ಜಿವೆಂ  
 ಪೀಕ್ ದೂದ್ ರುಚಿಕ್ ಆಪುಟ್  
 ಪೂಣ್ ಸಂಪೊಂಕ್ ನಾ ಜಿಣಿಯೆ ಶೆವೊಟ್  
 ಜಿಯೆಂವ್ಕ್ ಆಸಾ.. ಪಿಕುಂಕ್ ಆಸಾ...



ಜಾವ್ನ್ ಭಾತೆಣ್, ದೀವ್ನ್ ಫಳ್  
ಪಿಕೆಂ, ಸುಕೆಂ, ಫಟ್, ತಾಂದುಳ್  
ಹೊಚ್ ಜಿಣಿಯೆ ಫುಟ್ ಸುಫಳ್  
ಗಿನ್ಯಾನ್ ಉಲಯ್ಲಿ ಪಾಚ್ಚಿ ಕಣ್ಣಿ...

ಕಣ್ಣೆಕ್ ಪೊಶೆವ್ನ್ ಪುಸುನ್ ದುಖಾಂ  
ಹಾಸ್ಲಿ ಚಲಿ ಖುಶೆನ್  
ಉಡಿಯೊ ಮಾರುನ್ ಧಾಂವ್ಲಿ  
ಫರಾ ಕುಶಿನ್ ಸಂತೊಸಾನ್...

ಎಕ್ಸುರ್ಟ್ ಪೊಳ್ಳೆಂ  
ಪಾಟ್ಲ್ಯಾ ಪಾಂಯಾನ್!

## ಆವ್

ಆವ್ ಗಿಳುನ್ ಆಸಾ  
 ಸವ್ಯಾಸ್....  
 ಬುಡೊವ್ನ್ ಆಸಾ

ಎಕೇಕ್ ರೂಕ್  
 ಎಕೇಕ್ ವ್ಹಾಳ್  
 ಎಕೇಕ್ ಗಾದೊ  
 ಎಕೇಕ್ ಗುಡೊ  
 ಎಕೇಕ್ ಫಾಸ್  
 ಆವ್ ಸವ್ಯಾಸ್  
 ಗಿಳುನ್ ಆಸಾ

ಹೆಂ ಆವ್ ಧಾರುಣ್  
 ವೆಚೆಂ ನ್ಹಯ್ ದೆಂವೊನ್  
 ಬುಡೊಂವ್ಚೆಂ ನಾ ಮನ್ಶಾಕ್  
 ಪೂಣ್ ರಡಯ್ತಲೆಂ ಧಣ್ಣುನ್  
 ಭುಕೆನ್ ವಳ್ಳಳುನ್  
 ಖಿಣಾನ್ ಖಿಣಾನ್ ಸವ್ಯಾಸ್

ಉತ್ರಂಕ್ ನಾ ವೇಳ್  
 ಪ್ರಿತುಮೆಚ್ಯಾ ಮೌನಾಕ್  
 ಫಾಸ್ ಪಡ್ಚಾ ಪಯ್ಲೆಂ  
 ತುರ್ತಾನ್ ಕರ್ ಮನ್  
 ಆಡಾಂವ್ಕ್ ಹೆಂ ಆವ್  
 ಮನ್ಶಾ ಅಬ್ಲೆಸಾಚೆಂ  
 ಕೊಂಕ್ರಿಟಿಚೆಂ!

## ಆಯ್ಬಿ ಘಡಿ

ಆವಯ್ನ್ ಹಾಂಡೈರ್ ಥಾವ್ನ್  
ಧರ್ಣಿರ್ ದೆಂವಯಿಲ್ಲಿ ತಿ ಘಡಿ  
ಚಲೊಂವ್ಕ್ ಶಿಕ್ತಾನಾ  
ಪಾಶಾರ್ ಜಾವ್ನ್ ಗೆಲ್ಲಿ  
ಕಳಿಚ್ ನಾ.

ಬಾಪಯ್ನ್ ಉಸ್ಕಾರ್ ಥಾವ್ನ್  
ಬಸ್ಕರ್ ಬಸಯಿಲ್ಲಿ ತಿ ಘಡಿ  
ಕುಡಿಂತ್ ವಾಡೊನ್ ಆಸ್ತಾಂ  
ಪಾಶಾರ್ ಜಾವ್ನ್ ಗೆಲ್ಲಿಯ್  
ಕಳಿಚ್ ನಾ.

ಪೂಣ್ ಹಾಯ್!  
ಆಯ್ಬಿ ಘಡಿಯ್  
ತಶಿಚ್ ಕಿತ್ಯಾಕ್  
ಜಾಯ್ನಾ ಪಾಶಾರ್  
ಆವ್ರಾಪರಿಂ ಬುಡೊಂವ್ಕ್  
ರಾವ್ಲ್ಯಾ ತಯಾರ್  
ಉತ್ತೊಂಕ್ ಕಶ್ಟಾಂಚಿ,  
ಕಾಳಿಜ್ ಫಾಪ್ಸುಂಚಿ  
ವೊಪ್ಪುನ್ ದಿಂವ್ಚಿ!



## ಲಾಂಬ್ ಹಿರಾಂಚಿ...

ನವ್ಯಾ ಹೊಕ್ಲೆಪರಿಂಚ್ ಸೊಬ್ಬಿ  
 ಲಾಂಬ್ ಇರಾಂಚಿ  
 ನವಿಚ್ ಸಾರಣ್  
 ಘೆತ್ಲ್ಯಾ ಹಾತಿಂ  
 ನವ್ಯಾ ಹೊಕ್ಲೆನ್  
 ಪಯ್ಲ್ಯಾ ರಾತಿಂ ಉಪ್ರಾಂತ್ಲ್ಯಾ  
 ಪಯ್ಲ್ಯಾ ದಿಸಾ  
 ನೊವ್ರ್ಯಾ ಘರೊಚ್  
 ಸೊಪೊ ರುಾಡುಂಕ್...

ಪಾಟ್ಲ್ಯಾ ದಾರಾ ಕುಶಿನ್  
 ಝರೊನ್ ಅಧೊ ಜಾಲ್ಲೊ  
 ಸಾರ್ಣಿ ಮುಂಟೊ  
 ಘೆವ್ನ್ ಹಾತಿಂ  
 ಘಾಸ್ತಾ ನ್ಹಣಿ  
 ಪಾಟ್ ಬಾಗ್ವೊನ್  
 ಅರ್ಧಿ ಜಾಲ್ಲಿ  
 ಪೊರ್ಚಿ ಹೊಕಾಲ್  
 ಆಯ್ಚಿ ಆಜಿ..  
 ನಿಯಾಳ್ ಜಿಣಿ!

## ಪಾವರ್ಯಾಚೊ ಶಿಣ್

ಹಾಂವ್ ತುಮ್ಮಾ ಆಂಗ್ಲಾಕ್ ಪಾವ್ಲಿಂ  
ತುಮ್ಮಾಂ ಮ್ಹಣ್ ಉಡಯಿಲ್ಲಿಂ ಪುರ್ಗಲ್ಲಿಂ  
ಭಾತಾಂ ವೋಡ್ನ್ ಖಾಂವ್ಕ್ ನ್ಹಯ್  
ತುಮ್ಮಿ ವಳಕ್ ಇಶ್ವಾಗತ್ ಬಾಂದುಂಕ್

ವೊಂಯ್ ಮೆರೊ ಉತ್ತೊನ್ ಉಬ್ಜಾ ಆಮ್ಮಾಂ  
ಧಾದೊಶಿ ಅಸಾತ್ ಭಾತಾಂ ಶೆತಾಂತ್  
ದಾಂಡೊ ಘೆವ್ನ್ ಭೆಶ್ವಾಂವ್ಜಾ ಬೆರ್ಚಪ್ಪಾಂಚ್ಯಾ  
ಮಾತ್ಯಾರ್ ಫಿಕಿರ್ ನಾಸ್ತಾಂ ಬಸ್ತೆಂ ಧಯ್  
ಸ್ವತಂತ್ರ್ ಆಮ್ಚೆಂ!

ತುಮ್ಮೆ ಸಂಗಿಂ ಸಳಾವಳ್ ಘಡುಂಕ್  
ಉರ್ಬೆನ್ ಉಬೊನ್ ಆಯಿಲ್ಲಾ ಮ್ಹಾಕಾ  
ಕೊಕೊಕೊ ಮ್ಹಣ್ ಅಶಿಂಯ್ ಕಿತ್ಯಾಕ್  
ಆಂಗಾರ್ ಉಡೊನ್ ಬೊಂಚಾಂವ್ಕ್ ಯೆತಾತ್?  
ದುಸ್ಮಾನಾಂಚೆರ್ ಧಾಡ್ ಘಾಲ್ಚಾ ಸೊಜೆರಾಂಪರಿಂ!  
ಶಾಂತಿಚ್ಯಾ ಪಾವರ್ಯಾ ಥಂಯ್ ಅಸಲೊ ಬೆಪಾವೊ?

ಪದ್ವೆದಾರಾಂಚಿಂ ಪೊಸ್ಕಿಂ ಮ್ಹಳ್ಳೊ ಹಂಕಾರ್?  
ವಾ ಭಾತಾಂತ್ ನಲಿಯಾಂಕ್ಚ್ ಸೊದ್ಚಾ  
ಪೆಲ್ಯಾಕ್ ಹಳ್ಳವ್ಯಾ ದೊಳ್ಯಾಂನಿಂಚ್ ದೆಕ್ಚಾ  
ಜಾತಿಕ್ಚ್ ಬೊಂಚಾಯ್ತಲ್ಯಾಂಚೊ ಸಹವಾಸ್?  
ದ್ವೇಷ್ ಹಗ್ಯಾನ್ ಕೋಣ್ ಜಾಲ್ಯಾಂತ್ ಉದ್ದಾರ್?  
ಎಕ್ಲ್ಯಾಕ್ ಸುಂಬಾನ್ ಬಾಂದುನ್ ಘಾಲಾಂ ತೆಣೆಂ  
ವೊಣೊದಿ ಭಿತರ್ ಥಾವ್ನ್ ಆಳೆನಾಚೊ ವಾಸ್!

ಖಂಯ್ ಉಬ್ಲಾಂ ಸುಕ್ಲೆಂಪಣ್  
ಭೆಶ್ಲೆಂ ತುಮ್ಮಾಂ ಪಾಕಾಟೆ  
ಹಾಬ್ಬಾ! ಹಾಂವ್ ಉಬ್ಲಿಂ ಶೆತಾಕ್!

## ಮರ್ಯಾದಿಚೆಂ ಝುಜ್

ಸತ್ ಆನಿ ಮರ್ಯಾದ್  
ಹ್ಯಾ ದೊಗಾಂ ಮದೆಂ  
ವಿಂಚವ್ಣಿ ಕರ್ಚಿ ಘಡಿ...

ದೋನ್ ವಾಯ್ಪಾಂ ಮದೆಂ  
ವಿಂಚವ್ಣಿಚಿ ಘಡಿ ಆಯ್ಲ್ಯಾರ್  
ಉಣ್ಯಾ ವಾಯ್ಪಾಕ್ ವಿಂಚಿಜೆ  
ಹೆಂ ಮರ್ಯಾದೆನ್‌ಚ್ ಶಿಕಯಿಲ್ಲೆಂ.

ಆಜ್ ದೊಗಾಂ ವರ್ತ್ಯಾಂ ಮದೆಂ  
ವಿಂಚೊವ್ಣಿಚಿ ಘಡಿ ಯೆತಾನಾ  
ಚಡ್ ಬರ್ಯಾಕ್ ವಿಂಚಿಜೆ ನ್ಹಯ್?

ಸತಾಕ್‌ಚ್ ವಿಂಚ್ಲೆಂ ಸತೆವಂತಾನ್  
ಮರ್ಯಾದಿಕ್ ಸೊಸುಂಕ್ ಜಾಲೆಂನಾ...

ಸತ್ ಆನಿ ಸತೆವಂತಾಚೆರ್  
ಉಪ್ರಾಟ್ಲಿ ಹಂಕಾರಿ ಮರ್ಯಾದ್  
ಝುಜುಂಕ್ ದೆಂವ್ಲಿ  
ಸಕಯ್ಲಾ...

ಆಜ್...

ಧವೆಂ ಪುರ್ತೆಂ ಸಾಂಡುನ್  
ಸತಾಚ್ಯಾ ರಗ್ತಾಂತ್ ತಾಂಬ್ಡಿ  
ನಾಗ್ಡಿ ಮರ್ಯಾದ್!



## ಉಜೊ ಪುಂಕ್ತಲೆ

ರಾಂದ್ಲಿಂತ್ ಉಜೊ ಪಾಲ್ವೊನ್ ಆಸಾ  
ಆಮ್ಚಿ ದಾಳ್ ಶಿಜುನ್ ಅಸಾ  
ಹಾಡ್‌ರೆ ಸೊಣ್ಣಾಂ ಹಾಡ್‌ರೆ ಲಾಂಕ್ಡಾಂ  
ಧಮ್ಮ್ ಬಾಂದುನ್ ಪುಂಕ್‌ರೆ ಉಜೊ  
ಉಜೊ ಪಾಲ್ವೊಂಕ್ ನಜೊ

ರಾಂದ್ಲಿಂತ್ ಉಜೊ ಪಾಲ್ವೊನ್ ಆಸಾ  
ದಾಳ್ ಶಿಜುಂಕ್ ಬಾಕಿ ಅಸಾ  
ಮಾಡ್ ನಾ, ರೂಕ್ ನಾ  
ಹಾಡ್‌ರೆ ಕಾಪ್ಡಾಂ, ಹಾಡ್‌ರೆ ಗೃಂಧಾಂ  
ಧಮ್ಮ್ ಬಾಂದುನ್ ಪುಂಕ್‌ರೆ ಉಜೊ  
ಉಜೊ ಪಾಲ್ವೊಂಕ್ ನಜೊ

ರಾಂದ್ಲಿಂತ್ ಉಜೊ ಪಾಲ್ವೊನ್ ವೆತಾ  
ಉಜ್ಯಾಕ್ ಆಮ್ಚ್ಯಾ ಕಿತೆಂಯ್ ಜಾತಾ  
ಜಳ್ತಾ ಮಾನ್ ಲಾಸ್ತಾ ರಾಜಾಂವ್  
ಹಾಡ್‌ರೆ ಹಾಡಾಂ, ಹಾಡ್‌ರೆ ರಗ್ತಾಂ  
ಧಮ್ಮ್ ಬಾಂದುನ್ ಪುಂಕ್‌ರೆ ಉಜೊ  
ತಾಪುಂಕ್ ಲಾಗ್ಲಾ ಭೆಜೊ

ರಾಂದ್ಲಿಂತ್ ಉಜೊ ಪೆಟೊನ್ ಅಸಾ  
ಪಾರ್ವ್ಯಾನ್ ಕರಿಣ್ ಹಾಡ್ಲ್ಯಾ ಖಬರ್  
ಭುಮಿ ಉಂಡಾಂತ್ ಪೆಟ್ಲಾ ಸೊರ್ಮುಣ್  
ಪುಂಕ್ತಲೆಚ್ ಸರ್ವ್ ಪಾಲ್ವಯ್ತಾ ಕೊಣ್  
ಬಾಂದ್ಲಾ ಉಸ್ವಾಸ್ ತಳ್ಳಳ್ತಾ ಪ್ರಾಣ್  
ಧಾವೆಕ್ ಶಿಜುನ್ ಪುಂಕ್ತಲೆ ನಿತ್ರಾಣ್

ಉಟ್‌ರೆ ಮನ್ಶಾ ದಾಯ್ಜ್ಯಾಂಕ್ ಆಪಯ್  
ಆತಾಂ ಪುಣ್‌ಯಿ ಪುಂಕ್ಚೆ ರಾವಯ್  
ಜಾಂವ್ಚ್ಯಾ ಆದಿಂ ಜಳೊನ್ ಸಗ್ಳೆಂ ಸಫಾಯ್  
ಶಿಕ್‌ರೆ ಉಜೊ ಪಾಲ್ವಂವ್ಚೆ ಉಪಾಯ್!

## ತುಂ ಖಂಯ್ಸರ್ ಆಸಾಯ್?


ತುಂ ನಿಶ್ಚಿತ್ ತೆಂ ಸತ್  
ಪೂಣ್ ಆಸಾಯ್ ಖಂಯ್ಸರ್?

ಲಾಗಿಂ ವಾ ಪಯ್ಸ್?  
ಮೆಟಾರ್ ವಾ ವಾಟೆರ್?  
ಹುಂಬ್ರಾರ್ ವಾ ದೊಂಗ್ರಾರ್?  
ಉದ್ಯಾಂತ್ ವಾ ವಾರ್ಯಾರ್?

ಕಾಂಯ್ ಹಾತ್ ಉಸೊವ್ನ್  
ರಾವ್ಲಾಂಯ್ ರಾಕುನ್  
ವೆಂಗುಂಕ್ ಉರ್ಬೆನ್?  
ಯಾ ಹಾತ್ ಬಿಜಾವ್ನ್  
ಪಾಟ್ಲಾವ್ ಕರ್ತಾಯ್  
ಧರುಂಕ್ ತುರ್ತಾನ್?

ತುಂ ನಿಶ್ಚಿತ್ ತೆಂ ಖರೆಂ  
ಪೂಣ್ ಲಿಪ್ಲಾಂಯ್, ದೆವಾಪರಿಂ!  
ತುಜೆ ಮ್ಹಜೆ ಮದ್ಲೊ  
ಅಂತರ್ ಕಿತ್ಲೊ?  
ಹಾಂವ್ ನೆಣಾ  
ಕಾಳಿಜ್ ದಡ್ಡಡ್ತಾನಾ ಭೊಗ್ತಾ  
ತುಂ ಕಾಂಯ್ ಭಿತರ್‌ಚ್ ಆಸಾಯ್?

ಸಾಂಗ್ ಖಂಯ್ಸರ್ ಆಸಾಯ್  
ತುಂ ಮೊರ್ನಾ?



## ವ್ಹಾಜಪ್ ಥಾಂಬ್ಲ್ಯಾ ಉಪ್ರಾಂತ್

ಸಂಪ್ಲಾಂ ವ್ಹಾಜಪ್  
ಸಂಪ್ರೊಂಕ್ ನಾ ಮ್ಹಜೊ ನಾಚ್

ದೊನ್ಯಿ ಹಾತ್ ಹೊಗ್ಡಾಯಿಲ್ಲೊ ಬಾವ್ಡೊ  
ಪಾಟ್ ಖೊರ್ಪುಂಕ್ ಉಡ್ವೊಂಚ್ಯಾಪರಿಂ  
ದೆಕ್ಲ್ಯಾಂಕ್ ಹಾಸೊ, ತಮಾಸೊ

ಸತ್ ಸಾಂಗ್ತಾಂ, ಹಾಂವ್ ಅಸೊಚ್  
ವಾರೆಂ ರಾವ್ಲ್ಯಾರ್ಯಿ ಹಾಲ್ಚೊ ಖೊಲೊ  
ಪಾವ್ನ್ ಥಾಂಬ್ಲ್ಯಾರ್ಯಿ ನಳ್ಕಾರ್ ಲೊಳೊನ್  
ಗಳ್ಚೊ ಪಾವ್ಲೊ

ಘಾಂಟ್ ಥಾಂಬ್ಲ್ಯಾರ್ಯಿ ವ್ಹಾಲ್ತಾ ನಾದ್  
ಕಿಡಾಯ್ತಾ ಯಾದ್ ನಾಚಯ್ತಾ ವಾದನ್  
ಕಣಕಣಾಂಚೆ ವೇದನ್ ಕಾಳ್ಜಾ ರುದಾನ್  
ಥಾಂಬೊಂ ಕಶೆಂ? ತುಕಾ ವಿಸ್ತುಂ ಕಶೆಂ?

ಸಂಪ್ಲಾಂ ವ್ಹಾಜಪ್  
ಸಂಪ್ರೊಂಕ್ ನಾ ಮ್ಹಜೊ ನಾಚ್!



## ಅಂತರಾಚೆಂ ಗೀತ್

ಮಜೆ ಮ್ಹಜೆ ಮದೆಂ ಉಬ್ಜಾಲೆಂ  
 ಅಂತರಾಚೆಂ ಖಿಂದಕ್ ತಿಳುನ್  
 ಕರ್ತೆಂ ಕರ್ಗಾನಾಕಾ ಚಿಂತುನ್...

ಮೊಡ್ಯೊ ಘಡ್ಯೊ ಆಸುಂ ಮೊನ್ಸೊ  
 ಎಕ್ಸುರೊಯ್ ಸುರ್ಯಾ ಥಾವ್ನ್ ಲಿಪೊಚೊ  
 ಲಹಂ ಕಟ್ಟಿ ಭೆತುಂಕ್, ಭಿತರ್  
 ಸೊದ್ನಾಂ ತನ್ನಿ ಝಡಿ ಚಲೊಂವ್ಕ್

ಹ್ಯಾ ಸೊದ್ನಾಂತ್ ಸಾಂಪಡ್ತಲಿಂ  
 ಧೊಡಿಂಶಿಂ ಮೊವಾಳ್ ಉತ್ರಾಂ, ಚಿತ್ರಾಂ  
 ಸಾಂತ್ಲೆ ತಸ್ಲಿಂ ತಿಂ ಫಾಲ್ಯಾಂ ರಾಸ್  
 ಬಾಂದುಂಕ್ ಮಯ್ಪಾಸಾ ಸಾಂಕೊವ್

ಮೊಡಿಂ ಮೆಳ್ತಲಿಂ ಉತ್ರಾಂ, ಸೂತ್ರಾಂ  
 ಧೊಮೊಸಾಚಿಂ, ಚೂಕ್ ದಾಕೊಂವ್ಚಿಂ  
 ಸಾಂಕ್ಯಾಕ್ ಯೇರ್ ಹಾಡ್ನ್ ಕಾಂಪೊಂವ್ಚಿಂ  
 ಉಡಯಾಂ ಖಿಂದ್ಕಾಂತ್ ಚಿಲ್ಲುನ್

ಹ್ಯಾ ಕುಶಿ ಥಾವ್ನ್ ತುಂ, ಆನಿ  
 ಹ್ಯಾ ಕುಶಿ ಥಾವ್ನ್ ಹಾಂವ್  
 ಬಾಂದುನ್ ಹಾಡ್ಯಾಂ ಸಾಂಕೊವ್  
 ಅಂತರಾಚ್ಯಾ ಖಿಂದ್ಕಾ ವಯ್ಲಾನ್...

ಎಕೇಕ್ ನಾಜೂಕ್ ಮೆಟಾ ಉಪ್ರಾಂತ್  
 ಸಾಂಕ್ಯಾ ಮದೆಂಗಾತ್ ರಾವುನ್  
 ಸಾಳ್ವಾ ಉಬೆಂತ್ ಹಾತ್ ಉಸೊವ್ನ್  
 ಮಾರ್ಯಾಂ ಎಕ್ವಟಾಚಿ ವೇಂಗ್...

ತುಂ ಧವೆಂ ಪಾನ್ ತರ್  
 ಹಾಂವ್ ಕಾಳೆಂ ಅಕ್ವರ್  
 ಎಕಾಮೆಕಾ ಸೊಭಂವ್ಚೊ ಸಾಂಗಾತ್  
 ನಪಂಯ್ಚ್ ವರ್ಣಾಂ ಅಂತರ್!

ಫಾಂಕ್ತಿತ್ ಕಿರ್ಣಾಂ ಕಡೊವ್ನ್ ಮೊಡಾಂ  
ಹಾಸ್ತಾ ಆಕಾಸ್, ಸಂತೊಸಾ ದುಖಾಂ  
ಸಾಕ್ಷಿಕ್ ಉಬೊ ಪಾವ್ನ್ ಧೋಣು  
ವ್ಹಾಳುಂ ವೆಂಗೆಂತ್ ಮೋಗ್ ನಿರಂತರ್...

ಸರ್ಗಾಕ್ ಖಿಂಚ್ಲಾತ್ ಭರ್ವಶ್ಯಾ ದೊಳೆ  
ಆತಾಂ ಖಿಯ್ ಮಾಯಾಗ್ ಅಂತರ್?  
ತಿಳ್ಳಾರ್ ಅತಾಂಯ್ ದಿಸತ್ ಪಳೆ  
ಸಾಂಕ್ಯಾ ಪಂದಾ ಖಿಂದ್ಯಾಂತ್!

## ವೇಳ್ ನಾ

ಮೊಳ್ಬಾಕ್ ಲಾಗ್ಚೆಂ ಘೆತ್ಲಾಂ ಬಿಡಾರ್  
 ಸೊಭಿತ್ ತಿಂ ಟಿವಿಂತ್ಲಿಂಚ್ ತಾರಾಂ  
 ಮೊಡಾಂ ಇಡ್ಯಾಂನಿ ಜಿಳ್ಳಿಳ್ತಾತ್ ನಕ್ತಿರಾಂ  
 ಪಳೆಂವ್ಕ್ ಮನ್ಶಾಕ್ ವೇಳ್ ನಾ

ಸೊಭ್ತಾತ್ ವಣಿರ್ ಚಿತ್ರಾಂ ವಿಚಿತ್ರಾಂ  
 ಬದಲ್ತಾತ್ ನವೆ ನವೆ ರಂಗ್  
 ಮುಳಾಂತ್ ಮನ್ಶಾಂ ದಿಸ್ತಾತ್ ಲ್ಹಾನ್  
 ಹಾಸುಂಕ್ ಸಯ್ತ್ ವೇಳ್ ನಾ!

ಸುಖಾ ಖಾತಿರ್ ಆರಾಯ್ಲ್ಯೊ ವಸ್ತು  
 ವೊಮ್ಮೊನ್ ಗೆಲಾಂ ಘರ್ ಗುದಾಂವ್  
 ಆನಿಕ್ಯೊ ಆರಾಂವ್ಕ್ ಭೊಂವ್ತಾ ಗಾಂವ್  
 ಮೊಗುಂಕ್ ಮನ್ಶಾಕ್ ವೇಳ್ ನಾ

ದುಡ್ವಾ ಪಾಟ್ಲ್ಯಾನ್ ಧಾಂವೊನ್ ಧಾಂವೊನ್  
 ದೆವಾ ಪೆಲ್ಯಾಕ್ ಪಯ್ಸ್ ಲೊಟುನ್  
 ಪ್ರಾಣ್ ಉಬೊನ್ ವೆತಾ ಮ್ಹಣಾಸರ್  
 ಜಿಯೆಂವ್ಕ್ ಬಿಲ್ಕುಲ್ ವೇಳ್ ನಾ

ಜಿಯೆಂವ್ಕ್ ಬಿಲ್ಕುಲ್ ವೇಳ್ ನಾ!



## ಲೋಕ್ ಕಲ್ಯಾಣ್

ಪ್ರಕೃತೆಚೊ ಶಿರೊ ಕಾತ್ರನ್  
ಭಾಂಗ್ರಾ ಗೊಬ್ಬಾಂನಿ  
ತಿಚೆಂ ರಗತ್ ಘೊಟ್ಟೆಲೆ...

ಪ್ರಕೃತೆ ಉಂಡಾಂತ್ಲೆಂ ಉದಕ್  
ಆನಿ ಕೊಂಡ್ ಜಾಲ್ಲೆಂ ದೂಖ್  
ರಗ್ತಾ ಕಿರೆಂಚಿ ವಾಂಟ್ತಾತ್ ತೆ...

ಪಾತ್ಕಾಂ ಧುಲ್ಲ್ಯಾ ಗಲೀಜ್ ದ್ರವ್ಯಾಕ್  
ದಾನ್ ಧರ್ಮಾಚೆಂ ಲೇಬಲ್ ಚಿಡ್ಕಾವ್ನ್  
ದೆವಾಳಾಂಕ್, ರಸ್ತಾಂಕ್, ಶಾಳಾಂಕ್, ಘರಾಂಕ್  
ದುಬ್ಬಾಂಕ್ ಸೊಧುನ್ ವೆತಾತ್ ತೆ...

ಕೊಣಾಸರ್ಶಿಂ ಯೇವ್ನ್ ತೆ  
ಭೃಶ್ ರಗ್ತಾ-ಉದ್ಕಾ ಥೆಂಬೆ ಪಾವ್ಲೆ...  
ಆನಿ ತೆ ಮ್ಹಣಾಲೆ...

ಆನಿಕ್ಯೆ ಜಾಯ್... ಆನಿಕ್ಯೆ ಜಾಯ್  
ಆನಿಲ್ಲೆಂ ದಿಯಾ... ಆನಿಲ್ಲೆಂ ದಿಯಾ  
ಮಿಡಿಯಾನ್ ಬೊಬಾಟ್ ಮಾರ್ಲಿ  
ಲೋಕ್ ಕಲ್ಯಾಣ್, ಭುಲೋಕ್ ಕಲ್ಯಾಣ್!

## ಮಾನೂಮ್ ಜಿವಿತ್

ಇಟ್ಕಾಂ ಮದೆಂ  
 ಸುಟ್ಕಾಂ ಇಡೆಂ  
 ಪಾವ್ಲಾ ಥೆಂಬೊಯ್  
 ದೆಂವ್ಲಾ ಮದೆಂ

ಸೊಡ್ಲೊ ಉಸ್ವಾಸ್  
 ಗಾಂಯ್ಕೊಳ್ ಬಾವ್ಡ್ಯಾನ್  
 ಏಕ್ ಕಣ್ ಇಟಾನ್  
 ಭರ್ಲೆಂ ತ್ರಾಣ್

ಜಾಲೆಂ ಪಾಶಾರ್  
 ಉಜ್ವಾಡಾ ಕೀರ್ಣ್  
 ಉಬಾರ್ನ್ ಧರ್ಲಿ ತಕ್ಲಿ  
 ಮಾಸುಮ್ ತಣಾನ್

ಪುಲ್ಲೊ ಹಾಸೊ  
 ನವ್ಯಾ ಜಿವಿತಾಚೊ  
 ಜಿಯೆಂವ್ಚಾ ಉರ್ಬೆಚೊ  
 ಪಿಂಪ್ರ್ಯಾ ತಣಾಚೊ!

## ನಿರಾಶ್ರಿತ

ತ್ಯಾ ಮದ್ಯಾನೆ ರಾತಿಂ  
ಮುಳಾಂತ್ಲ್ಯಾ ರೊಪ್ಪಾಂ ಧಾವ್ನ್  
ಜೆವ್‌ಲ್ಲ್ಯಾ ಖಾಲಿ ಆಯ್ದಾನಾಂಚ್ಯಾ  
ಡಣ ಡಣ ಆವಾಜಾ ಸಾಂಗಾತಾ  
ಉಲ್ಲಾಸಾಚೊ ತಾಳೊ ಆಯ್ಕತಾನಾ...  
ಹಾಕಾ ಸದಾಂಚೆ ಖರ್ಕರೆ!

ಹಾಸೊ ಹಾಂಗಾಯ್ ಆಯ್ಕತಾತ್  
ವಯ್ಲ್ಯಾ ಧಾಂಪ್‌ಲ್ಲ್ಯಾ ಕುಡಾಂ ಧಾವ್ನ್  
ಹಪ್ತಾ ಧಾವ್ನ್ ಉಲೊಂವ್ಕ್ ಮೆಳಾನಾತ್‌ಲ್ಲ್ಯಾ  
ಧುವೆಚ್ಯಾ ಮದ್ಯಾನೆ ರಾತಿಚ್ಯಾ  
ಕೆಮರಾ ಚಾಟಂಗಾಚೊ

ಗುಳಿಯೊ ಘೆವ್ನ್ ನಿದ್‌ಲ್ಲಿ ಪತಿಣ್ ಘೊರೆತಾ  
ಪೂತ್ ಪಬ್ಬಾ ಧಾವ್ನ್ ಫಾಂತ್ಯಾರ್‌ಚ್ ಪಾವ್ತಾ  
ಬೊತ್ಲ್ ಆನಿ ಧುಂವ್ರಾ ಮದೆಂ  
ನೀದ್ ನಾಸ್ತಾಂ ಪಾಸಾಯೊ ಮಾರ್ಚೊ  
ದುಡ್ವಾಂತ್ ಲೊಳ್ಚೊ ವ್ಯಾಪಾರಿಸ್ತ್ ಹೊ ಚಿಂತಾ...

ಕೊರೊಡಾಂಚೊ ಹೊ ಮಜ್ಬೂತ್ ಬೊಂಗ್ಲೊ ಜಾಲಾ  
ಧುವೆಕ್ ಜಯ್ಲ್ಯಾ, ಪುತಾಕ್ ಸುಡ್ಕಾಡ್, ಬಾಯ್ಲೆಕ್ ಕೊಟೆಂ  
ತರ್ ನಿರಾಶ್ರಿತ ಕೋಣ್ ?  
ರೊಪ್ಪಾಂತ್ಲಿಂ ತಿಂ? ವಾ ಆಪುಣ್?



## ದೊರ್ಯಾ ಭಾಯ್ರ್ ತಿಳ್ತಾನಾ...

ಜಿವೊ ಜಿವೊ ಲ್ಹಾನ್ ಫಾಂಟೊ ಹಾಂವ್  
 ದೊರ್ಯಾ ಭಾಯ್ರ್ ತಿಳ್ತಾನಾ, ತಿಶಿಲ್ಯಾಂನಿ  
 ಕಾತರ್ನ್ ಕಾಡ್ನ್ ರಸ್ತಾಕ್ ಉಡಯ್ಲಾ

ತುಟುಂಕ್ ನಾ, ಅಜೂನ್ ಉರ್ಲಾ ಜೀವ್  
 ಚಿಲ್ಲಿತಾತ್, ಉತ್ತೊನ್ ವೆತಾತ್ ಪುರ್ಶಾಂವಾಚಿಂ  
 ವೋಡ್ನ್ ವರ್ತಾತ್ ರೊದಾಂ ವಾಹನಾಂ  
 ಚೆಂಚುನ್ ಚಿಟ್ಟಿ ಜಿವಿಂ ಪಾನಾಂ

ಉಬೊಂಕ್ ಜಾಯ್ನಾ... ಉಲೊಂವ್ಕ್ ಜಾಯ್ನಾ  
 ಲೊಳುಂಕ್ ಹುಳ್ವಳುಂಕ್ ಸಯ್ತ್ ಜಾಯ್ನಾ  
 ಫಕತ್ ಧರ್ಣಿರ್ ವಳ್ವಳೆ... ಕಳ್ವಳೆ

ಅರೆ ಧನ್ಯಾ, ಮಾಗ್ತಾಂ ಉಪ್ಕಾರ್  
 ಕಚ್ರ್ಯಾಂತ್ ಫಾಲ್, ಸಾಂಡಿನಾಕಾ ರಸ್ತಾರ್  
 ಧಂಯ್ ಜಿಯೆತಾಂ ಶಿತಾಂ ಸಂಗಿಂ  
 ಕಾತಿರ್ ಪಾಚ್ಚೆಂ ಉರ್ತಾ ಮ್ಹಣಾಸರ್!

## ತಾನ್

ಉದ್ಕಾ ಶೆಳ್ ನಾಸ್ತಾಂ ಕರ್ಪ್ಪನ್ ಮೊರ್ಚ್ಚಿ  
ರಸ್ತಾ ದೆಗೆಲ್ಯಾ ಪುಲಾ ಝಡಾ ಗತ್ ಪಳೆವ್ನ್  
ತೊವೊನ್ ಗೆಲೆಂ ಕಾಳಿಜ್ ಕವಿಚೆಂ

ಹಾತಾಂತ್ಲಿ ಬಿಸ್ಲೆರಿ ಬೊತ್ಲ್ ಪಿಯೆವ್ನ್ ಖಾಲಿ  
ಝಡಾಂನಿ ಝಡಯ್ಲಿ ಖೊಲಿ  
ಕವಿತಾ ಉದೆಲಿ!

ರಸ್ತೊ ಖೊಂಡ್ಚಾ ಕಾಮೆಲ್ಯಾಕ್‌ಯ್  
ದಿಸ್ಲಿ ಭಿರ್ಮತ್ ಝಾಡಾಚಿ  
ತಾನೆಚೆಂ ಅರ್ಥೆಂ ಉದಕ್ ವೊತ್ಲೆಂ ಮುಳಾಕ್

ತಾನೆಲ್ಲ್ಯಾ ಸುಕ್‌ಲ್ಲ್ಯಾ ಝಾಡಾ ಶಿರಾಂನಿ  
ವ್ಹಾಳೆಂ ಜಿವಿತಾ ಅಮೃತ್  
ಮಿಶೆನ್ ಹಾಸ್ಲೊ ದೇಂಟ್!

ಮನ್ಯಾಪಣ್ ನಾತ್‌ಲ್ಲಿ ಕವಿತಾ  
ಸಬ್ದಾಂಚೊ ಪಿಂಜ್ರೊ ಆಂದ್ರಾಮಾ!

## ತಾಪ್ಲೆ ರೆಂವೆ ಕಣ್...

ತಾಪೊನ್ ಲಾಸ್ತಾ ಸುಕ್ಲಾ ನ್ಹಂಯ್ಚಿ  
ರೆಂವೆ ಕಣಾಂಕ್ ಆಮ್ಕಾಂ  
ತುಮ್ಮಿ ಭಿರ್ಮತ್ ನಾಕಾ

ಸಾವ್ಯೆಚಿ, ಉದ್ಕಾಚಿ ಆಶಾ ದಾಕೊವ್ನ್,  
ವ್ಹಾವೊಂವ್ಕ್ ಪುಸ್ಲಾವ್ನ್ ಫಸಯ್ನಾಕಾತ್  
ಲೊರಿಯೆಗಾರಾಂನೊ

ತುಮ್ಮಾಚಿ ಬಾಂದ್ಪಾಂಲಾಗಿಂ  
ವಚುನ್ ಸಾಂಗಾ....  
ಶಿಮಿಟಿಚ್ಯಾ ಪೊಣೊದಿಂನಿ  
ಜಿವಿಂ ಮೊಡಿಂ ಜಾಂವ್ಚಿ  
ಆಬ್ಲೆಶಿ ಆಶಾ  
ಬಿಲ್ಕುಲ್ ನಾ ಆಮ್ಕಾಂ

ವೊತ್ತಲೊ ಪಾವ್ನ್  
ಆಜ್ ಫಾಲ್ಯಾಂ  
ಸುಶೆಗ್ ದಿಂವ್ಕ್!



## ಆಟ್ ಭಾಗಿ

ಭಾಗಿ ದುರ್ಬಳಿಂ, ಭಾಗಿ ಭುಕೆಲ್ಲಿಂ, ಭಾಗಿ ರಡ್ತಲಿಂ  
ವಾಡ್ತಾ ಆನಿ ಚಡ್ತಾ ಆಟ್ ಭಾಗಿಂಚಿ ಪಿಳ್ಳಿ  
ದೆಕುನ್‌ಚ್ ಹಾಂಗಾ ಗ್ರೇಸ್ತಾಕ್ ಸರ್ಗ್!

ತೆ ಗ್ರೇಸ್ತಾಂಚ್ಯಾ ಸಭೆಚೆ  
ಹ್ಯಾ ಆಟ್ ಭಾಗಿಂಕ್ ದೊಂಗ್ರಾಕ್ ಚಡೊವ್ನ್  
ದಿತಾನಾ ಫಣ್ಣಣಿತ್ ಪ್ರಸಂಗ್  
ಮೆಲ್ಯಾ ಉಪ್ರಾಂತ್ ಮೆಳ್ಚ್ಯಾ  
ದಿಸನಾತ್‌ಲ್ಯಾ ಸರ್ಗಾ ಖಾತಿರ್  
ಫೊಳೊನ್ ರಾವಾ ದೀಸ್ ರಾತ್  
ಸೊಸುನ್ ರಾವಾ ಭುಕ್ ದೂಕ್  
ದುರ್ಬಳ್ಕಾಯೆಕ್ ಮ್ಹಣಾನಾಕಾತ್ ಖರ್ಗ್!

ಗರೀಬಾಂಕ್ ಸರ್ಗಾಚೆಂ ದಾಕೊವ್ನ್ ಸಪಣ್  
ಗ್ರೇಸ್ತಾಲಾಗಿಂ ಸಾಂಗ್ತಾತ್ ಫುಟಾನ್  
ಹ್ಯಾ ಸಂಸಾರಾಂತ್‌ಚ್ ಸರ್ಗ್!

ಹೆ ಧಾಂತ್ಲೆ ಆಟ್, ಭಾಗಿ  
ಶತಮಾನಾಂ ಧಾವ್ನ್ ಫಾಲ್ಯಾಂಚೊ ಸರ್ಗ್ ಆಪ್ಣಾಂವ್ಕ್  
ಫೊಳೊನ್ ಆಸಾತ್, ಭುಕೆನ್ ಆಸಾತ್

ಬಾಕಿಚೆ ಧಾಂತ್ಲೆ ದೋಗ್, ಸುಭಾಗಿ  
ಫೊಳೊವ್ನ್ ಆಸಾತ್, ಗಿಳುನ್ ಆಸಾತ್;  
ಹಾಂಗಾ ಸರ್ಗಾರ್ ಆಸಾತ್

## ಬದ್ಲಾನಾತ್‌ಲ್ಲಂ

ಪೊರ್ಚ್ಯೊ ಮೆರೊ  
 ಆಜ್ ದೊರೊ  
 ಪೊರ್ಚೆಂ ಶೆತ್  
 ಆಜ್ ಸಾಯ್ವ್  
 ಶೆತ್ಕಾರಾಚೊ ಪೂತ್  
 ಆಜ್ ಬಾಂದ್ಲಿ!

ಬದ್ಲಂಕ್ ನಾಂತ್  
 ತಿಂ ಮಾತ್

ಪೊರುಂ ಗಾದ್ಯಾಂತ್  
 ಭಾತ್ ಲುಂವ್‌ಲ್ಲಿಂ  
 ಗಾದೊ ಪಣ್ಣಿಲ್ ಪಡ್ತಾನಾ  
 ಭುಕೆನ್ ನಿದ್‌ಲ್ಲಿಂ  
 ಆಂವ್ಡಂ ಕೊಂಕ್ರಿಟಿ ಮದೆಂ  
 ಇಟಿ ವಾವೊಂವ್ಚಿಂ

ಪೊರ್ಚಿಂ  
 ಕಾಲ್ಚಿಂ  
 ತಿಂಚ್  
 ಆಳಾಂ

ಆಯ್ಚಿಂ  
 ತಾಂಚಿಂಚ್  
 ಬಾಳಾಂ!

## ಆಮಿ ದಾವಿದಾಚ್ಯಾ ಕುಳಿಯೆಚೆ

ಆಮಿ ದಾವಿದಾಚೆ ಕುಳಿಯೆಚೆ  
ವಿಂಚುನ್ ಕಾಡ್ಲೆಲೆ!

ವ್ಹಯ್, ಆಮಿ ತೆಚ್  
ದಾವಿದಾಚ್ಯಾ ಕುಳಿಯೆಚೆ, ಉರಿಯಾಕ್ ಫಸೊಂವ್ಚೆ  
ಶಿಪಾಯಾಂಕ್ ಝುಜಾ ಥಳಾಕ್ ತಾಂಡುನ್  
ರಾವೈರಾಂಚ್ಯಾ ಮಾತ್ಯಾರ್ ಚಡುನ್  
ಬಾತ್ಸೆಬಾಂನಿ ನ್ಹಾತಾನಾ  
ಪದ್ವೆಚ್ಯಾ ಆಮಾಲಾನ್ ತಿಳ್ಳೆ!

ಆಮಿ ತೆಚ್ ದಾವಿದಾಚ್ಯಾ ಕುಳಿಯೆಚೆ  
ಸತೆವಂತ್ ಸೊಜೆರ್ ಉರಿಯಾಕ್  
ದುಸ್ಮಾನಾ ಘಾಸಾಕ್ ವೊಪ್ಪುನ್  
ಬಾತ್ಸೆಬಾಚೆರ್ ಅತ್ಯಾಚಾರ್ ಕರ್ಚೆ  
ಶೆಳಿಯೆಂಚ್ಯಾ ರಗ್ತಾ ಹಾತಾಂನಿ  
ಹೊಮ್‌ಬಲಿಯೊ ಭೆಟಂವ್ಚೆ  
ಜಾತಿ ಪಳೆವ್ನ್ ಅತ್ಯಾಚಾರಾ  
ವಿರೋಧ್ ವಾತಿ ಪೆಟಂವ್ಚೆ!  
ಕಂಪ್ಯೂಟರಾಂಚ್ಯಾ ಜನೆಲಾಂತ್ಲ್ಯಾನ್  
ಬಾತ್ಸೆಬಾಂಕ್ ಸೊದ್ಚೆ!

ಆಮಿ ತೆಚ್, ದಾವಿದಾಚ್ಯಾ ಕುಳಿಯೆಚೆ  
ದೆವಾನ್ ಆಮ್ಕಾಂ ರಚ್ಲಾಂ, ಆಮಿ ದೆವಾಕ್ ರಚ್ಲಾಂ  
ಸಾತ್ ಸತ್ತರ್ ಪಾವ್ಲಿಂ ಭೊಗ್ಸುಂಚ್ಯಾ  
ಅತ್ಯಾಚಾರ್ ಸೊಸುನ್ ವರ್ಚಾ ದೆವಾಕ್?!



## ಖುರ್ಸಾಂವ್ಚೆಂ ಯೋಜನ್

ತಾಣೆಂ ಸತ್ ಉಲೊವ್ನ್ ಸತಾಂವ್ಚೆ ಪುರೊ  
ತಾಕಾ ನಾಗ್ಡೊ ಕರಿಜೆ  
ಆಜ್ ಹಾಣೆಂ ತಾಕಾ ಖುರ್ಸಾಂವ್ಚೆ ಚಿಂತ್ಲಾಂ

ದುಬ್ಳ್ಯಾ ರಾಂದ್ಲಿಲಾಗಿಂ ದೋನ್ ಲಾಂಕ್ಡಾಂ ಮೆಳ್ಳಿಂ  
ಪೂಣ್ ಸುತಾರಿ ನಾ  
ತೀನ್ ಮಾತಿ ಖೆಲ್ಲೆ ಖಿಳೆ ಮಾತಿ ಪಾಪ್ಡುನ್ ಉಟ್ಲೆ  
ಪೂಣ್ ಮೊಡ್ತೆಲ್ ನಾ

ಸುಕ್ರಾರ್ ಸದಾಂಯ್ ಯೇನಾ  
ಖುರ್ಸಾಂವ್ಚೆಂ ಯೋಜನ್ ರದ್ದ್ ಕರುಂಕ್ ಜಾಯ್ನಾ!

ಆಜ್ ಹೊ ಉದ್ರಿಕ್ತ್! ಖುರ್ಸಾಂವ್ಚೆ  
ಲಾಗಿಂ ಲಾಂಬ್ ಸುಂಬ್ ದಿಸ್ಲೆಂ ಲಾಂಕ್ಡಾಂ ಘಡ್ಪುಂಕ್  
ಥೊಡೆ ಮೊಟೆ ಫಾತೊರ್ ಮೆಳ್ಳೆ ಖಿಳೆ ಸಾಣ್ಪುಂಕ್

ಪೂಣ್ ಹಾಚ್ಯಾ ಹೊಮ್‌ಬಲಿಯೆಚೆ  
ಸತೆವಂತ್ ಶೆಳಿ ಖಿಯ್ ಲಿಪ್ಲ್ಯಾ?

ತೊ ಹಾಚ್ಯಾ ಲಾಗಿಂಚ್ ರಾವುಂಕ್  
ಹೊ ಕಾಂಯ್ ಆಬ್ರಾಮ್ ನ್ಹಯ್  
ಆನಿ ತೊ ಕಾಂಯ್ ನೆಣ್ಣೊ ಇಸಾಕ್ ನ್ಹಯ್  
ಶಿಂಗಾ ಶಿರೊನ್ ಹುಳ್ವಳ್ಳೊ ಬೊಕ್ಸೊಯ್ ನ್ಹಯ್!

ಹಾ! ಪಾಂಯಾಂ ಮುಳಿಂ ಶೆಣಾಚೆ ಧಾಪೆ  
ತೊ ದೊಳ್ಯಾಂಕ್ ದಿಸ್ಲಾರ್ ಉಡೊವ್ಯೆತ್ ಶೆಣ್  
ಛಿ! ವಿಂಚ್ಲಾರ್ ದಾವ್ಯಾ ಹಾತಾಂತ್ ಜೆವಣ್!

ಅತಾಂ ಕಿತೆಂ ಕರ್ಚೆಂ? ಹೊ ಉದ್ರಿಕ್ತ್!  
ಐಡಿಯಾ! ಮಿಡಿಯಾಕ್ ಧರ್ಚೆಂ.....

ಥೊಡಿಂ ಧಾರಿಚಿಂ ಉತ್ರಾಂ ವಿಂಚ್ಲಿಂ ಸಾಣ್ಪುಂಕ್  
ಆನಿ ಥೊಡಿಂ ಪತ್ರಾಂ ವಿಂಚ್ಲಿಂ ಖುರ್ಸಾಂವ್ಚೆ

ಹಾಂ! ಸಬ್ದಾಂನಿ ಹಿಣ್ನುನ್ ಸಾಣ್ನುನ್ ಸಂಪದ್ಲೆಂ  
ಹಾಚೆಂ ಖುರ್ಸಾಂವ್ಚೆಂ ಪೊಗ್ರಾಮ್!

ತಿಸ್ರ್ಯಾ ದಿಸಾ ರಾಕುನ್ ರಾವ್ಲೊ ಪತ್ರಾ ಯೆಣ್ಯಾಕ್  
ಹಾಯ್ ಪೊರಾಜಿತಾ! ಕಿತೆಂ ಪಳೆತಾ ತೊ  
ಪತ್ರಾಚ್ಯಾ ಖುರ್ಸಾರ್, ಉತ್ರಾಂಚ್ಯಾ ಖಿಳ್ಯಾಂಚೆರ್  
ಉಮ್ಕೊಳ್ ಸಂಪ್ತಾ ಮ್ಹಣ್ ಚಿಂತ್ಲೊ ತೊ  
ಹಜಾರ್ ವಾಚ್ಪಾಂಚ್ಯಾ ಘರಾಂನಿ ಜಿವಂತ್ ಜಾಲಾ!

\*\*\*\*

ಮ್ಹೊಂವಾಚ್ಯಾ ಪೊಳಿಯೆಂತ್ ಹಜಾರ್ ಸಬ್ದ್  
ಪೊಳಿಯೆಕ್ ಮಾರ್ಲೊಚ್ ಮೆಲೊ!  
ನಾಕಾ ಸಬ್ದಾಂಚೊ ಹಲ್ಲೊ! ಸತ್!

## ದಾವೊ ಪೊಲೊ

ಉಜ್ವಾ ಪೊಲ್ಯಾಕ್  
ಏಕ್ ಮಾರ್ ಪಡ್ತಾನಾ...

ಸೊಮ್ಯಾಚ್ಯಾ ಉಲ್ಯಾಕ್ ಪಾಳೊ  
ದಾಕಯ್ಲೊ ದಾವೊ ಪೊಲೊ

ಏಕ್ ದೋನ್ ತೀನ್... ಸಾತ್  
ದಾವ್ಯಾಕ್ ಪಡ್ಲೆ ಸರ್ಸರಿತ್

ಪಳೆವ್ನ್ ಆಸ್ಲಿಂ ಭಿರ್ಮತೆನ್  
ಉಜ್ವಾಚ್ ಪೊಶೆವ್ನ್ ಗೆಲಿಂ

ದಾವೊ ಹುಲ್ಬೊನ್‌ಚ್ ಆಸಾ  
ವೊತಾಂತ್ಲ್ಯಾ ಕುಲ್ಕಾರಾಪರಿಂ!



## ಪಾಟ್ಲೆಂ ದಾರ್

ಆಮ್ಚಾ ಗಾಂವಾಂತ್  
ಪಾಟ್ಲಾ ದಾರಾ ಲಾಗಿಂ  
ಗಡ್ಡಿ ಚಡ್!

ಪಾಟ್ಲಾ ದಾರಾಂತ್ಲಾನ್  
ಕುಜ್ವಾಕ್ ಆನಿ ಜೆಂವ್ಚಾ ಕುಡಾಕ್  
ಪಯ್ಲೆಂ ಪಾವ್ತೆ

ಸಾಲಾಂತ್ ಮುಖ್ಯಾ ದಾರಾರ್  
ಯೆಜ್ಮಾನ್ಯಾ ಪಾಟ್ಲಾನ್  
ಯೆವ್ಕಾರ್ ಕರುಂಕ್ ಹಾತ್ ಜೊಡ್ಯೆತ್!

ಸಾರ್ಕೆಂ ಶಿಜನಾತ್ಲಾರ್,  
ಪಾಟ್ಲಾ ಪಾಯಾಂನಿ ಪಾಟ್ಲಾ ಥಾವ್ನ್  
ಹಳೂ ನಿಕಳೆತ್.

ಸಾದೊ ಬೊಳೊ ವೇಸ್ ಫಾಲ್ಸ್  
ಪಾಟ್ಲಾ ಬಾಗ್ಲಾ ಲಾಗಿಂ  
ಬೊತ್ಲೆಚ್ ತೊಂಡಾಕ್ ತೆಂಕೈತ್

ಮುಕ್ಲೆಂ ಪುರ್ತೆಂ ಧಾಂಪ್ಲಾರ್ಯಾ  
ಪಾಟ್ಲೆಂ ಮಾತ್ಲೆಂ ಉಗ್ತೆಂಚ್ ಆಸ್ತಾ  
ಭಿತರ್ ರಿಗುಂಕ್, ಭಾಯ್ರ್ ಉಸ್ಕೊಂಕ್!

## ನಿದೆ ನಿದೆ ಘೊವಾ

ನಿದೆ ನಿದೆ ಘೊವಾ

ಸುಯೊ ಉದೆವ್ನ್ ಆಯ್ಲಾ  
ಪಾಂಗ್ರುಂಕ್ ಘಾಲ್ತಾಂ ತುಕಾ...

ಪೆಂಕ್ಟಾಕ್ ಆಪ್ಪಾಲ್ಲ್ಯಾ ಖೊಟಿಂಚಿ ದೂಕ್  
ಪಾಟಿ ಶಿರಾಂನಿ ಭೊಂವ್ತಾ ಸರೊನ್  
ಧುವೆಚ್ಯಾ ಕಾನ್ಸುಲಾ ಮಾರಾಚಿ ತಾಂಬ್ಸಾಣ್  
ಕಾಳ್ಜಾಕ್ ಪಾವ್ಲ್ಯಾ ಭಿತರ್ ಸರೊನ್  
ದುಖಾಂಯ್ ಉಶ್ಯಾರ್ ಸುಕ್ಲ್ಯಾಂತ್ ಇರೊನ್  
ನಿದೆ ನಿದೆ ಘೊವಾ...

ಅತಾಂ ಉಜ್ವಾಡ್ಲಾ ಕಾಳೊಕ್ ಸರೊನ್  
ನಿಕಾಳ್ ಘಡಿಯೊಯ್ ನಿತಳ್ತಾತ್ ಸರೊನ್  
ಸುಯೊಯ್ ಥಾಂಬಾನಾ, ವೇಳ್ ರಾವಾನಾ  
ಪಾಂತ್ಯಾರ್ ಅಮಾಲ್ ದೆಂವ್ತಾ ಸರೊನ್  
ಪೊರೊ ಸಾಂಡ್ಚೊ ನಿಚೆವ್ ವೆತಾ ವಿಸ್ತೊನ್  
ನಿದೆ ನಿದೆ ಘೊವಾ..

ನಿದೆ ನಿದೆ ಘೊವಾ...

ಸುಯೊ ಪರತ್ ಉದೆವ್ನ್ ಆಯ್ಲಾ  
ರಾಂದ್ಲಿರ್ ಪೆಜೆಕ್ ಖಿತ್ಕತೊ ಉಟ್ಲಾ  
ಧುವ್ ಶಾಳೆಕ್ ತಯಾರ್ ಜಾಲಾ  
ಪಳೆನಾಕಾ ತಾಕಾ ಅಪ್ರಾಧಿ ದೊಳ್ಳ್ಯಾಂ  
ಖಿಂತ್ ಸಾಂಡುನ್ ಸುಖಾನ್ ನಿದೆ  
ಪಾಂಗ್ರುಂಕ್ ಘಾಲ್ತಾಂ ತುಕಾ...

ನಿದೆ ನಿದೆ ಘೊವಾ...

ಸುಖಾಂತ್ ಆನಿ ದುಖಾಂತ್ ತುಕಾ  
ಪೆತ್ಲಾ ಮ್ಹಜೊ ಪತಿ ಮ್ಹಣುನ್  
ಪ್ರಿಯೆ ಕಾಳಿಜ್ ಭೊಗ್ಸುಂಕ್ ತಯಾರ್  
ಆವಯ್ನ್ ಮ್ಹಜ್ಯಾ ಭೊಗ್ಸಿಲಾಂ ಬಾಬಾಕ್  
ಮಾರಾಂನಿ ಕೂಡ್ ರಡ್ಲ್ಯಾರ್ಯಾ ಸುಜುನ್  
ಮೋಗ್ ಕೆದಿಂಚ್ ಸುಕ್ಲೊನಾ ಜಿರೊನ್  
ಅಲ್ತಾರಿಚಿ ಭಾಸ್ ವೆಚಿನಾ ಸರೊನ್  
ನಿದೆ ನಿದೆ ಘೊವಾ....

ನಿದೆ ನಿದೆ ಘೊವಾ....

ನಿದೆಂತ್ ಕಿತ್ಲೊ ಸಾದೊ ಬೊಳೊ  
ಪಾಂಗ್ರುಂಕ್ ಘಾಲ್ತಾಂ ತುಕಾ!

## ಭಾಸ್ ನಾತ್‌ಲ್ಲೊ

ರುಕಾಚೆ ಶ್ಯಾತಿ ದಿ ದೆವಾ  
ಸುಕ್ಲಿಂ ಉಬ್ಲ್ಯಾರಾಯಿ ಖೊಲೆ ಝಡ್ಲ್ಯಾರಾಯಿ  
ಮೌನ್‌ಪಣಿಂ ಸೊಸುನ್ ವ್ಹರ್ಚಿ

ಹಾಚೆಂ ಮಾಗ್ಣೆಂ ಮಾಂದುನ್  
ದೆವಾನ್ ರುಕಾ ಸಕತ್ ದಿಲಿ, ಬದ್ಲಾಕ್  
ಉಲೊಂವ್ಚಿ ಭಾಸ್ ಪಾಟಿಂ ಘೆತ್ಲಿ

ಸುಕ್ಲ್ಯಾಂನಿ ಸಾಂಡ್‌ಲ್ಲಾ ರುಕಾಪರಿಂ  
ಭುರ್ಗ್ಯಾಂನಿ ಕೆಲೊ ಅನಾಥ್  
ಖೊಲೆ ಝಡ್‌ಲ್ಲಾ ಫಾಂಟ್ಯಾಪರಿಂ  
ಖಾಲಿಚ್ ಪಡ್ಲೊ ದೀಸ್ ರಾತ್

ಆಟೆವಿಟಿ ಸಾಂಗ್ಚೆ ಕಶೆ  
ರಡ್ಣೆಂ ಆಯ್ಕುಂಕ್ ಕೊಣಾಕ್ ಜಾಯ್?  
ಎಕ್ ಸಬ್ದ್ ಕಾಡಿನಾಸ್ತಾಂ  
ರುಕಾಪರಿಂ ಮೊನೊ ಜಾವ್ನ್  
ವಳ್ವಳೆ ಸೊಸುನ್ ಜಿಯೆಂವ್ಚೊ  
ಸಂಸಾರಿ ದೊಳ್ಳಾಂಕ್  
ಭಾಸ್ ನಾತ್‌ಲ್ಲೊ ಪಿಸೊಚ್ ಸಯ್!



## ಹಾಂವ್ ಸಗ್ಳೊಚ್ ಬದಲ್ಲೊಂ

ಲ್ಹಾರಾಂಕ್ ಧರುಂಕ್ ದೆಂವ್ಲೊಂ  
 ಹಾತಾಂತ್ಲ್ಯಾನ್ ಉಡೊನ್ ಧಾಂವ್ಲೊಂ  
 ರೆಂವೆಂನಿ ಧರ್ಲೊಂ  
 ತಾರಾಂಕ್ ಆರಾಂವ್ಕ್ ಉಬ್ಲೊಂ  
 ದಿಶ್ಟಿಕ್ ಫಸೊವ್ನ್ ಲಿಪ್ಲೊಂ  
 ಕುಪಾಂನಿ ಧರ್ಲೊಂ  
 ಉತ್ರಾಂ ಚುಕೊನ್ ಪಳೊಂ  
 ದುರಾಂ ಧಾರಿಂನಿ ಮಾರ್ಲೊಂ  
 ಕಾಳ್ಜಾಕ್ ತೊಪ್ಲೊಂ

ಆಪ್ಣಾಂವ್ಕ್ ಗೆಲೊಂ, ಮೆಳ್ಳೆಂನಾ  
 ಚುಕೊನ್ ಧಾಂವ್ಲೊಂ, ಆಪ್ಣಾಲೊಂ  
 ಸರ್ಲಿ ಆಶಾ, ಘುಂವ್ಲಿ ದಿಶಾ

ಸಂಪ್ಜಾದಿಂ ವೊರಾಂ  
 ರೆಂವೆ ಕಣ್ ಜಾಲೊಂ  
 ಲ್ಹಾರಾಂ ವೆಂಗ್ಲೊಂ  
 ಧುಳಿ ಕಣಾಂತ್ ಉಬ್ಲೊಂ  
 ತಾರಾಂ ಮೆಳ್ಳೊಂ  
 ಖಡಾಪ್ ಜಾವ್ನ್ ಧಾಂವ್ಲೊಂ  
 ಉತ್ರಾಂ ಲಜ್ಲೊಂ

ಜಿಯೆಂವ್ಚೊ ಖಾತಿರ್  
 ಹಾಂವ್ ಸಗ್ಳೊಚ್ ಬದಲ್ಲೊಂ  
 ಆನಿ ಸುಶೆಗಾತ್ ಜಿಯೆಲೊಂ



## ನಾದ್

ಫಾಂಟ್ ಏಕ್

ವೆವೆಗ್ಗೊ ನಾದ್

ಸಂಬಂಧಾಂಚೊ

ಫಾಂಟ್ ಥಾಂಬ್ಲಾರ್ಯಿ

ವರ್ಸಾಂ ವರ್ಸಾಂನಿ

ಮನಾ ಕಣಾಂನಿ

ಕಾಳ್ಜಾ ಶಿರಾಂನಿ

ಅತ್ಮಾ ಗುಂಡಾಯೆಂತ್

ಉಪ್ಯೆವ್ನ್ ವ್ಹಾಳ್ತಾ

ಬಾರಿಕ್ ರಂಗೀತ್ ನಾದ್

ಉಟಯ್ತಾ ಯಾದ್

ಸರಾನಾತ್ಲ್ಯಾ ಸಂಬಂಧಾಂಚೆ

## ಮಹಿಮಾ

ಧರ್ಮೆಕ್ ದೆಂವೊನ್ ಹಾಸ್ತಾ ಪಳೆ ದುದಾ ಧೊವಾ ಗೋಡ್ ಪಾವ್ನ್  
 ವೆಟಾಂತ್ಲ್ಯಾ ಗಾದ್ಯಾಂತ್ ಉಪೆತಾ ಪಳೆ ಸರ್ಗಾ ರಾಯಾ ಹಿಮಾ ಸ್ವಾಸ್  
 ಪಾಚ್ಚ್ಯಾ ಖೊಲ್ಯಾಂ ಮದೆಂ ಖೆಳ್ತಾತ್ ದುದಾ ಧೊವಾ ಥೆಂಬೆ ಮೊತಿಯಾಂ  
 ಹಿಮಾಚ್ಯಾ ದಾಟ್ ಧುಂವ್ರಾ ಮದೆಂ ನಾಚುಂಕ್ ಲಾಗ್ಲಿಂ ರವಿ ಕರ್ಣಾಂ

ಸುಕ್ಲ್ಯಾ ಭಯ್ಣಿಂಚೊ ರಂಗೀತ್ ತಾಳೊ ವ್ಹಾಳುಂಕ್ ಲಾಗ್ಲೊ ರುಕಾ ಫಾಂಟ್ಯಾಂನಿ  
 ಸಂತೊಸಾನ್ ನಾಚ್ಲೊ ಪಾಚ್ಲೊ ಮೊಳೊ ರೈತಾ ಭಾವಾಂಚ್ಯಾ ಜಿವಾಳ್ ಗಾಣಾಂನಿ  
 ಪುಲಾಂ ವೊಡ್ತಾಂತ್ ಪುಲ್ಲೊ ಕಳೊ, ಪಿಸೊಳ್ಳ್ಯಾ ಸ್ಪರ್ಶಾಕ್ ಉಲ್ಲಾಸಾನ್ ಹಾಸ್ಲೊ  
 ಗುಣೇಸ್ತ್ ನಾರಿ ವೊಡ್ತಾಕ್ ಪಾವ್ಲಿ, ಸೊಭಾಯ್ ದೆಕುನ್ ಗುಲೊಬ್ ಲಜ್ಲೊ

ಕುಂಕ್ಡಾ ಘುಡಾಂತ್ ಕೊಂಬ್ಯಾ ಸಾದ್, ಉಜ್ವಾಡಾ ತಾರಾಕ್ ಮಾನಾಚೊ ಯೆವ್ಕಾರ್  
 ಕಾಳೊಕ್ ದುಸ್ಮಾನ್ ಲಿಪುನ್ ರಾವ್ಲೊ, ಮುಡ್ಲಾ ಕುಶಿನ್ ರಾಯ್ ಜಲ್ಮಾಲೊ  
 ರಯ್ತ್ ಭಾವ್ ಘೆವ್ನ್ ನಾಂಗೊರ್ ಗಾದ್ಯಾ ಮೆರೆರ್ ಜಾಲೆ ತಯಾರ್  
 ಭುರ್ಗಿಂ ಚುರುಕ್ ಚಡುನ್ ದೊಂಗೊರ್ ದೆವಾಳಾ ಭಿತರ್ ಕರ್ತಾತ್ ರಜಾರ್

ಊಟ್ ಭಾವಾ ನಿದ್ಲಾಯ್ ಕಿತ್ಯಾಕ್? ಗುಟ್ಟಿ ಜಾವ್ನ್ ಪಡ್ಲಾಯ್ ಕಿತ್ಯಾಕ್?  
 ಸುರ್ಯೊ ಬಾವ್ಲೊ ಖಿನ್ನ್ ಜಾವ್ನ್ ಮೊಡಾಂ ಮದೆಂ ಲಿಪುನ್ ರಾವತ್  
 ಪೃಥ್ವಿ ರಾಣಿ ದುಖಾಂ ಪಿಯೆತ್, ರಯ್ತ್ ಭಾವ್ ಭುಕೆನ್ ಮೊರತ್  
 ದುಕೊಳ್ ಪಳೆವ್ನ್ ಘುಗ್ ಹಾಸತ್, ವೊಡ್ತಾಂತ್ಲಿ ಚಲಿ ಆಂವ್ಕಾರ್ ಉರತ್

ಊಟ್ ತರ್ ವೆಗಿಂ ಊಟ್, ಉದೆಲಾಂ ಪಳೆ ಭರ್ವಸ್ಯಾ ನೆಕೆತ್  
 ಸುರ್ಯೊ ರಾಯ್ ತುಕಾಚ್ ಮೆಳ್ಜಾಕ್ ಘರ್ಚ್ಯಾ ಆಂಗ್ಣಾಕ್ ಆಯ್ಲಾ ಮಾತ್  
 ಆಳ್ವಾಯೆಕ್ ಖೊಟಾವ್ನ್ ಊಟ್ ವೆಗಿಂ ಜಿವಿತಾ ರಾಯಾಕ್ ದಿ ಹಾಸೊ  
 ಕುಡಾ ಜನೆಲಾಂ ದವರ್ ಉಗ್ತಿಂ, ಉಜ್ವಾಡ್ ಫಾಂಕ್ಲಾ ಭರ್ವಸ್ಯಾಚೊ!

(1984 ಇಸ್ವೆಂತ್ ಬರಯಿಲ್ಲೆಂ ಮ್ಹಜೆಂ ಪಯ್ಲೆಂ ಕವನ್)

## ದಿವ್ಯ ಪಾಞ್ಚ್ಯನ್

ದಿವ್ಯ ಬೊಲ್ಯಾಂತ್ರಿಂ  
ಪುಲಾಂ ಮಿಂಟಾನಾ  
ಭೊಟಾಚ್ಯಾ ಹಾತಾಕ್  
ಸಾಂಪಡ್ಲೊ ಭುರ್ಗೊ

ಕೊಣಾಕ್ ಪುಲಾಂ?  
ಭೊಟಾಚ್ಯಾ ತಾಳ್ಯಾಕ್  
ಕಾಂಪ್ಲಿಂ ನೆಣ್ಣಿಂ ಬೊಟಾಂ  
'ಮರಿಯೆಕ್'  
ಪಿಂರ್ಗಾಲೊ ಭುರ್ಗೊ

ಭುರ್ಗ್ಯಾಚ್ಯಾ ಬಾವ್ಲ್ಯಾಕ್ ಧರ್ನ್  
ವೋಡ್ನ್ ವೆಲೆಂ ಭೊಟಾನ್  
ದಿವ್ಯ ಪಾಞ್ಚ್ಯಾ ಕುಶಿಕ್  
ಕಾಂಟೆರಿ ಝಾಡಾಂ ಮದೆಂ ಪುಲ್‌ಲ್ಲೆಂ  
ತಾಂಬ್ಡೆ ಗುಲೊಬ್  
ಕಾಲುಬುಲೊ ಭುರ್ಗೊ

ಭಗವಾನ್ ದೆಕ್ತಾ ಮನ್  
ಕಾಂಟ್ಯಾಂತ್ಲೆ ಗುಲೊಬ್ ಮಿಂಟುನ್  
ದಿಲೆ ಕಾಂಪ್ಚ್ಯಾ ಭುರ್ಗ್ಯಾಕ್  
ಧಾಂವ್ಲೊ ಭುರ್ಗೊ  
ದಿವೆಂಚ್ ಜೊಡ್‌ಲ್ಲ್ಯಾ ಸಂತೊಸಾನ್!



## ಮಾಡ್ ಆನಿ ಮೂಳ್

ವರ್ಸಾನ್ ವರ್ಸಾಪರಿಂ  
ಆಜ್ ಮುಳಾಂ ಸೊಡೊವ್ನ್  
ಸಾರೆಂ ಫಾಲ್ತಾನಾ ಉಗ್ಡಾಸ್ ಯೆತಾ...

ಕಾವಾತೊ ವಾಡೊನ್, ಮಾಡ್ ಜಾವ್ನ್  
ನಾರ್ಲ್ ದಿಂವ್ಚ್ಯಾ ಪಯ್ಲೆಂ...  
ವರ್ಸಾಂ ವರ್ಸಾಂ ಆದಿಂ  
ಸುಕ್ಯಾ ನಾರ್ಲ್ ಭಿತರ್  
ಏಕ್ ಪುಲ್ ಪುಲ್ಲೆಂ  
ಸೊಂಪ್ಯಾ ನಾಜೂಕ್ ಚಿಂತ್ಪಾ ತಸ್ಲೆಂ!

ಕಿತ್ಲೊಯ್ ಈಟ್ ಫಾಲ್  
ತೆಂಡೆಲ್ ಝಡಾನಾತ್ಲೊ ಮಾಡ್ ನಾ...  
ಖಿಂತ್ ಕರಿನಾಕಾ!

ರಾಕಾನಾಕಾ ಚೊವ್ತಾ ವರ್ಸಾಕ್  
ಮೂಳ್ ಸೊಡೊಂವ್ಕ್; ಸಾರೆಂ ಫಾಲುಂಕ್  
ವಾಂಜ್ ಜಾಯ್ತೆ ಮಾಡ್, ಸುಕೊನ್  
ವಾಂಜೆಲಾಂತ್ಲ್ಯಾ ಅಂಜುರಾಚ್ಯಾ ರುಕಾಪರಿಂ!

## ತೆಂಕುನ್ ರಾವ್ಲಾಂ

ಮಾಲ್ವಾಲ್ಲ್ಯಾ ಪರಿಂ ದಿಸ್ತಾ  
ಪೂಣ್ ಮಾಲ್ವೊಂಕ್ ನಾ  
ವಾದಾಳಾಕ್ ಹಾಲ್ತಾಂ, ಧಲ್ತಾಂ  
ಪೂಣ್ ಪಡ್ವೊಂ ನಾ

ತೆಂಕುನ್ ಆಸಾಂ,  
ವೆಂಗುನ್ ಆಸಾಂ

ಕೊಣಾಕ್ ತೆಂಕುನ್ ರಾವ್ಲಾಂ  
ದಿಸಾನಾ ತರ್ ತುಮ್ಮಾಂ  
ಉಣೆಂಪಣ್ ತುಮ್ಮೆಂ  
ತುಮ್ಮಾಚ್ ದಿಷ್ಟಿಚೆಂ!

ಮಾಲ್ವಾಲ್ಲೆಂ ಸರ್ವ್  
ಪರ್ತಾಜೆ ಮ್ಹಣ್ ನಾ  
ಮಾಡ್ ಹಾಂವ್,  
ಸಗ್ಳೊಂ ತೆಂಕುನ್ ರಾವ್ಲಾಂ,  
ಉಜ್ವಾಡಾನ್ ಪೊಟ್ಲುನ್ ಧರ್ಲಾಂ  
ಪರ್ತುಂಚಿ ಭಿರಾಂತ್ ನಾ!

## ಎಕ್ಕುರೊ

ತೊ

ತ್ಯಾಚ್ ಭುರ್ಗ್ಯಾಂಕ್  
 ಸೊಧುನ್ ಆಯ್ಲೊ  
 ಖಾಡ್ ತಾಸುನ್  
 ಪೊಟೆ ಜಿರೊವ್ನ್  
 ತಾಂಬ್ಡೆಂ ಸೊಡ್ನ್  
 ಮಾತ್ಯೆ ರಂಗಾಚೆಂ ನ್ಹೆಸುನ್  
 ಪೊತ್ಯಾಂತ್ ಥೊಡಿ  
 ಮಿಟಾಯ್ ಘೆವ್ನ್...

ಪೊರುಂಚಾ ವರ್ಸಾ  
 ಹಾಸುನ್ ನಾಚುನ್  
 ಪೊಟ್ಲುನ್ ಧರ್ಲಿಂ ಭುರ್ಗಿಂ  
 ಆಯ್ಲಿಂನಾಂತ್ ಲಾಗಿಂ  
 ಕಾಂಟಾಳುನ್ ಧಾಂವ್ಲಿಂ  
 ವ್ಹಡಾಂನಿ ದಾರ್  
 ದಡ್ಡ್ ಧಾಂಪ್ಲೆಂ

ರಸ್ತಾರ್ ಚಲ್ತಾ  
 ಎಕ್ಕುರೊ ಬಾವ್ಣೊ  
 ಸಾಂತಾಕ್ಲೊಸ್ ದುಬ್ಳೊ

## ಕೆನ್ನಾ ಯೆತಾಯ್ ಹೆವ್ವಿನ್?

ತ್ಯಾ ಎಕಾ ದಿಸಾ ತುಂ ಯೇವ್ನ್, ಮ್ಹಜ್ಯಾ ಪಾಸೆಂತ್ ಬಸುನ್  
ಉಮಾಳ್ಯಾಂನಿ ಧಲಯ್ತಾನಾ ಹಾಂವ್ ಪುಲ್ಲಿಂ ಜಿವಾನ್ ಭರ್ತಿ  
ಸುರ್ಯಾ ಕಿರ್ಣಾಂಕ್ ಜಳ್ಜಲ್ತಾಲಿಂ ಸಗ್ಗಿಂ

ಚಾಲಿಕ್ ಮ್ಹಜ್ಯಾ ಧಲುನ್, ಕೂಡಿ ವಾಡ್ಕುಳ್ಯಾಂಕ್ ಭುಲುನ್  
ಪುಸ್ಪುಸ್ಯಾಂಕ್ ಕಾನ್ ದೀವ್ನ್, ಕಾಳ್ಜಾ ಉಡಿಯೆ ನಾದನ್  
ಉದ್ವೇಗಾಚ್ಯಾ ಝರಿ ಸ್ಪರ್ಶಾನ್, ವಯ್ಬವಾಚೆಂ ಗೀತ್ ಬರೊವ್ನ್  
ಇನಾಮ್ ಜೊಡ್ನ್, ಶಾಳೆ ಬುಕಾಂನಿ ಪರ್ಗಟ್ ಜಾಲ್ಲಿ ಖಬರ್ ಆಸಾ ಮ್ಹಾಕಾ!

ಕವಿರಾಯಾ ವಿಸ್ತುಂಕ್ ನಾ ತುಕಾ, ರಾಕುನ್‌ಚ್ ರಾವ್ಲ್ಯಾಂ ಅಜೂನ್  
ವರ್ಸಾಂ ಥೊಡಿಂಚ್ ಸರ್ಲ್ಯಾಂತ್, ಪೂಣ್ ಥೊಡೆಶೆಂ ಬದಲ್ಲ್ಯಾಂ ಖಿಣಾನ್  
ಜಿಯೆತಾಂ, ಅಬ್ಲೆಶಿ ಲೊಕಾ ಅಬ್ಕಾಯೆಚ್ಯಾ ದೊಳ್ಯಾಂಕ್ ಕಾವ್ಜೆವ್ನ್ ಕರ್ಲೊನ್  
ದೆಕ್‌ಲ್ಲೆಂಚ್ ನಾ ಕೊಣೆಂಯ್ ತುಜೆಪರಿಂ ಮಾಯ್ಪಾಸಿ ನಿರ್ಮಳ್ ರಮ್ಯ್ ದಿಷ್ಟಿನ್

ಪಾಚ್ವ್ಯಾ ಸಾಡ್ಯೆ ಉಬೆ ಧುಂವ್ತೆಂತ್ ತುಜೊ ಉಸ್ವಾಸಾ ಊಬ್ ಭರ್ತಾನಾ  
ಸುರ್ಯೊ ದೆಂವ್ಲೊ ಭುಲೊನ್, ಭೊಂವ್ತಿಂ ಮ್ಹೊಂವಾಳ್ ತಾಂಬ್ಲಾಣ್!

ಆಜ್ ಸಿಮಿಟೆಚೆಂ ಧಾರುಣ್ ಧಾಂಪಣ್, ಉಜ್ವಾಡ್ ಚಿಂವುನ್ ಕಾಡ್ಚಿ ಕಾಳ್ಜಾಣ್  
ಸರ್ವ್ ಗಯ್ತಿಂ ಗಯ್ತಿಂ ಸಯ್ರಭಯ್ರ್ ಭೊಂವಾರ್, ಝರ್ ಜಿರೊನ್ ನಿತ್ರಾಣ್

ನಾಡಾಂತ್ ಎಕ್ಸುರಿ ಜಾಲ್ಲ್ಯಾ ಬಾರಾ ಭುರ್ಗ್ಯಾಂಚ್ಯಾ ಆವಯ್ ಪರಿಂ ದಿತಾಂ ಉಲೊ  
(ಹಾಂವ್ ಆಜಿ ನ್ಹಯ್, ಅತ್ಯಾಚಾರ್ ಚಾಲುಚ್ ಆಸಾ)

ಎಕ್ ಪಾವ್ತಿಂ ಯೆ, ಶಿರಿರ್ಚ್ಯಾ ಆಂಗಾಂಗಾಕ್ ಆಪ್ಕುಂಕ್ ಯೆ  
ಅಸ್ಕತ್ ಕಾಳ್ಜಾ ಉಡಿಯೆ ದಡ್ಡಡೆ ಆಯ್ಕುಂಕ್ ಯೆ..

ಅಬ್ಕಾಯೆಚ್ಯಾ ಬಾವ್ಳಾಂನಿ ಸಪಾಯ್ ಜಾಲ್ಯಾತ್ ಘುಂವ್ಡೊ, ಥನಾಂ  
ಲಾಂಕುಡ್ ಜಾಲ್ಯಾಂತ್ ರಾನಾಂ, ಭೊಂವ್ತಿಂ ಉಬಿಂ ಕೊಂಕ್ರಿಟೆ ಬೊಣಾಂ  
ರಗತ್ ಆಟೆಂ, ದುಖಾಂ ಪೆಟೆಂ, ಮಾನ್ ಲುಟೆಂ ಆಡಾಂವ್ಕ್ ಯೆ  
ಜುಲುಮ್ ಆದಾರ್ನ್ ಜಿವೆಂ ಪುರ್ಚ್ಯಾ ಘಾತ್ಕಾಂ ಥಾವ್ನ್ ವಾಂಚೊಂವ್ಕ್ ಯೆ...

ಆತಾಂ ನಾ ಉದ್ವೇಗ್, ನಾ ಸಂಗೀತ್, ಪ್ಲಾಸ್ಟಿಕಾಂನಿ ಚರ್ಡಿಲಾ ಝರಿ ಗಳೊ,  
ಉಸ್ವಾಸ್ ಬಾಂದ್ಚ್ಯಾ ಕೊಟ್ಯಾಂತ್ ತಾಳ್ ಮೆಳಾಚೆಂ ರಮ್ಯ್ ಗೀತ್ ಕಶೆಂ ಉದೆತ್?  
ಪ್ರಾಸಾಂಚ್ಯಾ ಬಾಂದ್ಪಾಸಾಂತ್ಲೊ ಸುಟುನ್, ತಳ್ಳಳ್ಯಾಂನಿ ಉಟಯ್ ನವ್ಯ್ ತಾಳೊ  
ಆಟೊಂ ದೂಖ್, ಪೆಟೊಂ ರಗತ್, ಸಬ್ದಾಂ ಉಜ್ಯಾಕ್ ಆಲ್ಪೊಂ ಅತ್ಯಾಚಾರಿ ಸಂತತ್!

ತಾಪೊನ್ ಜಳುನ್ ಕೊಟ್ಟಾಯ್ ಜಾಲ್ಲ್ಯಾ ರೆಂವೆ ಕಣಾಂಚಿ

ಎಕ್‌ಚ್ ಆಶಾ ನಿಮಾಣಿ, ಮ್ಹಾನ್ ಕವಿಚ್ಯಾ ನವ್ಯ್ ಕಾವ್ಯಾ ಸಬ್ದಾಂಚಿ

ಉಸ್ವಾಸ್ ಬಾಂದುನ್ ರಾಕುನ್ ರಾವ್ಲ್ಯಾಂ, ಕೆನ್ನಾಂ ಯೆತಾಯ್ ಹೆವ್ವಿನ್?

ಆನಿಕ್‌ಯಿ ದಿಸನಾಂಯ್, ತುಂಯ್ ಸಬ್ದ್ ವಿಕುನ್ ಉಬ್ಲಾಯ್ ವಾರ್ಯಾರ್?

ಎಸಿ ಕುಡಾಂತ್, ಗುಪಿತ್ ಉತ್ರಾಂ ಬರೊಂವ್ಕ್ ಬಸ್ಲಾಯ್, ಕಾಂತೊಂವ್ಕ್ ಘಾತ್ರಾರ್?



## ತೊ ಆವಾಜ್

ದಾರ್ ಥಾಪ್ಪಿನಾಸ್ತಾ  
ಸದಾಂ ಭಿತರ್ ರಿಗ್ತಾ  
ವೊಣದ್ ಉತ್ರೊನ್  
ತೊ ಆವಾಜ್

ತೊ ಆವಾಜ್  
ವೊರಾಂ ವೊರಾಂ  
ದಾರಾಂ ಥಾಂಪ್ಚೊ  
ಉತ್ರಾಂ ಬಾಂದ್ಚೊ

ತೊ ಆವಾಜ್  
ಏಕ್‌ಚ್ ಗಾಂಚ್  
ಸಂಬಂಧಾಚೊ...

ತೊ ಥಾಂಬ್ತಾನಾ  
ಹಾಂವ್‌ಯಿ ನಿದ್ತಾಂ  
ಜಾಗ್ ದವರ್ಚೊ ಹೊ  
ಬಾಂದ್ ಆವಾಜಾಚೊ  
ಸೆಜಾರ್ಚ್ಯಾ ಟಿವಿಚೊ!

ಆಮ್ಕಾಂ ಆನಿ ತಾಂಕಾಂ  
ದೋನ್ ದಾರಾಂ  
ಏಕ್ ವಣದ್

ಆವಾಜ್ ಮಾತ್  
ಉತ್ರೊಂಕ್ ಸಕ್ತಾ  
ದಿಸಾನಾಸ್ಚಿ ಯೇರ್!

ಜರ್ ಏಕ್ ದೀಸ್  
ವೊಣದ್ ಉತ್ರೊನ್ ಆವಾಜ್  
ಭಿತರ್ ಆಯ್ಲೊನಾ ತರ್  
ಥಾಪುಡ್ತಾಂ ದಾರ್  
ಹುಸ್ಕೊ ಮನ್ಶಾಂಚೊ!

## ಸುರ್ಯಾಕ್ ತಾಪ್ ಆಯ್ಲ್ಯಾರ್?

ಎಕಾ ಫಾಂತ್ಯಾರ್ ಜಾಗ್ ಜಾತಾನಾ  
ಕುಜ್ಜಾಂತ್ ಧುಂವೊರ್ ನಾತ್‌ಲ್ಲೊ  
ರಾಂದ್ಲಿ ಖಾಲಿ ದಿಸ್ತಾಲಿ.

ಎಕ್ಸುರಿಂ ಪಡ್‌ಲ್ಲಿಂ ರಾಂದ್ಲ್ಯಾ ಮಿರಾರ್  
ಕಾಡ್ಯಾಂ ಪೇಟ್, ಚಿಮ್ಮಿ, ಪುಂಕ್ಡಿ  
ರಾಕುನ್ ಆಸ್‌ಲ್ಲಿಂ ಜಳುಂಕ್ ತಯಾರ್  
ಸುಡೆತ್ಯೊ, ಸೊಣ್ಣಾ, ಶೆಣ್ಣುಟಾಂ  
ವೊಮ್ಮಿ ನಿದ್‌ಲ್ಲಿ ಪೆಜೆ ಮೊಡ್ಕಿ.

ನಿದೊನ್ ಆಸ್‌ಲ್ಲ್ಯಾ ಮಾಂಯ್ಕ್  
ಹಾಂವೆಂ ಹಾಲಯ್ಲೆಂ...  
ಕಶ್ಚಾತಾಲಿ ಪಿಂಗೊರ್ಕ್  
ಜಾಯ್ನಾ ಪುತಾ ಉಟುಂಕ್  
ಕಾಂಪ್ತಾಲಿ ಮಾಂಯ್ ತಾಪಾನ್

ಹಾಂವ್ ಹುಸ್ಕೆವ್ನ್ ರಡ್ಲೊಂ  
ಮ್ಹಜ್ಯಾ ಪೊಲ್ಯಾಂಚೆರ್ ಕಿರ್ಣಾಂ ಸರೊವ್ನ್  
ಮ್ಹಜೆಂ ದೂಖ್ ಚಿಂವುನ್ ಕಾಡ್‌ಲ್ಲ್ಯಾ  
ಜನೆಲಾಂತ್ಲ್ಯಾನ್ ತಿಳ್ಚ್ಯಾ ಸುರ್ಯಾಲಾಗಿಂ  
ರಡುನ್ ರಡುನ್ ಉಲಯ್ಲೊಂ,  
ಉಜ್ವಾಡ್ ದಿಂವ್ಚ್ಯಾ ಸುರ್ಯಾ  
ತುಕಾ ತಾಪ್ ಯೆಂವ್ಚೊ ನಾಕಾ!

## ಉದ್ಕಾ ನಳ ಆನಿ ಖೊಡ್ಯಾರೊ

ತೊ ಪಳೆತ್ ರಾವ್ಲಾ  
ತ್ಯಾ ಉದ್ಕಾ ನಳಾಕ್ ಆನಿ  
ತಕ್ಲಿ ಬಾಗ್ವೊನ್, ತಾನೆಚೊ  
ಗಳೊ ದಿಂವ್ಚ್ಯಾ ಲೊಕಾಕ್

ಹಾಚೊಯ್ ಗಳೊ ಸುಕ್ಲಾ  
ಪೂಣ್ ಹೊ ಮನಿಸ್ ಸಾದೊ ನ್ಹಯ್  
ಮಹಾ ಖೊಡ್ಯಾರೊ  
ತಕ್ಲಿ ಬಾಗ್ವೊಂಕ್ ತಯಾರ್ ನಾ

ತಾಚೆಲಾಗಿಂ ಕಾರಣಾಂ ಆಸಾತ್  
ಗಳೊ ದಿಂವ್ಚ್ಯಾ ನಳಾಂತ್ಲ್ಯಾ ಮುಳಾಂತ್  
ಮಾಂಡ್ಲಾ ಗಲೀಜ್ ಶೆಳೊ  
ಭಾಯ್ಲ್ಯಾನ್ ಮಾತಿ ಕೆಲ್ಲೊ ನಳ  
ಭಿತರ್ ಕಿತ್ಲೊ ಮ್ಹಳೊ?

ಹಾತಾಂತ್ ಬೊತ್ತಿ ನಾತ್ಲೆ  
ಸರ್ವ್ ತಾನ್ ಭಾಗೊವ್ನ್ ಗೆಲೆ  
ಸರ್ಕಾರಿ ಶಾಳೆಚೆಂ ಭುರ್ಗಿಂ  
ಮಾತಿ ವ್ಹಾವೊಂವ್ಚೆ ಕುಲ್ಕಾರ್  
ಹಾತ್ ಜೊಡ್ಚೆ ಭಿಕಾರಿ  
ರಸ್ತಾಂನಿ ಭೊಂವ್ಚೆ ಸ್ವಾಮಿ  
ಆನಿ ವ್ಹಾಳೊನ್ ವೆಚ್ಯಾ ಉದ್ಕಾಕ್  
ಗಳೊ ದಿಂವ್ಚಿ ಗೊರ್ವಾಂ, ಸುಣಿಂ, ಸುಕ್ಲೆಂ...

ಪೋಯ್ಚ್ ಹಾಣೆಂ  
ತಾಳೊ ಉಬಾರ್ನ್ ಶೆರ್ಮಾಂವ್ ದಿಂವ್ಚ್ಯಾ  
ಪಾತ್ಕಾಂ ಭೊಗ್ಸುನ್ ಕುರ್ಪಾ ವ್ಹಾಳೊವ್ನ್  
ಗೂಣ್ ಕರ್ಚ್ಯಾ ಪ್ರವಾದ್ಯಾಂಕ್  
ತೆ ಭಿತರ್ ಶ್ಲೆಳೆ, ಮ್ಹೆಳೆ, ಕಾಳೆ  
ಲೊಕಾಕ್ ಫಟಂವ್ಚೊ ಖೆಳ್ ಮ್ಹಣುನ್  
ಲಿಕ್ಲೆನ್ ಸರ್ಸರಿತ್ ಮಾರ್ನ್ ಧುಲ್ಲೆಂ...



ಆತಾಂ ತಾಂಚ್ಯಾಚ್ ಖಾಸ್ತಾಚೊ ಹೊ ನಳ್  
 ಶೆಳೊ, ಮ್ಹೆಳೊ, ಕಾಳೊ, ಪೂಣ್  
 ಧಾರಾಳ್ ಉದಕ್ ದೆಂವೊವ್ನ್  
 ಲೊಕಾ ತಾನ್ ಭಾಗಂವ್ಚೊ...  
 ನ್ಹಯ್ ಹೊ ಘಟಂವ್ಚೊ ಖೆಳ್!

ಸುರ್ಯೊ ಮಾತ್ಯಾರ್ ಯೆತಾನಾ  
 ಹೊ ವೊತಾದಾವೆಕ್ ತಾಪುಂಕ್ ಲಾಗ್ಲೊ  
 ಸಾವೊಟ್ ಸೊಧುನ್ ರುಕಾಮುಳಾಂತ್ ರಿಗ್ಲೊ  
 ಭೊಂವ್ತಿ ಮುಯೊ ಕಾಳ್ಯೊ, ವಯ್ರ್ ಕಾವ್ಲೆ  
 ವಾರೆಂಯ್ ಸುಂಯ್ಪುನ್ ಆಯ್ಲೊಂ  
 ಉಸ್ಪುನ್ ಧೊಳ್ಯಾಂನಿ ಧುಳ್!

ಹೊ ಸಗ್ಳೊ ಫಾಮೆಲೊ  
 ತಕ್ಲಿ ಘುಂವೊಳ್ ಯೇವ್ನ್ ಲಕ್ತಾನಾ  
 ಸರಾರಾಂ ನಳಾ ಕುಶಿನ್  
 ತಕ್ಲಿ ಬಾಗ್ವುನ್, ಹಾತ್ ಉದಾರೆಂ ಕರ್ನ್ ರಾವ್ಲೊ  
 ಗಳಾಯ್ ನಾಸ್ತಾಂ ಗಳೊಯ್ ದಿಲೊ  
 ಪೋಟ್ ಭರ್ನ್ ಉದಕ್ ಘೊಟುನ್  
 ಮುಸ್ಕರ್ ಫಾಸುನ್ ಧುವ್ನ್  
 ಸುಡ್ನುಡಿತ್ ಜಾತಾನಾ ಪುರ್ವೊ  
 ಉದ್ಗಾರ್ ಆಪಾಪಿಂಚ್ ಸುಟ್ಲೊ  
 ದೆವಾ! ತುಂ ಎಕ್ಲೊಚ್ ಸಂಪೂರ್ಣ್, ವರ್ವೊ!



## ತಾಯ್ಕಳೊ

ಚಾಳಿಸ್ ವರಾಂ ಅದಿಂ  
ಬಾಬಾ ಸಂಗಿಂ  
ವಿಂಚುನ್ ಹಾಡ್ಲೊ  
ರಸ್ತಾ ದೆಗೆಲೊ  
ತಾಯ್ಕಳೊ

ಬಾಬಾನ್ ಮ್ಹಳ್ಳೆಂ  
ಪುತಾ ತುಂ ವ್ಹಡ್ ಜಾತಾನಾ  
ರಸ್ತೊ ರುಂದಾಯ್ತಾನಾ  
ತಾಯ್ಕಳೊ ಹಾಂಗಾ ಆಳ್ವಾತಲೊ  
ಪೂಣ್ ಹಿತ್ಲಾಂತ್ ಬಾಳ್ವತಲೊ...

ಹಾಂವೆಂ ಅಕಾಂತುನ್ ವಿಚಾರ್ಲೆಂ:  
ರಸ್ತೊ ವಿಸ್ತಾರ್ತಾನಾ  
ಉರಾತ್‌ಗಿ ರಸ್ತಾ ದೆಗೆಲೆಂ  
ಆಮ್ಚೆಂ ಘರ್?

ಅತಾಂ...

ಬಾಬ್ ಸರೊನ್ ತೀಸ್ ಜಾಲಿಂ  
ಘರ್ ಕೆದಾಳಾಗಿ ವಿಕ್ಲಾಂ  
ಹಿತಾಲ್ ಪಣಿಲ್ ಉರ್ದಾಂ

ಆಯ್ಲೆವಾರ್ ಖಬರ್ ಮೆಳ್ಳಾ  
ನೋಟಿಸ್ ಆಯ್ಲಾಂ ಸರ್ಕಾರಾಚೆಂ  
ವಿಕ್‌ಲೆಂ ತೆಂ ಘರ್ ಸೊಡುಂಕ್  
ರಸ್ತೊ ರುಂದಾಂವ್ಕ್

\* \* \*

ಚಾಳಿಸ್ ವರಾಂ ಉಪ್ರಾಂತ್  
ಶ್ವೇರಾಂತ್ ಫಾಟಾಂತ್ಲಾ ಬಾಲ್ಕಾನಿ ಥಾವ್ನ್  
ರಸ್ತಾಕ್ ಪಳೆವ್ನ್ ಮ್ಹಣ್ತಾಂ ಹಾಂವ್:  
ಆಳ್ವಾಲಾ ತಾಯ್ಕಳೊ...

ಆಜ್ ಫ್ಲಾಟಾಂತ್ಲ್ಯಾ ಮ್ಹಾಕಾ  
ಸೆಜಾರ್ಚ್ಚಾಂನಿ ನಿಸ್ತೆಂ ದಿಲೆಂ  
ಪರ್ಮಳ್ ಚಾಳಿಸ್ ವರ್ಸಾಂ ಆದ್ಲೊ  
ಉಗ್ಡಾಸ್ ಆಯ್ಲೊ ಮಾಂಯ್ಚೊ ಪಯ್ಲೊ!

ಗಾಂವಾ ಥಾವ್ನ್ ನಾತಿಕ್ ಪಳೆಂವ್ಕ್  
ಶ್ವೆರಾಕ್ ಪಾವ್ಲಿ ತಿ ಆಜಿ  
ತಿಣೆಂಚ್ ರಾಂದ್ಲೊ ತಾಯ್ಕುಳೊ  
ಆಳ್ವಾನಾತ್ಲೊ!

\* \* \*

ತಾಯ್ಕುಳೊ ಬಾಳ್ವಾನಾ ಶ್ವೆರಾಂನಿ  
ಆಳ್ವಾನಾ ಪುತಾ ಮಾತೈಚ್ಯಾ ನಾಡಾಂನಿ  
ಹಾಂವೆಂ ರುಚಿನ್ ಖಾಂವ್ಚೆಂ ಪಳೆವ್ನ್  
ಧಾದೊಶಿ ಹಾಸ್ಲಿ ತಿ ವ್ಹಡಿಮಾಂಯ್!

ಶಾಳೆಂತ್ ಕೊಂಕ್ಣಿ ಶಿಕ್ಲಾ ಪುತಾಕ್  
ರುಚ್ಲೊ ತಾಯ್ಕುಳೊ,  
ಆವಯ್ಕ್ ಮಾರ್ತಾ ಉಲೊ:  
ಬಾಲ್ಕನಿಚ್ಯಾ ಗಾರ್ಡನಾಂತ್  
ಲಾವ್ಯಾಂಗಿ ಮಾಮ್ಮಾ ತಾಯ್ಕುಳೊ?

## ಕುತಿಯೆಕ್ ಅಂಕರ್

ಕೊಂಕ್ಣಿ ಮಾಯ್ ಖಿಲ್ಲ್ಯಾರ್ ಬಸುನ್  
ಭಾಯ್ರ್ ತಿಳ್ತಾ ಜನೆಲಾಂತ್ಲಾನ್  
ಭುರ್ಗ್ಯಾಂನಿ ನಾತ್ರಾಂನಿ ಸಾಂಡ್ಲಾ ಗಾಂವ್  
ಎಕ್ಸುರಿ ಸಿಜ್ತಾ ಪರ್ವಾ ಘರಾಂತ್

ಪುರ್ವಜಾಂನಿ ವಾಡಯಿಲ್ಲೊ ಸಾಗೊಣೆ ರೂಕ್  
ಕಾತರ್ನ್ ವಿಕ್ಲಾ, ದಿಸ್ತಾ ಫಕತ್ ಕುತಿ  
ಮೊಟಾರಾಂ ಆವಾಜಾಕ್ ಲಿಪ್ಲ್ಯಾಂತ್ ಸುಕ್ಣಿಂ  
ಪರ್ವಾ ಯೆಣ್ಯಾಕ್ ಬೊಬಾಟ್ತಾತ್ ಸುಣಿಂ

ಪಾಚ್ವೆಂ ಸಾಂಡ್ಲೊ ಕಾಳೊ ದೊಂಗೊರ್  
ಕುಡಾಂ ಕುಡಾಂನಿ ಕಾಳೊ ಧುಂವೊರ್  
ಜಲ್ಮಾಲ್ಲ್ಯಾ ಆಂಕ್ರೆರ್ ಕಾಳೊ ಗೊಬೊರ್  
ಪೆಜೆ ವಾಟ್ಲೆಂತ್ ಕಾಳೆ ಫಾತೊರ್

ಯೆಜ್ಞಾನಿ ಆಸ್ತಾನಾ, ತಾಣೆಂ ಗಾಯ್ತಾನಾ ಗಾಣಾಂ  
ಆಂಗ್ಣಾಂತ್ ಜಾತಾಲೆ ಖೆಳ್, ಭುರ್ಗ್ಯಾಂಚಿ ಕಿತೆಂ ಉಡ್ಕಾಣಾಂ  
ಆಜ್ ಸಕಯ್ಲ್ಯಾ ಆನಿ ವಯ್ಲ್ಯಾ ಘರೊ ಉಜ್ವಾಡ್ ಮೆಲಾ  
ಖಾಲಿ ಪಡ್ಲ್ಯಾ ಇಜಿಜೆರಾಚೆರ್ ಸೆಜಾರ್‌ಚೊ ಬೊಕುಲ್ ನಿದ್ಲಾ

ಕೊಂಕ್ಣಿ ಮಾಯ್ ಚಿಂತುನ್ ಜಾತಾ ವಿರಾರ್  
ವಾರೆಂ, ಉದಕ್, ದಾಯ್ಜಿ, ಭುರ್ಗಿಂ ಸರ್ವ್ ಬದಲ್ಲಾಂ  
ಪಿರ್ಲ್ಯಾಂತ್ ದುಖಾಂ, ಜಿರ್ಲ್ಯಾ ಆಶಾ ಜಿಯೆಂವ್ಚಿ  
ಘುಟ್ಕಳ್ ಚಲ್ತಾ, ಘುಟಾನ್ ಘರ್ ವಿಕಿ

ದಾರ್ ಬಡಯಿಲ್ಲ್ಯಾ ಆವಾಜಾಕ್  
ಜಾಗಿ ಆಮ್ಚಿ ಕೊಂಕ್ಣಿ ಮಾಯ್  
ಆವ್ಚಿತ್ ಪಾಲ್ಲಿಂ ನಾತ್ರಾಂ ಶ್ಲೆರಾಚಿಂ  
ವಿಚಾರ್ತಾತ್ ಬೆಸಾಂವ್ ದಿ ಮಾಯ್

ಕೊಂಕ್ಣಿ ಮಾಯೆಚ್ಯಾ ದೊಳ್ಯಾಂತ್ ಆತಾಂ  
ಸಂತೊಸಾಚ್ಯಾ ದುಕಾಂಚ್ಯೊ ಝರಿ  
ಆತಾಂ ಭಾಯ್ರ್ ತಿಳ್ತಾ ಮಾಯ್  
ಸಾಗೊಣೆ ಕುತಿಯೆರ್ ಉಬಿ ನವಿಚ್ ಆಂಕ್ರಿ

ಕೊಂಕ್ಣಿ ಶಿಕೊಂವ್ಚ್ಯಾ ಶಿಕೊವ್ಪಾಂಕ್ ಹಿ ಕವಿತಾ ಅರ್ಪಿಲ್ಯಾ)

## ಆಂದ್ರಾಮಾಚೆ ವಿ-ಚಾರ್

### ಚೊರಿ

ಗ್ರೇಸ್ತಾಚಿ ಚೊರಿ ಜಾತಾ ರಾತಿಂ ಕಾಳೊಕಾಂತ್  
ಗರೀಬಾಚಿ ಚೊರಿ ಫಡ್ತಾ ದಿಸಾ ಉಜ್ವಾಡಾಕ್  
ರಾತಿಂಚ್ಯಾ ಚೊರಾಂಕ್ ಶಿಕ್ಯಾ, ದಿಸಾಚ್ಯಾ ಚೊರಾಂಕ್ ದೀಕ್ಯಾ ಆಂದ್ರಾಮಾ

\* \* \*

### ಮುಖಾಬೆಂ

ದೀಸ್‌ಭರ್ ನೆಸ್‌ಲ್ಲೆಂ ತೊಂಡಾ ಕವಚ್ ನಿಕ್ಕಾಯ್ತಾನಾ  
ಕಿತ್ತಿ ಸುಟ್ಕಾ! ಆರೋಯ್ ಹಾಸ್ಲೊ ಮಿಶೆನ್  
ಮುಖಾಖಿಟ್ಯಾವಿಣೆಂ ಜಿಯೆ, ಅತ್ಮೊ ಧಾದೊಶಿ ಆಂದ್ರಾಮಾ!

\* \* \*

### ಅಜ್ಯಾಪಾಂಚ್ಯಾ ಗಾಂವಾಂತ್

ಅಜ್ಯಾಪಾಂಚ್ಯಾ ಗಾಂವಾಂತ್ ಲೊಕಾಚಿ ಖೆಟ್‌ಚ್ ಖೆಟ್  
ಫಾಯ್ ಧುಂವ್ಚ್ಯಾ ಭಯ್ಣಿಂಕ್ ಹಾಂಗಾ ನಾ ಕಾಮ್  
ಅಜ್ಯಾಪಾಂಚ್ಯಾ ಪ್ರವಾದ್ಯಾಂಕ್ ನಾ ವೇಳ್ ಆಂದ್ರಾಮಾ!

\* \* \*

### ತಾಳ್‌ಮೇಳ್

ತಾಳ್ ಆನಿ ಸ್ವರಾಚ್ಯಾ ಮೊಗಾರ್ ಪಡುನ್  
ಸದಾಂಚ್ಯಾ ತಾಳ್ಕಾಕ್ ದಿಲೆಚ್ ನಾಂತ್ ಕಾನ್  
ತಾಳ್‌ಮೇಳಾಚ್ಯಾ ಸೊಧ್ನೆಂತ್ ಮಾಯ್ಜಾಸಾಕ್ ಸಾಂಡ್ಚೆಂ ನ್ಹಯ್ ಆಂದ್ರಾಮಾ

\* \* \*



## ತಾಳಯೊ

ಉಬಯಿಲ್ಲೊ ಸೊಂಗೊ ಮೊಳ್ಬಾಕ್ ಪಾವ್ಲಾ! ತಾಳೊ ಮಾರ್ತಾ ಸಂಸಾರ್  
ಶೆವಟ್ ಪೊಂತಾಕ್ ಪಾವ್ಲೊ ಮ್ಹಣುನ್ ತಾಳಿಯೊ ಮಾರಿನಾಕಾ ಆಮಾಲಾರ್!  
ಪಾಂಯ್ ಧರ್ಣಿರ್, ಸೂತ್ ಹಾತಾಂತ್ ಘಟ್ ಆಸುಂ ಆಂದ್ರಾಮಾ

\* \* \*

## ಶ್ವೆರಾಂತ್ ಮೌನ್!

ಗಲಾಟ್ಯಾಚ್ಯಾ ಶ್ವೆರಾಂತ್ ಮೌನಾಕ್ ಖಂಯ್ ಆಸಾ ಜಾಗೊ?  
ಪಾರ್ಕೆಂ ಸಾಯ್ಬಾ! ತರ್ ಭಿಕಾರಿ ರಸ್ತಾರ್ ಪಡ್ತಾನಾ ಲೋಕ್ ಕಿತ್ಯಾಕ್ ವೊಗೊ?  
ಅನಾಥ್ ಥಕುನ್ ತಾನೆತಾನಾ ಝರಿಂಚ್ಯಾ ತೊಂಡಾಂಕ್ ಗುಡ್ಡಿ ಆಂದ್ರಾಮಾ!

\* \* \*

## ವೊಂಪ್ಯಾಚಿ ವೊಪಾರ್!

ಕಾಂಟ್ಯಾ ಬೊಲ್ಯಾಂತ್ ಶಿಂಪ್ಡುನ್ ಪಾಪ್ಸುನ್ ಗೆಲ್ಲೆಂ ಬಿಂ ಪಳೆವ್ನ್  
ಕಾಂಟ್ಯಾಕ್ ಕಾಂಟಾಳೂನ್ ವೊಂಪ್ಚೆಂ ರಾವಯ್ತಿ, ಉಪಾಶಿಂ ಪಡ್ತಿ  
ಇಟಾಳ್ ಸುವಾತ್ ಪುಲ್ಲಾ ಪಳೆ; ಶೆಂಭರ್ ವಾಂಟೆ ಬೆಳೆಂ ಆಂದ್ರಾಮಾ

\* \* \*

## ಬದ್ಲಾವಣ್

ಸೆಪ್ರಿನ್ ಬಾಯೆಚಿ ಧುವ್ ಗಾಂವಾಕ್ ಯೆತಾನಾ ರಜೆರ್  
ಆಸಾತ್‌ಗೀ ವಿಚಾರ್ತಾಲೆಂ ಸುಕಿ ಮಾಸ್ಕಿ ಆನಿ ಮಿಟಾಚೆ ಗರೆ  
ಆತಾಂ... ಘರಾ WiFi ಅಸ್ಲ್ಯಾರ್ ಪುರೊ ಮ್ಹಣ್ತಾಮೊ ಆಂದ್ರಾಮಾ

\* \* \*

## ಹಾತ್

ಸುಖ್ ಮೆಳ್ತಾನಾ ಘೆಂವ್ಕ್ ದೊನ್ಯಿ ಹಾತ್ ಮುಖಾರ್  
ದುಖ್ ಯೆತಾನಾ ಜಾಯ್ ದೆವಾಚೆ ಹಾತ್ ಮುಖಾರ್  
ಪೆಲ್ಯಾಚ್ಯಾ ದುಖಾಂತ್ ಕೊಣಾಚೆ ಹಾತ್ ಮುಖಾರ್ ಆಂದ್ರಾಮಾ

\* \* \*

## ಹಿಂಡ್

ಹಿಂಡಾಕ್ ರೂಪ್ ನಾ, ಆಪ್ಲೆಂಚ್ ಥಳ್ ನಾ  
ಹಿಂಡಾಕ್ ವಾಟ್ ನಾ, ಆಪ್ಲಿಚ್ ಮತ್ ನಾ  
ವ್ಹಡ್ ಆವಾಜ್ ಉಟ್ಲಾರ್ ಹಿಂಡ್‌ಚ್ ನಾ ಆಂದ್ರಾಮಾ!

\* \* \*

## ನಂಯ್ಚಾ ಹೆಣೆಂ ತೆಣೆಂ

ಹೆಣೆಂ ರೇಂವ್ ತೆಣೆಂ ದೆವಾಳ್, ರೇಂವ್ ಚೊರಾಂಕ್ ನಂಯ್ ಪವಿತ್ರ್  
ರಾತಿಂ ಚೊರ್ದಣ್, ಫಾಂತ್ಯಾರ್ ನ್ಹಾಣ್, ಕಾಣಿಕ್, ಪುಲಾಂ ಹಾರ್  
ಅತ್ಯಾಚಾರ್ ಆನಿ ನಮಸ್ಕಾರಾ ಮದೆಂ ಲುಟಿಲ್ಯಾಕ್ ಕಸ್ಲೊ ಥರ್ ಆಂದ್ರಾಮಾ

\* \* \*

## ಉಬ್ಜೊ ಕಾಪುನ್

ತಾಳ್ ಮೇಳ್ ನಾಲ್ಲಿಂ ಉತ್ರಾಂ ಉಬೊನ್‌ಚ್ ಅಸ್ತಾತ್  
ತಾಂಚೆಂ ಮೂಳ್ ಸೊಧುಂಕ್ ವೇಳ್ ಕಿತ್ಯಾಕ್ ವಿಭಾಡ್ತಾಯ್?  
ಉಬ್ಜಾ ಕಾಪ್ನಾಚಿ ಬೊಂಡಿ ಸೊಡ್ಚೆ ತ್ರಾಸ್ ವ್ಯರ್ಥ್ ಆಂದ್ರಾಮಾ!

\* \* \*

## ದಾಳಿಂತ್ ಕಾಳೆಂ ಆಸಾ?

ದಾಳಿಂತ್ ಕಾಳೆಂ ಆಸಾ ಮ್ಹಣ್ ದುರ್ಸ್ತಾಯ್ ಕೊಣಾಕ್?  
ಚಂದ್ರಾಚ್ಯಾ ಖಿತಾಂಕ್ ಗುನ್ಯಾಂವ್ ಕರಿನಾಕಾ ಸುರ್ಯಾಕ್!  
ಕಾಳ್ಜಾಂತ್ಲೆಂ ಕಾಳೆಂ ಕರ್ನ್ ಮೆಕೆಂ, ಶಿಜಯ್ ದಾಳ್ ಆಂದ್ರಾಮಾ!

\* \* \*

## ಶೆವಟ್

ರಾನಾಂತ್ ಭೊಂವೊಂಕ್ ಮನ್ ಕೆಲಾಂಯ್ ತರ್  
ಬೊಲ್ಯಾಂತ್ಲ್ಯಾ ಕಿಡ್ಯಾಂಚ್ಯಾ ಕಿರ್ಕಿರಿ ಆವಾಜಾಂಕ್  
ಕಾನ್ ದೀವ್ನ್ ಭಿಯಾನ್ ಕಾವ್ಜೆನಾಕಾ ಆಂದ್ರಾಮಾ!

\* \* \*

## ಉಮ್ಕಾಳ್ತಾನಾ

ಹಾತಿಂ ಬೊತ್ಲೆ ಆಸ್ತಾನಾ ಹುಮ್ಲ್ಯಾಂ ಪರಿಂ ಜಮ್ಲೆ ಇಮಾಂವ್  
ಖಾಂದಿ ಖುರಿಸ್ ಯೆತಾನಾ ಲಾಗಿಂ ಎಕ್ಲೊಚ್ ಉರ್ದೊ ಸಿಮಾಂವ್  
ಉಮ್ಕಾಳ್ತಾನಾ ನಿಮಾಣೆಂ ಸಾಂಗತ್ ಚೊರಾಂಚೊ ಆಂದ್ರಾಮಾ!

\* \* \*

## ಪೋಸ್

ದಾಡೊವ್ನ್ ಬಡೊವ್ನ್ ಪಿಕೊಂವ್ಕ್ ಜಾಯ್ನಾಂತ್ ಫಳಾಂ, ಗಳ್ತಾತ್ ತಿಂ ಬಾವುನ್  
ಹಾತಾಂತ್ ಉಸೊವ್ನ್ ಪುಲಂವ್ಕ್ ಜಾಯ್ನಾಂತ್ ಪುಲಾಂ, ಕಾಂಪ್ತಾತ್ ತಿಂ ಕಾವ್ಜೆವ್ನ್  
ಖಿನ್ನ್ ಆಮ್ಚಿಂ ತೊಟಾಂ ವೊಡ್ತಾಂ, ಸೊಸ್ಣಿಕಾಯೆಕ್ ಪೊಸಿನಾತ್ಲ್ಯಾರ್ ಆಂದ್ರಾಮಾ

\* \* \*

## ರಸ್ತಾರ್

ಚಮ್ಕೊಂಚ್ಯಾ ರಸ್ತಾರ್ ಕಚ್ರ್ಯಾ ಗಾಡಿ  
ನಾಕಾಕ್ ಬೋಟ್, ಥುಕ್ಲೆ ಥಿಂಪಿ  
ಕಚ್ರೊ ಗೆಲೊ, ಥಿಂಪಿ ಉರ್ಲಿಮೂ ಆಂದ್ರಾಮಾ!

\* \* \*

## ಬದ್ಲಾವಣ್

ಬದ್ಲಾವಣೆಚಿ ರೆತಿರ್ ಆಯ್ಕುನ್  
ದೆವಾಳಾ ಥಾವ್ನ್ ಭಾಯ್ರ್ ಪಡ್ತಾನಾ  
ಬದ್ಲುನ್ ಗೆಲ್ಯಾಮೂ ವ್ಹಾಣ್ ಆಂದ್ರಾಮಾ!

\* \* \*

## ಸ್ವಿರಿತ್

ಸ್ವಿರಿತಾನ್ ಭರ್ಚ್ಯಾ ಖಾತಿರ್  
ಬೆಶ್ಟೆಂ ತಿತ್ಲೊ ಪೊಕೊಳ್ ಜಾಯ್ನಾಕಾ  
ಸ್ವಿರಿತಾಕ್ ರಾವುಂಕ್ ಜಾಗೊ ಕಿತ್ಯಾಕ್ ಆಂದ್ರಾಮಾ!

\* \* \*

## ಸಾಂಗಾತ್

ನಿಬ್ಬ್ ಆನಿ ಜೀಬ್  
ಸಾಂಗಾತ್ ತುಟ್ಟಾರ್  
ಸಗ್ಗಾನ್ ಪೆನ್ನ ವೊಂಕ್‌ಲ್ಲಿ ಶಾಯಿ ಆಂದ್ರಾಮಾ!

\* \* \*

## ಸಾವ್ವಿ

ವಾಟ್ ಮ್ಹಜಿ ಸಾಪ್ ತರಾಯಿ  
ಮ್ಹೆಳ್ಳಾಂತ್ ಲೊಳ್ಚ್ಚಾ ಸಾವ್ವೆಕ್  
ನ್ಹಾಣಂವ್ ಕಶೆಂ ಆಂದ್ರಾಮಾ!

\* \* \*

## ಅರ್ಥ್

ವೊಪಾರಿಂನಿ ಎಣ್ಣೆಲಿ ಜಿಣಿ, ಪ್ರತಿಮಾಂಚ್ಯಾ ಕವಿತಾಪರಿಂಚ್  
ದೆಕ್ತಲ್ಯಾಕ್ ಗಯ್ತಿ ಗಯ್ತಿ, ಹಜಾರ್ ಅರ್ಥ್  
ಜಿಯೆತಲ್ಯಾಂಕ್‌ಚ್ ಕಳಿತ್ ಖರೊ ಆರ್ಥ್ ಆಂದ್ರಾಮಾ

\* \* \*

## ಧಾರುಣ್

ಭಿತರ್ಲ್ಯಾ ಕೊಂಕ್ರಿಟಿಚಿ ಕಾಳ್ಜಾಣ್  
ಫಾಂಕ್ಚಾ ಉಜ್ವಾಡಾಕ್‌ಚ್ ಖಿರಯ್ತಾ, ಜಿರಯ್ತಾ  
ಅಂಧ್ಕಾರಾಂತ್ ಮನಿಸ್ ಧಾರುಣ್ ಆಂದ್ರಾಮಾ

\* \* \*

## ಗುದಾಂವಾಂ

ಗರೀಬಾಚ್ಯಾ ವಾಂಟ್ಕಾಚೆಂ ಖಾಣ್ ಲುಟ್ಟಿಂ  
ಅಬ್ಲೆಸಿ ಗ್ರೆಸ್ತಾಂ ಹೊರ್ಬೊಸಿ ಪೊಟಾಂ  
ಚರಬ್ ಜಮೊಂವ್ಚಿಂ ಗುದಾಂವಾಂ ಆಂದ್ರಾಮಾ!

\* \* \*



## ಫಾಂತ್ಯಾಚೊ ಸಂಭ್ರಮ್

ಆನಿಕ್ಯಾ ಸಂಪೊಂಕ್ ನಾ ರಾತಿಂಚೊ ಲಗ್ನಾ ಜೆವ್ಣಾ ಸಂಭ್ರಮ್  
ಫಾಂತ್ಯಾರ್ ಇಗರ್ಜೆ ಹೊಲಾಲಾಗಿಂ ಸುಣ್ಯಾಂಕ್ ಸುಕ್ಲ್ಯಾಂಕ್ ಇನಾಮ್  
ಬೊಶಿಯೊ ವೆಲ್ಯಾತ್, ಜೆವಣ್ ಧೊಡೆಶೆಂ ಶಿಂಪ್ಲಾಂ ಆಂದ್ರಾಮಾ

\* \* \*

## ಪುಸ್ತುಸೊ

ಗಲಾಟೊ ಆನಿ ಮೌನಾ ಮದೆಂ ಜಿಯೆತಾ ಏಕ್ ಸ್ವಾದಿಕ್ ತಾಳೊ  
ಕಾಳೊಕ್ ಆನಿ ಉಜ್ವಾಡಾ ಮದ್ಲ್ಯಾ ಮ್ಹೊಂವಾಳ್ ಚಾಂದ್ಲ್ಯಾ ತಸ್ಲೊ  
ಕಾನ್ ದಿಲ್ಯಾರ್ ಆಯ್ಕಾತಾ ತೊ ಬಾರಿಕ್ ಪುಸ್ತುಸೊ ಆಂದ್ರಾಮಾ

\* \* \*

## ಪನ್ನತಿ

ಆಡ್ ವೆಚ್ಯಾ ಕಾಳ್ಯಾ ಮಾಜ್ರಾಕ್ ಸೊಡ್ಲೆಂ ನಾ ಉತ್ತೊಂಕ್  
ಗೊರೊಂ ಹಾಂವ್‌ಚ್ ಸರಾರಾಂ ಉತ್ತೊನ್ ಗೆಲೊಂ ಪನ್ನತಿ ಚುಕೊಂವ್ಕ್  
ಸಾಂಜೆರ್ ಪಳೆತಾಂ ರಸ್ತಾರ್ ಪಡ್ಲಾಂ ತೆಂ ಘಾಯೆವ್ನ್ ಆಂದ್ರಾಮಾ!

\* \* \*

## ಸಂಸ್ಕೃತಿ... ಹಾಯ್ ಗತಿ!

ಆಸ್ತ್ ಮೆಜುನ್ ವಾಂಟೆ ಕರುನ್  
ದಾಯ್ಜ್ ಮಸ್ತುನ್ ಸಾಂಡುನ್ ಗೆಲೆ  
ಅಸ್ಥಿತಾಯ್ ವಿಕುನ್ ಗೆಲೆ ಆಂದ್ರಾಮಾ!

\* \* \*

ಥೆಂಬೆ

ಭುಕ್

ಲ್ಹಾರಾಂ ಲ್ಹಾಳ್  
ಗಲೊನ್ ಅಸಾ  
ಗಿಳುಂಕ್ ತಯಾರ್  
ದರ್ಯೊ ಭುಕೆಲಾ?

\* \* \*

ಖಿಲೆ

ಉತ್ರಾಂ ಆಸ್ತಾನಾ  
ಖಿಲೆ ಕಿತ್ಯಾಕ್?

\* \* \*

ಎಕ್ಸುರಿ

ದೊಡ್ಯಾ ಅರ್ಥಾಚ್ಯಾ ಸಂಸಾರಾಂತ್  
ಹಜಾರ್ ಅರ್ಥಾಚೆ ಎಕ್ಸುರಿ  
ಕವಿತಾ

\* \* \*

ಭುಕ್

ಭಾತಾಂ  
ವಿಣ್ಣಿ ಜಾತಾತ್  
ಮನ್ಯಾ ಭುಕೆಕ್!

\* \* \*

## ಘಡ್ಗಡೊ

ಘಡ್ಗಡೊ ಮಾರ್ತಾನಾಂಚ್ ಸಮ್ಜಾಲೆಂ  
ತುವೆಂ ದಿಲ್ಲೊ ಹಾಸೊ  
ಜಗ್ಗಾಣೆಂ

\* \* \*

## ಫುಲ್ ರಡ್ತಾನಾ...

ಫುಲ್ ರಡ್ಚೆಂ ದಿಸಾನಾ  
ಫುಲಾಕ್ ಬೊಬ್ ಮಾರುಂಕ್  
ಕಳಾನಾ!

\* \* \*

## ಸತ್ರಿ

ಸತ್ರಿ ಧರ್ತಲ್ಯಾಂಕ್  
ಭಿಜ್ಜೆ  
ಖಿಂತ್ ನಾ

\* \* \*

## ಭಿಕಾರಿ

ಘುರ್ತಾಂಚ್ಯಾ ಫೆಸ್ತಾ ಗಡ್ಡೆಂತ್  
ವಾಸ್ತವಿಕತಾ ಎಕ್ಸುರಿ  
ಭಿಕಾರಿ!

\* \* \*

## ಪಾವ್ನ್

ಗಡಿರ್ ಗುಳ್ಯಾಂ ಪಾವ್ನ್  
ಸೊಜೆರಾಚ್ಯಾ ಸ್ತ್ರೀಯೆಚೆಂ  
ಉಶೆಂ ಭಿಜ್ಲಾಂ

\* \* \*

## ಭೂಮಿ ಪೂಜಾ

ಆಜ್ ಹಾಂವ್ ವೆಳಾರ್ ಉಟುಂಕ್ ನಾ  
ಪಾಂಚ್ಚ್ಯಾ ಮಾಳಿಯೆಲಾಗಿಂ ಗಾಯನ್ ಕರ್ತಾಚಿ  
ಸುಕ್ಲಾನ್ ಆಜ್ ಮ್ಹಾಕಾ ಜಾಗೊಂವ್ಕ್ ನಾ  
ಸೆಜಾರಾ ಪೊರ್ವಾಂ ಭೂಮಿ ಪೂಜಾ  
ರೂಕ್ ಕಾತರ್ನ್ ಜಾಗೊ ಲೆವೆಲ್ ಕೆಲಾ  
ಸುಕ್ಲೆಂ ಆನಿ ಮುಖಾರ್ ಜಾಗೊಂವ್ಚೆಂ ನಾ

\* \* \*

## ಕಂತಾರಾಂ ಮದೆಂ...

ಆಯ್ತಾರಾ ಸಕಾಳಿಂ  
ಲಾಗಿಲ್ಯಾ ಚಿಕನ್ ಸೆಂಟರಾ ಥಾವ್ನ್ ಆಯ್ಕತಾ  
ಎಕಾಚ್ ತಾಳ್ಯಾಚಿ ಹಾಕ್ ಬೊಬ್ ಕುಂಕ್ಡಾಂಚಿ...

ಲಾಗಿಲ್ಯಾ ತೆಂಪ್ಲ್ಯಾ ಥಾವ್ನ್ ವ್ಹಾಳ್ಚಿ  
ಎಕಾ ತಾಳ್ಯಾಚ್ಯಾ ಕಂತಾರಾಂ ಮದೆಂ  
ಮಿಸ್ಕೊನ್ ವೆತಾ

\* \* \*

## ಚುಂಬನ್

ಪಾಕೆಂ ಸೊಧುನ್  
ನಿದ್‌ಲ್ಲೊಂ ತರ್  
ಭಿಕೆ-ಭುಕೆಚ್ಯಾ ಕುಡಿಕ್  
ಆನಿ ಲಾಸ್ಚ್ಯಾ ಕಾಳ್ಜಾಕ್  
ಘಾಂತ್ಯಾಚೆಂ ತುಜೆಂ  
ಪಯ್ಲೆಂ ಚುಂಬನ್  
ಮೆಳ್ತೆಂಚ್ ನಾ!

\* \* \*



## ಸಾವಿ

ಅತ್ಯಾ ಸಂಗಿಂ ಉಬೊನ್ ಗೆಲಿ  
ಸಾವಿ ಸರ್‌ಲ್ಲಾಚಿ  
ಮಾತಿ ಫಾಲ್ತಾನಾ ಪೊಂಡಾಂತ್ ಪಡ್ಲಿ  
ಸಾವಿ ಜಿವ್ಯಾಂಚಿ!

\* \* \*

## ಮಾನ್-ಸನ್ಮಾನ್

ಹಾತಾಕ್ ಪಾವಾನಾತ್‌ಲ್ಲಾ  
ಇಮಾಜಿಂಚ್ಯಾ ಪೊಣೊದಿಂಕ್  
ಭಕ್ತಾಂ ಉಮ್ಯಾಂ ನಮಾನ್!

ಉಲೊಂವ್ಕ್ ಮೆಳಾನಾತ್‌ಲ್ಲಾ  
ಪುಡಾರ್ಯಾಂಚ್ಯಾ ಶಿಸಾಂಕ್  
ಮೆಳ್ತಾ ಲೊಕಾ ಸನ್ಮಾನ್!

\* \* \*

## ಥೆಂಬೆ ಬೆಸಾಂವಾಚೆ

ತುದ್ಯೆಚ್ಯಾ ಪಾನಾಂಕ್ ನಾ ಸುರಾತ್  
ವಾಂಟ್ತಾತ್ ಥೆಂಬೆ ಬೆಸಾಂವಾಂಚೆ  
ಮುಳಾಂತ್ಲ್ಯಾ ತಾನೆಂವ್ಚ್ಯಾ ಪಾನಾಂಚೆರ್  
ಖೆಳ್ತಾತ್ ಥೆಂಬೆ ಧಾದೊಸ್ಕಾಯೆಚೆ!

\* \* \*

## ವೆಡ್ಕೊಳ್!

ಫಾಂಟೆ ಲಕ್ಲಾತ್, ಪಾನಾಂ ಜಡ್ಲಾಂತ್  
ಪಾಳಾಂ ತುಟ್ಲಾಂತ್, ಬಿಳಾಂ ಪಡ್ಲಾಂತ್  
ತರ್‌ಯಿ ಪರುಂಕ್ ನಾಕಾ ಸುಕ್ಯಾ ರುಕಾಕ್  
ವೆಡ್ಕೊಳ್ ಫಾಲ್ಲ್ಯಾ ವಾಲಿಂ ಸುಖಾಕ್!

\* \* \*

## ಹಾತಾಕ್ ಪಾಂವ್ಚಿಂ ಫಳಾಂ!

ರೂಚ್ ಬಾಗಂವ್ಚ್ಯಾ ತಿತ್ತಿಂ ಫಳಾಂ  
ಹಾತಾಕ್ ಪಾಂವ್ಚ್ಯಾ ತಿತ್ತಾ ಸಕಯ್ಲ್  
ದೆಂವೊನ್ ಉಮ್ಕಾಳೊನ್ ಆಸ್ತಾನಾ  
ವಯ್ರ್ ಪಳೆಂವ್ಚಿ ಗರ್ಜ್ ತರ್ಯಿ ಕಿತೆಂ?  
ಹಾಂವ್ ಫಳಾಂ ಕಾಡ್ನ್ ಚ್ ಗೆಲೊಂ  
ತಕ್ಲಿ ಉಬಾರ್ಲಿನಾ ಏಕ್ ಪಾವ್ಪಿಯ್  
ದೆಂವ್ಚಿಂ ದುಖಾಂ ಪೊಲ್ಯಾರ್ ಸುಕ್ತಿಂ  
ಕಳೆಂಚ್ ನಾ ಮಾಂಯ್, ಕಳೆಂಚ್ ನಾ!

\* \* \*

## ಮೆಣಾಂತ್ಲಿಂ ಖತಾಂ!

ಅಂಗೊವ್ಣೆಚೆಂ ಮೇಣ್ ಕಡೊವ್ನ್  
ತ್ಯಾಚ್ ಮೆಣಾ ಖಿತ್ಕತ್ಯಾಂತ್  
ಉಪೆತಾತ್ ಹುಲ್ವಾಲ್ಲಿಂ ಸುತಾಂ  
ವೊತಾಂತ್ ಆವ್ರಾಂತ್ ಘೊಳೊನ್  
ರಿಣಾ ವೊಜ್ಯಾಕ್ ಕೊಸ್ಕೊನ್  
ಭುಕೆ ಉಜ್ಯಾಕ್ ಮೊರ್ಚ್ಯಾ ರಯ್ತಾಂಪರಿಂ...

\* \* \*

## ದೆವಾಳಾ ಮುಳಿಂ

ನಿತಳ್ ಉದಕ್  
ಪವಿತ್ರ ನಂಯ್  
ವ್ಹಾಳತ್ ಗೆಲೆಂ  
ಗಡಿ ತಡಿ ಉತ್ತೊನ್  
ರಂಗ್ ಬದ್ಲುನ್  
ನಿಮಾಣೆಂ ಥಾಂಬ್ಲೆಂ  
ತಳೆಂ ಜಾವ್ನ್  
ಕಾಳೆಂ ಜಾವ್ನ್  
ದೆವಾಳಾ ಮುಳಿಂ...  
ನಿತಳ್ ಜಾಂವ್ಕ್!

\* \* \*

## ಆಲ್ತಾರಿಚೆ ವಾಣಿ



Accn No:004756

ಇಜ್ಮೊಲಾ ವಾಟ್ಲೆಂತ  
ಹಜಾರ್ ರುಪ್ಯಾ ನೊಟ  
ಹರ್ದಾರ್ ಬಸುನ್  
ಅಲ್ತಾರ್ ಚಡ್ಲಿ  
ದುಬ್ಯಾಚಿ  
ದೋನ್ ರುಪ್ಯಾಂಚಿ ಪಾವ್ಲಿ!

\* \* \*

## ಸಬ್ದ್ ಮ್ಹಜೊ

ಮ್ಹಜಿಂ ಚಿಂತ್ನಾಂ  
ಕವಿತಾಚೊ ಸಬ್ದ್ ಜಾವ್ನ್  
ಬದ್ಲಂಚಿ ಮಧುರ್ ಘಡಿ  
ಬೊಂಗೊ ಪಾಕ್ಳೊ ಉಸೊವ್ನ್  
ಸವ್ಯಾಸ್ ಪುಲ್ಕಾಚಿ ತಸಲಿ!

\* \* \*

## ಸಬ್ದ್ ಕೊಂಕ್ಣಿ ಮಾಯೆಚೊ

ಅಂದ್ಕಾರಾಂತ್ ಉಜ್ವಾಡ್ ಫಾಂಕ್ಲೊ  
ಪಯ್ಲೊ ಸಬ್ದ್ ರಚ್ನಾರಾಚೊ

ಉಜ್ವಾಡಾಚಿ ವೊಳಕ್ ದಿಂವ್ಚೊ  
ದುಸ್ರೊ ಸಬ್ದ್ ಕೊಂಕ್ಣಿ ಮಾಯೆಚೊ!

\* \* \*

## ಕೊಂಕ್ಣಿ ಮಾಂಯ್

ಹಾಂವ್ ಇಂಗ್ಲಿಷ್ ಶಿಕ್ತಾನಾ  
ಸಮಧಾನೆನ್ ಬಸುನ್ ಆಯ್ಕಾತಾಲಿ  
ಜಿಣ್ಯೆಚೆಂ ವ್ಯಾಕರಣ್ ಶಿಕಯಿಲ್ಲಿ  
ಮ್ಹಜಿ ಕೊಂಕ್ಣಿ ಮಾಯ್

\* \* \*

## ಸೊದ್ನಾಂ

ಉಜ್ವಾಡ್ ಕಿತ್ಯಾಕ್ ಹಾಡ್ಲಾಯ್  
ಕಾಳ್ಜಾಂತ್ ರಿಗುಂಕ್  
ನಕ್ತಿರಾಂ ಮಿಣೊಂವ್ಚ್ಯಾ ವೊರಾ?

ಜನೆಲಾಂ ಸೊಧುನ್ ಥಕಾನಾಕಾ  
ಕಾಳ್ಜಾಂತ್ ರಿಗುಂಕ್  
ವೊಣೊದಿ ನಾತ್ಲ್ಯಾ ಘರಾ

\* \* \*

## ಶಿತಾಚೊ ಅರ್ಥ್

ವೊಂಪ್ತಲ್ಯಾಕ್, ಲುಂವ್ತಲ್ಯಾಕ್  
ಶಿಜಯ್ತಲ್ಯಾಕ್, ವಾಡ್ತಲ್ಯಾಕ್  
ಕಚ್ರ್ಯಾಂತ್ ಉಡಯ್ತಲ್ಯಾಕ್  
ಭೊಕಾಂವ್ಚ್ಯಾ ವೊರ್ಬೊಸ್ಕಾಂಕ್  
ಭುಕೆಲ್ಲ್ಯಾ ಭಿಕಾರ್ಯಾಕ್...  
ಶಿತಾಕ್ ಅರ್ಥ್ ಹಜಾರ್  
ಕವಿತೆಚ್ಯಾ ಅರ್ಥಾಪರಿಂಚ್!

\* \* \*

## ಸುಟ್ಕಾ

ಪಿಂಜ್ರ್ಯಾಂತ್ ವಾಡ್ಲಲ್ಯಾ  
ಧವ್ಯಾ ಸುಕ್ಲ್ಯಾಕ್  
ಲಾಬ್ಲಿ ಸುಟ್ಕಾ  
ಆಜ್ ವಾರ್ಯಾರ್ ಉಬ್ಲೆಂ...

ಸುಕ್ಲ್ಯಾಕ್ ಪೊಸ್ಲೆಂ  
ಚೆಡುಂ ಆಜ್  
ಸ್ವೆಸುನ್ ಧವೆಂ  
ಲಗ್ನಾಕ್ ಆಯ್ತೆಂ ಜಾಲ್ಲೆಂ!

\* \* \*



## ಅಕಾಡೆಮಿನ್ ಪರ್ಗಟ್ಲೆಲಿಂ ಪುಸ್ತಕಾಂ

### 1. ಕೊಂಕಣಿ ಮಹಾ ಮಾನೆಸ್ತ್ ಲೇಖನ್ ಮಾಳಾ: (18)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
1 ಲುವಿಸ್ ಮಸ್ಕರೇನ್ವಸ್ *	ಗ್ಲೇಡಿಸ್ ರೇಗೊ	10.00
2 ಕಾರ್ನಾಡ್ ಸದಾಶಿವರಾವ್ *	ವಿಶ್ವ ಕುಂದಾಪುರ	10.00
3 ಎ.ಟಿ.ಲೋಬೋ	ಗ್ಲೇಡಿಸ್ ರೇಗೊ	10.00
4 ಪಂಜೆ ಮಂಗೇಶ ರಾವ್	ಸಿದ್ಧಾಪುರ ವಾಸುದೇವ ಭಟ್	10.00
5 ಉಳ್ಳಾಲ ಶ್ರೀನಿವಾಸ್‌ಮಲ್ಯ *	ಬಸ್ತಿ ವಾಮನ್ ಶೆಣೈ	10.00
6 ಅಮ್ಮೆಂಬಳ್ ಸುಬ್ಬರಾವ್ ಪೈ *	ಸಂಧ್ಯಾ ಶೆವಗೂರ್	10.00
7 ಚಾ. ಫ್ರಾ. ದ.ಕೋಸ್ತ *	ವಿಕ್ಟರ್ ಡಿಸಿಲ್ವಾ	10.00
8 ಮಂಜೇಶ್ವರ ಗೋವಿಂದ ಪೈ *	ನಾಗರಾಜ ಜವಳಿ	10.00
9 ಪಂಡಿತ ತಾರಾನಾಥ *	ಸಂಧ್ಯಾ ಶೆವಗೂರ್	10.00
10 ದಿನಕರ ದೇಸಾಯಿ *	ವಾಸುದೇವ ಶ್ಯಾನುಭಾಗ್	10.00
11 ಎಮ್.ಎನ್. ಕಾಮತ್ *	ಲೀಲಾ ಭಟ್	10.00
12 ಹಿರಿಯಡ್ಕ ರಾಮರಾಯ ಮಲ್ಯ *	ಇಂದಿರಾ ನಾಯಕ್	10.00
13 ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ್ *	ವಿಶ್ವ ಕುಂದಾಪುರ	10.00
14 ಡಾ.ಟಿ.ಎಮ್.ಎ.ಪೈ *	ಸಿದ್ಧಾಪುರ ವಾಸುದೇವ ಭಟ್	10.00
15 ರೆಂಜಾಳ ಗೋಪಾಲ ಶೆಣೈ *	ಅನಿತಾ ಜಿ.ಶೆಣೈ	10.00
16 ಬಿಡಾರಾಂ ಕೃಷ್ಣಪ್ಪ *	ಶಾಂತಾರಾಮ್ ಬಾಳಿಗಾ	10.00
17 ಮೊನ್ನಿ. ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್ *	ಲಿಯೊ ಸೋಜ್	10.00
18 ಕುಡ್ಲಿ ಶ್ರೀನಿವಾಸ್ ಶೆಣೈ *	ಜಯಶ್ರೀ ಬಾಳಿಗಾ	10.00

### 2. ಅಕಾಡೆಮಿ ದಶಮಾನೋತ್ಸವಾವೆಳಿಂ ಪರ್ಗಟ್ಲೆಲಿಂ ಪುಸ್ತಕಾಂ: (7)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
19 ಕೊಂಕ್ಣಿ ಕಾವ್ಯಾಂ *	ಹೆಚ್ ರಾಘವೇಂದ್ರ ರಾವ್ / ಆನಿ ಸ್ವೀವನ್ ಕ್ವಾಡ್ರಸ್	20.00
20 ಕೊಂಕ್ಣಿಂತ್ಲೊ ಮಟ್ವೊ ಕಥಾ *	ಡೊಲ್ಫಿ, ಕಾಸ್ಸಿಯಾ	20.00
21 ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್ *	ಫ್ರಾನ್ಸಿಸ್ ಡಿಕುನ್ಹಾ, ಕಾರ್ನಾಡ್	20.00
22 ಕೊಂಕ್ಣಿಂತ್ ಲ್ಹಾನಾಂ ಭುರ್ಗ್ಯಾಂಚೆಂ ಸಾಹಿತ್ಯ *	ಪ್ರವೀಣ್ ಫೆರ್ನಾಂಡಿಸ್	20.00
23 ಕೊಂಕಣಿ ರಂಗಭೂಮಿ *	ವಾಸುದೇವ ಶ್ಯಾನುಭಾಗ್, ಶಿರಸಿ	20.00
24 ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ ಆನಿ ತಾಂತ್ಲೆ ಪ್ರಕಾರ್	ಎಲ್ ಎನ್ ರೇಗೊ, ಬೆಂದೂರ್	20.00
25 ಕೊಂಕ್ಣಿ ನೆಮಾಳಿಂ *		20.00

### 3. ಸುವರ್ಣ ಕರ್ನಾಟಕ ಯೆವ್ವಣೆಖಾಲ್ ಪರ್ಗಟ್ಲೆಲಿಂ ಪುಸ್ತಕಾಂ: (12)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
26 ದಿನಕರಾಲಿ ಕವನಾಂ *	ಕೂಡ್ಲ ಆನಂದ ಶ್ಯಾನುಭಾಗ್	50.00
27 20 ವ್ಯಾ ಶೆಕ್ಡ್ಯಾಚೆ ಕೊಂಕ್ಣಿ ಮ್ಹಾನ್ ಮನಿಸ್	ಅಕಾಡೆಮಿ ಪ್ರಕಾಶನ	200.00
28 ಸುವರ್ಣ ಕರ್ನಾಟಕಾಂತು ಕೊಂಕ್ಣಿ ಲೋಕ್	ಮಾ. ರಿಚಾರ್ಡ್ ರೇಗೊ	200.00
29 20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕಾಣೆಯೊ	ವಲ್ಲಿ ಕ್ವಾಡ್ರಸ್	200.00
30 ಸಾಶ್ವಿಲೊ ಉಗ್ಡಾಸ್	ವಿಕ್ಟರ್ ಡಿಸಿಲ್ವಾ	50.00
31 ತಿಚ್ಯಾ ಮೊರ್ನಾ ಉಪ್ರಾಂತ್	ಫಾ  ಪ್ರತಾಪ್ ನಾಯ್ಕ್	50.00
32 ಮಹಾಕವಿ ಗೋವಿಂದ ಪೈ	ಸುವರ್ಣ ಗಾಡ	50.00
33 ಮಾಧ್ಯಮದಲ್ಲಿ ಕೊಂಕಣಿ ಸಾಹಿತ್ಯ ಅಕಾಡೆಮಿ	ವಿನ್ಸೆಂಟ್ ಆಳ್ವಾ	ಉಚಿತ್
34 ಸಂಸ್ಕಾರ್	ವಿನ್ಸೆಂಟ್ ಆಳ್ವಾ	50.00
35 ವೆಲ್‌ಕಮ್ ಟು ಕೊಂಕಣಿ	ಸ್ವೀವನ್ ಕ್ವಾಡ್ರಸ್	250.00
36 ಶಾಳಾಂನಿ ಕೊಂಕ್ಣಿ ಏಕ್ ಜಯ್ತೆವಂತ್ ಸಾಹಸ್	ಸ್ವೀವನ್ ಕ್ವಾಡ್ರಸ್ / ವಿತೊರಿ ಕಾರ್ಕಳ್	30.00
37 ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್(ವಿಸಿಡಿ)ಫಾ  ರಿಚಾರ್ಡ್ ರೇಗೊ		

### 4. ಅಕಾಡೆಮಿ ಥಾವ್ನ್ ಪರ್ಗಟ್ಲೆಲಿಂ ಹೆರ್ ಪುಸ್ತಕಾಂ: (29)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
38 ಕವಿತಾಮೃತ್ *	ಅಕಾಡೆಮಿ ಪ್ರಕಾಶನ್	20.00
39 ಗೊಂಯ್ ಸೊಡುನ್ ಆಯ್ಲಿ ಮಾಂಯ್ *	ಜೊಕಿಮ್ ಪಿರೇರಾ	30.00
40 ಕೊಂಕಣ್ಯಾಲಿ ಕಾವಿ ಕಲಾ *	ಕೃಷ್ಣಾನಂದ ಕಾಮತ್	100.00
41 ಕುಡ್ಯಾಲಿ ಗುಮ್ವಾಂ ಆನಿ ತೊಣಿಯಾ ಪದಾಂ	ಗೋಪಾಲ ಗೌಡ	40.00
42 ಬಾಕಿಬಾಬ ಬೊರಕಾರ್ *	ಪ್ರಕಾಶ ಥಳಿ (ಲಿಪ್ಯಾಂತರ್)	60.00
43 ಫಾ  ಸಿ.ಸಿ.ಎ. ಪೈ *	ವಿಲಿಯಮ್ ಮಾಡ್ಡಾ	20.00
44 ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
45 ಕೊಂಕಣಿ ಸಮಾಂತರ ಶಬ್ದಕೋಶ್	ಅಕಾಡೆಮಿ ಪ್ರಕಾಶನ್	500.00
46 ಅಮ್ಗಲೊ ಕಾರಂತು	ಹೆಚ್. ರಾಘವೇಂದ್ರ ರಾವ್	20.00
47 ಕೊಂಕ್ಣಿ ಗ್ರಂಥಾ ಸೂಚಿ	ಅಕಾಡೆಮಿ ಪ್ರಕಾಶನ್	50.00
48 ಇಂಗ್ಲಿಷ್-ಕೊಂಕಣಿ ಶಬ್ದ ಕೋಶ್	ಸ್ವೀವನ್ ಕ್ವಾಡ್ರಸ್	250.00
49 ಹಾಸುನ್ ನಾಚುನ್ ಗಾವುಯಾಂ (ಸಿ.ಡಿ) *	ಅಕಾಡೆಮಿ ಪ್ರಕಾಶನ್	100.00
50 ಹಾಸುನ್ ನಾಚುನ್ ಗಾವುಯಾಂ (ಕೆಸೆಟ್)	ಅಕಾಡೆಮಿ ಪ್ರಕಾಶನ್	35.00
51 ಸಿದ್ಧಿ ಲೋಕ್‌ಗೀತ್ ಸಂಗ್ರಹ್	ಫ್ರಾನ್ಸಿಸ್ ಹಾರ್ನೊಡಕರ್	50.00
52 ಖಾರ್ವಿ ಲೋಕ್‌ಗೀತ್ ಸಂಗ್ರಹ್	ಸುರೇಶ್ ತಾಂಡೇಲ	50.00
53 20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡ್ರಿಗಸ್	100.00



54	ಭಾಯ್ಲ್ಯಾನ್ ಆಯ್ಲೊ ವ್ಹೊರ್	ಐರಿನ್ ರೆಬೆಲ್ಲೊ	30.00
55	ಕುಡ್ಡಿ ಜಾನಪದ ಸಂಗ್ರಹ	ಡಿ.ವಿ.ಪ್ರಕಾಶ್/ಎ.ವಿ ನಾವಡ	50.00
56	ಕನ್ನಡ ಲಿಪಿಯೆಂತ್ ಕೊಂಕ್ಣಿ ಬರೊಂವ್ಚಿ ಪ್ರಮಾಣ್ ರೀತ್	ಫಾ  ಪ್ರತಾಪ್ ನಾಯಕ್	30.00
57	ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ *	ಪುಂಡಲೀಕ ಮರಾಠೆ	20.00
58	ಯೆಯಾ ಕೊಂಕ್ಣಿ ಶಿಕುಯಾಂ	ಸ್ವೀವನ್ ಕ್ವಾಡ್ರಸ್	40.00
59	ಕೊಂಕಣಿ ವ್ಯಾಕರಣ	ಪ್ರೇಮ್ ಕುಮಾರ್	170.00
60	ಕೊಂಕಣಿ ಚಲನಚಿತ್ರಾಂ	ವಾಸುದೇವ ಶಾನ್‌ಭಾಗ್	250.00
61	ಕರ್ನಾಟಕದ ಕೊಂಕಣಿಗರು	ಪ್ರಮಾನಂದ ಗಡಕರ	80.00
62	ಕುಡುಬಿ ಕೊಂಕ್ಣಿ ಗಾದಿ	ಗೋಪಾಲ ಗೌಡ	50.00
63	ಗುಮಟ್	ಗೋಪಾಲ ಗೌಡ	100.00
64	ಬಾಲ್ಯಾ ತೂ ವಚೂನಾಕಾ	ಕೃಷ್ಣ ಭವಾನಿ ಶಂಕರ ಭಟ್ಟ	75.00
65	ಬಂಟ್ವಾಳ್ ಅನಂತ್ ಮಾಸ್ತಾಲೆ ನಾಂಕೂಟಾಲೆ ಲಗ್ನ ಆನಿ ಇತರ ನಾಟಕ	ಬಂಟ್ವಾಳ್ ಅನಂತ ನಾಯಕ್	150.00
66	ವ್ಹಾರ್ಡಿಗ್	ಗೋಪಾಲ ಗೌಡ	200.00

### 5. 2014-17 ಆವ್ಡೆಂತ್ ಪರ್ಗಟ್ಲೆಲಿಂ ಪುಸ್ತಕಾಂ: (17...)

67	ಫೂಲ್ ಆನಿ ಕಾಂಟೊ (ಕವಿತಾ)	ಕೊಚ್ಚಿ ಅನಂತ್ ಭಟ್	40.00
68	ಮೇಘದೂತ (ಅನುವಾದಿತ್ ಕಾವ್ಯಂ)	ಡಾ. ಅರವಿಂದ ಶ್ಯಾನುಭಾಗ	30.00
69	ಅಸ್ತಮಾನ (ಕಾದಂಬರಿ)	ಕೆ. ಶಾರದಾ ಭಟ್	75.00
70	ಪುಷ್ಪಮಾಳ್ (ಬಾಳ್ ಗಿತಾಂ)	ಡಾ. ವಾರಿಜಾ ನಿರ್ಬೈಲ್	50.00
71	ಭಾಂಗ್ರಾಚಿ ಗೊದ್ದಡಿ (2 ನಾಟಕ್)	ದೆ. ವಾಸುದೇವ ಶೆಣೈ	75.00
72	ಸುಮತಿ (ಕಾಣೆಯೊ)	ಹೇಮಾಚಾರ್ಯ	75.00
73	ಸರ್ಣಿತಾಂ (ಕಾದಂಬರಿ)	ಜೋಯೆಲ್ ಪಿರೇರಾ	100.00
74	ಜ್ಞಾನೇಶ್ವರಿ (ಲಿಪ್ಯಾಂತರಿತ್ ಮ್ಹಾ ಕಾವ್ಯಂ)	ಮಧುಕರ್ ಚಂದಾವರ್ಕರ್	125.00
75	ಕೊಂಕಣಿ ಸಂಪದ (ಶಿಕೊವ್ಪಾಂಕ್ ಹಾತ್ ಪುಸ್ತಕ್)	ವೆವೆಗೈ ಶಿಕೊವ್ಪಿ	60.00
76	ಅಪಹರಣ್ (ಅನುವಾದಿತ್ ಕಾಣೆಯೊ)	ಜೆ. ವಿ. ಕಾರ್ಲೋ, ಹಾಸನ್	75.00
77	ಚಾಲ್ತಿ ಕೊಂಕ್ಣಿ (ಮುಳಾವಿ ಕೊಂಕ್ಣಿ ಮಾಹೆತ್)	ದೆ. ಜೊರ್ಜ್ ಪೀಂತ್ ಆಯ್ಕೊಳ್	50.00
78	ಬಾಯ್ಲ ಮೆಗೆಲಿ ಕುಳಾರ್ ಗೆಲಿ (3 ನಾಟಕ್)	ದೆ. ಗಣೇಶ ಶರ್ಮಾ, ಉಡುಪಿ	75.00
79	ರತ್ನಗಿರಿಚೊ ಸರ್ದಾರ್ (3 ನಾಟಕ್)	ಜೊನ್ ಎಮ್. ಪೆರ್ಮನ್ಯೂರ್	75.00
80	ಭಾಂಗಾರಾಚೊ ಕೀರ್ (ಭುರ್ಗ್ಯಾಂಚ್ಯೊ ಕಾಣೆಯೊ)	ಜೆ.ಎಫ್. ಅತ್ತಾವರ್	75.00
81	ಜಾದೂ ಡೋಲ್ (ಭುರ್ಗ್ಯಾಂಚ್ಯೊ ಅನುವಾದಿತ್ ಕಾಣೆಯೊ)	ಗೌರಿ ಮಲ್ಯ	75.00
82	ಉಣ್ಯಾ ಭಾವಾಡ್ತಾಚೆ (ಕಾದಂಬರಿ)	ಎಡ್ವಿನ್ ಜೆ. ಎಫ್. ಡಿಸೋಜಾ	750.00
83	ಆಯೆರಾಚೊ ಬೂಕ್ (ಕವಿತಾ)	ಆಂಡ್ರೊ ಎಲ್. ಡಿಕುನ್ಹಾ	75.00

\* = ಪ್ರತಿಯೊ ಮುಗ್ಧಾಲ್ಯಾತ್






4756  
P-7KON  
AND



ಆಂಡ್ರ್ಯೂ ಎಲ್ ಡಿಕುನ್ಹಾ ಗಾಂವಾನ್ ಗುರ್ಪುರ್ ಕಿನ್ನಿಕಂಬಾಚೊ ಆತಾಂ ಇಜಯ್ ವಸ್ತಿ ಕರುನ್ ಆಸಾ.

ಪಾಟ್ಲ್ಯಾ ತೀನ್ ವರ್ಸಾಂ ಥಾವ್ನ್ ಕೊಂಕಣಿಂತ್ ವೆವೆಗ್ಳ್ಯಾ ಮಾಧ್ಯಮಾಂನಿ 500 ವರ್ನಿಂ ವಯ್ರ್ ಕವಿತಾ, ಪನ್ನಾಸಾಂಕ್ ಮಿಕ್ವೊನ್ ಲೇಖನಾಂ ಆನಿ ತೀಸ್ ಮಟ್ವೊ ಕಾಣಿಯೊ ಬರಯ್ಲ್ಯಾತ್. "ವ್ಹಳೊ ವ್ಹಳೊ ವ್ಹಾಳ್ ವ್ಹಾಳ್" ಕವಿತಾ ಪುಸ್ತಕ್ 2004 ವರ್ಸಾ ಆಶಾವಾದಿ ಪ್ರಕಾಶನಾ ಥಾವ್ನ್ ಪರ್ಗಟ್ಲಾಂ "ಅಂಬುರಾಚೆಂ ಪಾನ್" 2013 ಇಸ್ವೆಂತ್ ಕವಿತಾ ಟ್ರಸ್ಟಾನ್ ಪರ್ಗಟ್ ಕೆಲಾಂ. ಚ್ಯಾರ್ ಕವಿತಾಂ ಪುಸ್ತಕಾಂಕ್ ಪ್ರಸ್ತಾವನಾಂ ಬರಯ್ಲ್ಯಾಂತ್. ಗಾಂವಾಂತ್ ಆನಿ ಪರ್ಗಾವಾಂತ್ ಸಬಾರ್ ಕವಿತಾ ಗೋಶ್ಟಿ ಚಲೊವ್ನ್ ವೆಲ್ಯಾತ್. ಆಕಾಶವಾಣಿ ಮಂಗ್ಳುರ್ ಥಾವ್ನ್ 1986 ವರ್ಸಾ ಥಾವ್ನ್ ಸರಾಗ್ ಕವಿತಾ ವಾಚನ್ ಕಾರ್ಯಕ್ರಮಾಂ ಪ್ರಸಾರ್ ಜಾಲ್ಯಾಂತ್. ತಾಚ್ಯಾ "ಅಂಬುರಾಚೆಂ ಪಾನ್" ಕಾವ್ಯಾಂ ಪುಸ್ತಕಾಕ್ 2013 ವರ್ಸಾಚೆ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ ಆನಿ ಅಕಿಲ್ ಭಾರತ್ ಕೊಂಕ್ಣಿ ಲೇಕರ್ ಸಂಘಟನ್ (AIKWO) ಸಾಹಿತ್ಯ ಪುರಸ್ಕಾರ್ ಲಾಬ್ಲಾ.

mangaloremithr.com ಆನಿ 'ಇಜಯ್ ಕಳೊ' ಫಿರ್ಗಜೆ ಪತ್ರಾಚೊ ಸಂಪಾದಕ್ ಜಾವ್ನ್ ವಾವ್ರ್ ಕೆಲಾ. 'ದಾಯ್ಜಿ ದುಬಾಯ್ ಬರವ್ಪ್ಯಾಂಚೊ ಎಕ್ತಾರ್' ಹಾಚೊ ದೋನ್ ವರ್ಸಾಂಕ್ ಸಂಪಾದಕ್ ಜಾವ್ನ್ ತಶೆಂಚ್ 'ರಾಕ್ವೊ', 'ಆಮ್ಚೊ ಯುವಕ್' ಆನಿ 'ಮಿತ್ರ್' ಪತ್ರಾಚೊ ಸಂಪಾದಕೀಯ್ ಮಂಡಳಿಚೊ ಸಾಂದೊ ಜಾವ್ನ್ ವಾವುರ್ಲಾ. 'ಆಮ್ಚೊ ಯುವಕ್' ಪತ್ರಾಚೊ ನಿರ್ವಾಹಕ್ ಸಂಪಾದಕ್ ಜಾವ್ನ್ ಪತ್ರ್ ಚಲಯ್ಲಾಂ. ಸುಮಾರ್ ಪಂಚ್ವೀಸ್ ವರ್ಸಾಂ ಆದಿಂ 'ರಾಕ್ವೊ' ಪತ್ರ್ ಖಾತಿರ್ ಆಂದ್ರುಮಾಮ್ ನಾಂವಾರ್ 'ಭುರ್ಗ್ಯಾಂಚೊ ಸಂಸಾರ್' ಅಂಕಣ್ ತಾಣೆಂ ಚಲವ್ನ್ ವೆಲಾಂ. "ಕವಿತಾ ಟ್ರಸ್ಟ್"ಚೊ ತೊ ಟ್ರಸ್ಟಿ.



**ಆಯೆರಾಚೊ  
ಬುಕ್**



ರು. 75/-